

- ☆ تنظیم اسلامی کیوں قائم ہوئی اور اس کے قیام کی اولین کوشش کب ہوئی؟
- ☆ اس کی ”قراردادِ تائیس“، قافلہ جماعت اسلامی سے جدا ہونے والے کن ”اکابرین“ کے اتفاق رائے سے منظور ہوئی تھی؟
- ☆ اولین کوشش میں ناکامی کے بعد دوبارہ اس کے قیام کا عزم کس نے کیا اور اس کا باقاعدہ قیام کب عمل میں آیا؟
- ☆ تنظیم اسلامی کے اساسی نظریات کیا ہیں اور اس کے پیش نظر اہداف و مقاصد کون کون سے ہیں؟
- ☆ امت مسلمہ کی چودہ سو سالہ تاریخ کے پس منظر میں تنظیم اسلامی کا محل و مقام کیا ہے؟
- ☆ تنظیم اسلامی کے بانی کا فکری و تحریکی پس منظر کیا ہے؟

ان تمام سوالات کے تفصیلی جوابات کے لیے

تنظیم اسلامی کے درج ذیل تین اساسی کتابوں کا مطالعہ ناگزیر ہے:

\_\_\_\_\_ (۲) \_\_\_\_\_

\_\_\_\_\_ (۱) \_\_\_\_\_

سلسلہ اشاعت تنظیم اسلامی نمبر 2

سلسلہ اشاعت تنظیم اسلامی نمبر 1

**تنظیم اسلامی کا  
تاریخی پس منظر**

**عزم تنظیم**  
(سابقہ ”سر افگندیم“)

\_\_\_\_\_ (۳) \_\_\_\_\_

سلسلہ اشاعت تنظیم اسلامی نمبر 3

**تعارف  
تنظیم اسلامی**

مذکورہ بالا کتابیں اندر ورنی صفحے پر موجود تمام مرکز پر دستیاب ہیں۔

سلسلہ اشاعتِ تنظیمِ اسلامی نمبر ۶

# حساب کم و پیش لور

## گزارشِ احوالِ واقعی

یعنی

صدر مؤسس، مرکزی انجمن خدام القرآن لاہور  
بانی تنظیم اسلامی اور داعی تحریک خلافت پاکستان

**ڈاکٹر اسرار احمد**  
کے بعض ذاتی و خاندانی، مالی و معاشی اور تنظیمی تحریکی کو ائمہ  
ان کے اپنے قلم سے!

## تنظیمِ اسلامی

دارالاسلام مرکز تنظیم اسلامی ملتان روڈ چونگ، لاہور۔ پوسٹ کوڈ: 53800

فون: 042-35473375-79

ایمیل: markaz@tanzeem.org

## چند حروف - کچھ باتیں

زیر نظر کتاب کا پہلا حصہ "حساب کم و بیش" قبل از میں دوبار شائع ہو چکا ہے۔ اس کا پہلا ایڈیشن جون ۱۹۹۳ء میں طبع ہوا تھا۔ بعد ازاں مارچ ۲۰۰۱ء میں شائع ہونے والے نظر ثانی updated ایڈیشن میں "پس نوشت" اور "دواہم اطلاعات" کا اضافہ بھی کیا گیا۔ وقت کے دریا میں بہت سا پانی گزر جانے کے باعث اب اس کتاب کو دوبارہ update کرنے کی ضرورت محسوس ہو رہی تھی۔ یہی وجہ ہے کہ مکتبہ میں اس کا شاک مکمل طور پر ختم ہو جانے کے باوجود گز شستہ سال بھر سے اس کی طباعت کی نوبت نہیں آ رہی تھی۔

طبع سوم کے موقع پر یہ کتاب محترم ذاکر اسرار احمد حفظہ اللہ کی ایک تازہ تحریر "گزارش احوال واقعی" کے اضافے کے ساتھ پیش کی جا رہی ہے۔ اس اضافے سے یہ کتاب نہ صرف update ہو گئی ہے بلکہ چند مزید موضوعات کا احاطہ کرنے کے باعث مزید جامع بھی ہو گئی ہے۔  
خالد محمود خضر

مدیر شعبہ مطبوعات

نام کتاب.....	"حساب کم و بیش"
اشاعت اکتوبر 2020ء .....	500
ناشر.....	شعبہ تعلیم و تربیت تنظیم اسلامی
مقام اشاعت .....	دارالاسلام مرکز تنظیم اسلامی ملتان روڈ لاہور
طبع .....	شرکت پرنٹنگ پریس، لاہور

# حساب کم و بیش

سپردم بہ تو مایہ خویش را  
تو دانی حساب کم و بیش را

لے میں نے اپنا تمام تر سرمایہ تیرے سپرد کر دیا  
کہ تو ہر چھوٹے بڑے حساب کو خود جانتا ہے

## رَسْبِ

پیش لفظ

ص: ۵

o

باب اول

تحریکی اور ”بین الاخوانی“، پس منظر

ص:

o

باب دوم

۱۹۶۵ء تا ۱۹۷۱ء۔ معاش اور معاد کی شدید کشاکش، اور

بالا خرمیدیکل پر یکلش کو خیر باد کہنے کا آخری فیصلہ

ص:

o

باب سوم

فروری ۱۷ء تا ستمبر ۹۲ء۔ ”وَوَجَدَكَ عَائِلًا فَأَغْنَى“، ”کاعنس“، اور

”وَيَرْزُقُهُ مِنْ حَيْثُ لَا يَحْتَسِبُ“، کاظہور و ثبوت

ص:

o

پس نوشت: فروری ۲۰۰۱ء

ص: ۶۵

## پیش لفظ

و یے تو یہ بات پہلے بھی بہت مرتبہ ذہن میں آئی ہے، لیکن اس سال رمضان مبارک میں دورہ ترجمہ قرآن کے دوران جب بھی یہ الفاظ مبارکہ سامنے آئے کہ: ”میں تم سے اس کی (یعنی اپنی تعلیم و تلقین، دعوت و تبلیغ، اور نصیح و خیرخواہی کی) کوئی اجرت طلب نہیں کرتا۔ میرا اجر تو بس اللہ کے ذمے ہے جو تمام جہانوں کا رب ہے!“ ( واضح رہے کہ یہ الفاظ بعض دوسرے مقامات کے علاوہ صرف سورہ شعراء میں پانچ مرتبہ وارد ہوئے ہیں!) تو دل میں یہ پختہ ارادہ پیدا ہوا کہ باطن کا معاملہ تو اللہ ہی کے حوالے ہے، چونکہ کم از کم ظاہری حد تک میں نے بھی اپنی پوری زندگی دین کی دعوت و خدمت ہی میں برکی ہے، لہذا مناسب ہے کہ اپنی زندگی کے کم از کم اس دعوتی دور کے مالی معاملات کا ”حساب کم و بیش“ پلک کے سامنے پیش کر دوں تا کہ ایک عربی شعر ہے

”أُحِبُّ الصَّالِحِينَ وَلَسْتُ مِنْهُمْ“

لعلَّ اللّٰهُ يَرْزُقُنِي صَلَاحًا“

میں صالحین سے محبت کرتا ہوں حالانکہ میں ان میں سے نہیں ہوں شاید کہ اللہ تعالیٰ مجھے صالحیت عطا فرمادے کے مصدق واضح ہو جائے اور اس کا ”تحدیثاً لِلنِّعْمَة“ ذکر بھی ہو جائے کہ گو ”چہ نسبت خاک را با عالم پا ک“<sup>(۱)</sup> کے مطابق دوسرے اعتبارات سے تو کوئی نسبت مجھے اصحاب ہمت و عزیمت کے ساتھ حاصل نہیں ہے، تاہم اس خاص معاملے میں اللہ تعالیٰ نے اپنے خصوصی فضل و کرم سے، خواہ لاکھ بلکہ کروڑ میں ایک ہی کے تناسب سے کہی، ہر حال یہ نسبت اپنے اس بندۂ ناچیز کو عطا کر دی ہے کہ اس خدمتِ دین کو دولت کمانے، یا جائیداد بنانے، یا اثاثے

جمع کرنے کا ذریعہ نہیں بنایا۔

موجودہ دور میں اس معاملے کی اہمیت پہلے کے مقابلے میں بہت زیادہ ہو گئی ہے۔ اس لیے کہ ”پیک لائف“ سے تعلق رکھنے والے اکثر ویشر لوگوں کا معاملہ، خواہ وہ اہل سیاست و حکومت ہوں، خواہ رجال دین و مذہب، عوام کے لیے بہت سی بدگمانیوں کا موجب بن رہا ہے۔ چنانچہ جب لوگوں کے علم میں آتا ہے کہ صرف قومی و سماجی خدمت کرنے والے ہی نہیں، عبا و قبا اور جگہ و دستار کے حاملین بھی ”اس حمام میں سب ننگے ہیں!“ اور ”چوں دُم برداشتم مادہ برآمد“<sup>(۱)</sup> کے مصدق کامل ہیں تو فطری طور پر عوام میں شدید رِ عمل پیدا ہوتا ہے جس کے نتیجے میں مخلص اور نیک نیت لوگوں کے کام میں بھی رکاوٹ پیش آتی ہے۔ بنابریں ضروری ہے کہ جیسے ارباب سیاست و حکومت سے عام طور پر مطالبه کیا جاتا ہے کہ وہ اپنے سیاسی کیریئر سے قبل اور بعد کے اثاثوں کا اعلان کریں، ایسے ہی لازم ہے کہ خادمان دین و مذہب بھی اپنا ”حساب آمد و خرچ“ لوگوں کے سامنے پیش کر دیں۔ تاکہ بدگمانی کی عمومی فضاظم ہو اور اعتماد کی صورت بحال ہو جائے۔

محاسبہ اخروی کے اہم اور اسائی امور کے ضمن میں نبی اکرم ﷺ سے متعدد ہم مضمون احادیث مردوی ہیں جن میں سے ایک کے الفاظ حسب ذیل ہیں۔

﴿لَا تَنْزُولُ قَدَمًا ابْنِ آدَمَ يَوْمَ الْقِيَمَةِ مِنْ عِنْدِ رَبِّهِ حَتَّىٰ يُسْأَلَ عَنْ خَمْسٍ: عَنْ عُمُرٍ هِيفِيمَا أَفْنَاهُ، وَعَنْ شَبَابِهِ فِيمَا أَبْلَاهُ، وَعَنْ مَالِهِ مِنْ أَيْنَ اكْتَمَبَهُ وَفِيمَا أَنْفَقَهُ، وَمَاذَا عَمِلَ فِيمَا عَلِمَ﴾ (ترمذی عن عبد اللہ ابن مسعود)<sup>(۲)</sup>

ترجمہ: ”کسی انسان کے قدم قیامت کے دن اپنے رب کے سامنے سے ہل نہیں سکیں گے جب تک کہ اس سے پانچ باتوں کے بارے میں پوچھ گئے نہ کری جائے: (i) عمر کے بارے میں کہ کس کام میں صرف کی؟ (ii) خصوصاً عہد شباب کے بارے میں کہ وہ کہاں بتایا؟ (iii) اور (iv) مال کے بارے میں کہ کہاں

سے کمایا اور کن کاموں میں خرچ کیا؟ اور (۷) جو علم حاصل ہوا اس میں عمل کتنا کیا؟“

تو اگرچہ پوری زندگی کے بارے میں تو میں ابھی کچھ نہیں کہہ سکتا، اس لیے کہ معلوم نہیں ہے کہ ابھی اس کا کتنا حصہ باقی ہے، اور اس بقیہ حصے کے بارے میں اللہ ہی کی پناہ طلب کرتا ہوں کہ مبادا ”وَلِكُنْهُ أَخْلَدَ إِلَى الْأَرْضِ“<sup>(۱)</sup> (الاعراف: ۶۷) کی صورت بن جائے اور ’معاذ اللہ‘ اگلا پچھلا کیا دھرا سب اکارت ہو جائے، تاہم الحمد اللہ عہد شباب کے بارے میں پورے اطمینان کے ساتھ کہہ سکتا ہوں کہ اللہ کے فضل و کرم سے، اپنی ساری ذاتی خامیوں اور کوتا ہیوں، اور جملہ ”بُغْزٌ“<sup>(۲)</sup> اور ”کسل“<sup>(۳)</sup> کے باوجود دعے ”جنوں میں جتنی بھی گزری بے کار“<sup>(۴)</sup> گزری ہے!“ کے مصدق نوجوانی کی عمر سے لے کر کھولت<sup>(۵)</sup> کی عمر تک کا پورا زمانہ اللہ کے دینِ حق، اور بالخصوص اس کی کتابِ عزیز کی خدمت ہی میں بسر ہوا!

رہا علم اور اس کے مطابق عمل کا معاملہ، تو اس کے ضمن میں اولاً تو ”عصمتِ بی بی از بے چادری!“ کے مطابق اللہ تعالیٰ نے بہت زیادہ ”معلومات“ کے بارگراں<sup>(۶)</sup> سے بچائے ہی رکھا ہے، البتہ حضرت بلکھے شاہ کے اس شعر کے مصدق کیمی ”علمون بس کریں اویار۔ آگوالف ترے در کار!“ دین کے اصول و مبادی کا جو فہم اللہ نے دیا، محمد اللہ اس پر کم از کم ناگزیر حد تک عمل کی توفیق بھی خود ہی اپنے خصوصی فضل و کرم سے ارزانی فرمادی، فَلَهُ الْحَمْدُ وَالْمِنَةُ!<sup>(۷)</sup>

البته جہاں تک مالی امور کے بارے میں سوالات کا تعلق ہے یعنی یہ کہ کیا اور کن ذرائع سے کمائی کی اور کہاں اور کس طور سے خرچ کیا، تو اس کے تین سال کے لگ بھگ عرصے کا تفصیلی حساب کتاب تو ظاہر ہے کہ دنیا میں تو ممکن ہی نہیں ہے، رہا آخرت کا معاملہ تو اگرچہ وہاں پائی پائی کا حساب تو یقیناً محفوظ ہو گا لیکن خیریت اور عافیت میں صرف وہی رہ سکیں گے جن سے ”حساب پیسر“<sup>(۸)</sup> لیا جائے۔ چنانچہ اسی پر قیاس کرتے ہوئے ”موٹا حساب“ آئندہ صفحات میں پیش کیا جا رہا ہے۔

(۱) مگر وہ زمین کی طرف ہی دھنستا چلا گیا (۲) گزوری (۳) سنتی (۴) کام میں (۵) بڑھاپے کی ابتدا

(۶) بھاری بوجہ (۷) اسی کاشکرو احسان ہے (۸) آسان حساب

چونکہ ہر وہ شخص جو لوگوں کو قرآن حکیم کا درس دیتا ہے، یا وعظ و خطاب کی کوئی اور صورت اختیار کرتا ہے، اس کی حیثیت لامحالہ ایک ”داعی“ کی سی ہو جاتی ہے، تاہم میری زندگی کے ”دعوتی دور“ کا آغاز اصلاً تو اٹھارہ برس کی عمر میں ۱۹۵۰ء ہی سے ہو گیا تھا، تاہم آزادانہ حیثیت میں دعوتِ دین اور خدمت قرآن کا سلسلہ ۱۹۶۵ء سے شروع ہوا۔ جو پہلے چھ برس یعنی ۱۷ء تک خالص انفرادی جدوجہد کی صورت میں جاری رہا، تا آنکہ مرکزی انجمن خدام القرآن لاہور کی تاسیس<sup>(۱)</sup> (مارچ ۱۹۷۲ء) سے اس میں اجتماعی رنگ کا آغاز ہوا، جو تین سال بعد یعنی مارچ ۱۹۷۵ء میں تنظیم اسلامی کے قیام کے ساتھ اپنی پوری پختگی کو پہنچ گیا۔ لہذا ”دعوتی دور“ کے مالی معاملات کے ضمن میں ”حساب کم و بیش“ بھی اصولی طور پر اس کے بعد کے زمانے ہی سے متعلق ہے۔

تاہم اس سے پہلے کا اجمالی<sup>(۲)</sup> خاکہ بھی حاضر خدمت ہے، یعنی  
(ا) پیدائش (۱۱ اپریل ۱۹۳۲ء) سے ۱۹۳۷ء میں میڑک پاس کرنے تک پوری  
کفالت<sup>(۳)</sup> والد صاحب مرحوم نے فرمائی۔

(ii) ۱۹۴۵ء تا ۱۹۵۳ء ایف ایس سی اور میڈ یکل کی تعلیم کے دوران کچھ بار والد صاحب نے برداشت کیا، کچھ تعاون بڑے بھائی اظہار احمد صاحب کا رہا، کچھ مدد میراث سکالر شپ سے ملتی رہی (الحمد للہ کہ ایف ایس سی اور میڈ یکل کالج کے فرست ایئر کے دوران بھی ”وظیفہ خوار“<sup>(۴)</sup> تھا، پھر میڈ یکل کالج کے سینڈا ایئر کے دوران تو میرے پاس دوسرا سکالر شپ تھے، ایک ایف ایس سی کی اساس پر، اور دوسرا فرست ایئر کے امتحان میں فرست آنے پر!) مزید براہم اس زمانے میں بعض اداروں سے قرضِ حصہ بھی حاصل کیا جو تعلیم سے فراغت کے بعد ادا کیا۔

(iii) ۱۹۵۳ء سے ۱۹۷۵ء تک تین سال جماعت اسلامی ننگری (حال ساہیوال) کی ڈپنسری میں ملازمت کی اور پھر ۱۹۷۵ء تا ۱۹۸۲ء اپنی ذاتی پریکٹس کی، جس کی بنابر انکم میکس دہندگان میں تو شمار ہونے لگا، تاہم مالی حیثیت لورڈ میڈل کلاس ہی کی رہی۔

(۱) بنیاد (۲) مختصر (۳) ذمدادی (۴) وظیفہ لینے والا

(۷) ۲۵ء تا ۶۲ء لگ بھگ تین سال بھائیوں کے ساتھ ایک کاروباری اشٹرک میں گزرے، اور اس دوران میں رہائش، سواری اور دیگر سہولتیں بھی مرغہ الحال طبقے کی سی میسر رہیں اور عام رہن سہن بھی کم از کم اپر مڈل کلاس کا رہا۔ اور سب سے بڑھ کر یہ کہ کچھ نقد پونجی بھی جمع ہو گئی۔

ان سطور کی تحریر کے وقت (۱۹۹۲ء) میری عمر شمسی حساب سے باسٹھ برس اور بارہ یوم ہو چکی ہے۔ عجیب حسنِ اتفاق ہے کہ ”کچھ ترے آنے سے پہلے، کچھ تیرے جانے کے بعد“ کے مصادق میری زندگی کے پورے تیس سال متذکرہ بالا کاروبار میں شرکت سے قبل بس رہے تھے، اور ٹھیک تیس، ہی سال اس سے علیحدگی کے بعد ہو گئے ہیں۔ اور یہ ”شراکت مع الاخوان“<sup>(۱)</sup> میری زندگی میں نہ صرف زمانی اعتبار سے ”مرکزی“ حیثیت کی حامل ہے بلکہ متعدد دیگر اعتبارات سے بھی بہت ”فیصلہ گن“ ثابت ہوئی۔ چنانچہ اسی کے نتیجے میں میں نے دوبارہ لاہور منتقل ہو کر اپنی آزادانہ حیثیت میں اور بھرپور طور پر زندگی کے ”دعوتی دور“ کا آغاز کیا۔ اور جیسے کہ اوپر عرض کیا جا چکا ہے، اسی کے ذریعے مجھے اپنی زندگی کے نئے دور کے لیے لازمی ابتدائی سرمایہ حاصل ہوا۔ پناہ میں میری زندگی کے دعوتی دور کے مالی معاملات کے صحیح فہم کے لیے اس کاروباری اشٹرک کا صفری گبری اور اس کے ضمن میں وصل وصل کے بنیادی حقائق کے مختصر تذکرے کے ساتھ ساتھ برادران بزرگ و خورود<sup>(۲)</sup> کا اجمالی تعارف بھی ضروری ہے۔

اس سلسلے میں اس وقت مجھے یہ سہولت حاصل ہے کہ اب سے چھ سال قبل اپنے ”بعض ذاتی اور خانگی کوائف“ پر مشتمل میری ایک تحریر مانہنامہ ”یثاق“ میں تین اقسام میں (جولائی تا ستمبر ۸۸ء) شائع ہوئی تھی۔ جس کا فوری سبب تو یہ تھا کہ برادرم اقتدار احمد نے ذاتی ہفت روزہ جریدے ”ندا“ کے دسویں شمارے میں میرے بارے میں چند جملے ایسے شائع کیے جن سے پرانی یادوں کے بہت سے در تپخ وہ ہو گئے اور اپنی خاندانی زندگی کے بہت سے بھولے بسرے واقعات کی فلم پر دہڑہ ڈھنپنے لگی اور یہ احساس شدت کے ساتھ پیدا ہوا کہ یہ حقائق و واقعات

(۱) بھائیوں کے ساتھ شراکت (۲) بڑے اور چھوٹے

تنظيم اسلامی کے رفقاء و احباب کے علم میں آنے ضروری ہیں۔ اس لیے کہ ”بیعت“ کی بنیاد پر قائم ہونے والی تنظیم میں داعی کی زندگی کے اہم حالات و واقعات کا ”مباعین“<sup>(۱)</sup> کے علم میں ہونا مناسب اور مفید ہی نہیں ضروری ہے۔ تاہم جب میں نے اس موضوع پر قلم اٹھایا تو ایک تو بات بہت طویل ہوتی چلی گئی۔ اور دوسرے نے ”اس میں کچھ پردازشیوں کے بھی نام آتے ہیں!“ کے مصادق بعض ”ناگفتی“<sup>(۲)</sup> باتوں کا تذکرہ بھی ناگزیر ہو گیا۔ ہنابریں میں خود تو اس کی اشاعت کے بارے میں متردہ<sup>(۳)</sup> ہو گیا تھا، لیکن تنظیم اسلامی کے بہت سے سینئر اور ذمہ دار رفقاء کا خیال ہوا کہ اس کی اشاعت ضروری ہے۔ تاہم جب وہ تحریر شائع ہوئی تو اس کے بعض جملوں پر جو میرے نزدیک تو صرف لطیف مزاح کے حامل تھے، بڑے بھائی اظہار احمد صاحب کی جانب سے شدید رنج و غم کا اظہار ہوا۔ ہنابریں وہ سلسلہ وہیں روک دیا گیا۔

اس وقت اس تحریر کی تسویہ<sup>(۴)</sup> کا فوری سبب تو واقعتاً ہی بات بنتی تھی جو اوپر بیان ہوئی۔ لیکن اس کا ایک دوسرا اور عملی اعتبار سے اہم تر محرك، جسے میں نے اس وقت صریحاً بیان کرنا مناسب نہیں سمجھا تھا، یہ تھا کہ انہی دنوں متعدد گوشوں سے یہ بات سننے میں آئی تھی کہ لوگوں میں عام طور پر یہ چرچا ہے کہ ڈاکٹر اسرار کی تحریک کی اصل سر پرستی اور مالی معاونت، بلکہ اس سے بھی بڑھ کر اس کے اپنے ذاتی مصارف اور گذر برس کا ذریعہ بھائی اظہار احمد صاحب کا ”تعاون“ ہے۔ گویا معاملہ وہ بن رہا تھا جس کی ”لفظی تصویر“ سورۃ آل عمران کی آیت ۱۸۸ میں وارد شدہ ان الفاظ میں سامنے آتی ہے کہ: ”أَنْ يُحْمَدُ وُابِمَا لَمْ يَفْعَلُوا“، یعنی: ”ان کی تعریف کی جائے ایسے کاموں پر جو انہوں نے کیے ہی نہیں!“ جبکہ واقعہ یہ تھا کہ ۷۰ء کے بعد سے لے کر اس تحریر کی تسویہ تک ہی نہیں، آج تک بھی، بھائی اظہار کا ایک پیے تک کا تعاون مجھے ذاتی اعتبار سے۔ یا میری تحریک اور تنظیم کو اجتماعی سطح پر حاصل نہیں ہوا۔ میں برس سے زائد عرصے پر محیط اس ”قاعده کلیہ“ میں صرف دو استثناءات<sup>(۵)</sup> ہیں، اور وہ بھی اختیاری نہیں جری - (۱) ایک یہ کہ جس دور میں اظہار لمیٹڈ کے مینجنگ ڈائریکٹر برادرم اقتدار احمد بن گئے تھے، اس زمانے میں انہوں نے اپنے

---

(۱) بیعت کرنے والا (۲) ناقابل بیان (۳) فکرمند (۴) تحریر (۵) الگ با تین

اختیارِ خصوصی سے یکشت ایک لاکھ روپے کی اعانت بھی مرکزی انجمن خدام القرآن لاہور کی کی تھی، اور بھائی اظہار کو بھی ”جبراً“ انجمن کا ممبر بنوادیا تھا، جس کا ”ماہانہ چندہ“ ان کی جانب سے بعد میں بھی آتارا۔ اور (ii) ایک خاص مرحلہ پر جب اللہ تعالیٰ نے انہیں کاروبار میں غیر معمولی نفع عطا کیا تھا، انہوں نے اپنے غریب بھائیوں اور بہنوں کو ایک ایک لاکھ روپے بطور امداد تقسیم کیے تھے، جس کی پہنچ مجھے بھی کی گئی تھی۔ بلکہ والدہ صاحبہ مکرمہ کے ہاتھوں وہ رقم مجھ تک پہنچا بھی دی گئی تھی۔ لیکن الحمد للہ کہ میں نے اسے ”غیرتِ فقر“ مگر کرنہ لکھی اس کو قبول“ کے مصادق رد کر دیا تھا۔ اور جو رقم والدہ صاحبہ کے جذبات کے لحاظ کی بنابر ان کے دستِ شفقت سے ”وصول“ کر لی تھی وہ بھائی اظہار کو ”باعزت“ طور پر واپس کر دی۔ اور یہ اس لیے کہ چونکہ انہوں نے میرے مشن میں شرکت اور شمولیت اختیار نہیں کی تھی، لہذا یہ ان کا خالص ”ذاتی تعاون“ تھا جسے میری ”غیرتِ فقر“ نے گوار نہیں کیا۔

اس کے برعکس واقعہ یہ ہے کہ ۲۷ء۔ ۱۷ء کے بعد سے جو مالی تعاون بھی، خواہ ذاتی سطح پر، خواہ تنظیم و تحریک یا انجمن کی سطح پر بھائیوں میں سے کسی سے بھی مجھے حاصل ہوا، وہ صرف برادرم اقتدار احمد کی جانب سے تھا۔ بہت بعد میں اس میں اضافہ برادر عزیز وقار احمد کے تعاون کی صورت میں ہوا۔ گویا اگر وضاحت نہ کردی جاتی تو جو کریڈٹ <sup>(۱)</sup> فی الحقيقة برادرم اقتدار احمد کا حصہ تھا، وہ بالکل ناجائز اور ناروا <sup>(۲)</sup> طور پر بھائی اظہار کو مل رہا تھا۔ چنانچہ اس تحریر سے پیش نظر یہ تھا ”حق بقدر رسید“، <sup>(۳)</sup> والا معاملہ ہو جائے اور لوگوں کو اصل حقیقت کا علم حاصل ہو جائے، یعنی اس کی تو وضاحت ہو گئی تھی کہ جو عارضی اور وقتی ”جری“ تعاون بھائی اظہار کی طرف سے ۲۶ء۔ ۱۷ء کے دوران مجھے حاصل رہا تھا اس کا سلسلہ اوائل ۰۷ء ہی میں منقطع ہو گیا تھا۔ لیکن ابھی ”اثبات“ کی نوبت نہیں آئی تھی یعنی ”حق بقدر رسید“ والا معاملہ نہیں بناتھا اور برادرم اقتدار کے تعاون کا تذکرہ شروع بھی نہیں ہوا تھا کہ تحریر کا سلسلہ رک گیا اور بات ادھوری، ہی رہ گئی۔

(۱) فائدہ (۲) ناجائز (۳) حقدارِ حق پہنچ گیا

اس ”بین الاخوانی“ معاملے کے علاوہ اس تحریر کا ایک اور مقصد بھی تھا جو عجّ وجہ سے، تجھ سے عظیم تر ہے!“ کے مصدقہ بقیہ تمام ”اسباب“ سے ”عظیم تر“ تھا، اور وہ تھا خدا نے بزرگ و برتر، اور رتبہ عظیم واکبر، اور اس کے ایک حقیر اور ناچیز بندے کے مابین تعلق کا معاملہ یا صحیح تر الفاظ میں عجّ چوں معاملہ نہ دار، سخن آشنا نہ باشد!“<sup>(۱)</sup> کے مصدقہ اللہ اور اس کے ایک بندے کے مابین ”معاملے“ کی بات! جس کی کسی قدر روضاحت ضروری ہے۔

انسان کی دنیوی زندگی کا اصل مقصداً زرور ہے قرآن ”امتحان و ابتلاء“ ہے، جس کے بہت سے مراحل اور مدارج ہیں (جن کا ایک حسین پیرائے میں بیان بحمد اللہ رقم کے قلم سے ”حج اور عید الاضحی“ کے موضوع پر تحریر میں حضرت ابراہیم کے تذکرے کے ضمن میں ہوا ہے!)۔۔۔ چنانچہ اس کا ایک درجہ اور مرحلہ وہ ہے جس کا ذکر سورہ انفال میں ”وَلِيُّلِيَ الْمُؤْمِنِينَ مِنْهُ بَلَاءٌ حَسَنًا“<sup>(۲)</sup> (آیت ۷۱) کے الفاظ مبارکہ میں ہوا ہے۔ یعنی اللہ تعالیٰ بسا اوقات اپنے بندوں کو ایسے امتحانات سے دوچار کر دیتا ہے کہ اگر وہ ہمت کر کے ان سے کامیابی کے ساتھ گزر جائیں (اور یہ ہمت بھی اسی کی عطا کردہ ہوتی ہے) تو اس سے ان میں ایک جانب اللہ پر توکل میں اضافہ ہو جائے، اور دوسری جانب کسی قدر ”خود اعتمادی“ بھی پیدا ہو جائے! میرے ساتھ ایک ایسی ہی صورت ۷۰ء میں شدت کے ساتھ پیدا ہو گئی تھی جس سے فروری ایسے میں اللہ تعالیٰ نے مجھے اپنے خصوصی فضل و کرم کے طفیل کامیابی سے گزار دیا۔

میری چار برس قبل کی اس تحریر میں، جو اس کتاب پچے میں باب دوم کی حیثیت سے شامل ہے، پوری تفصیل بیان ہو چکی ہے کہ ۷۰ء میں اپنی صحت اور مالی حالت دونوں کے اعتبار سے کس قدر سخت آزمائش سے دوچار ہو گیا تھا، اور ایک جانب دنیا اور اس کی ضروریات، اور حالات و واقعات کے تعلق اور نگینے حلقہ، اور دوسری جانب دین اور مقصد حیات کے مشکل اور کچھ تقاضوں کے

(۱) جب تک معاملہ نہ کیا جائے سخن آشنا نہیں ہو سکتی

(۲) تاکہ اس سے اللہ تعالیٰ اہل ایمان کے خوب ابھی طرح سے جو ہر نکھار دے

ما بین فیکپر کے الفاظ "To be or not be is the question"<sup>(۱)</sup> میں بیان شدہ کیفیت کس شدت کے ساتھ پیدا ہوئی تھی۔۔۔ یہ امتحان، ظاہر بات ہے کہ، ہرگز اس درجہ سخت اور شدید نہ ہوتا اگر بھائیوں میں سے کسی کا بھی کوئی تعاون اس وقت مجھے حاصل ہوتا! چنانچہ اسی کی جانب میں نے اپنی اس تحریر میں بھی ایک سے زائد مقامات پر اشارہ کیا ہے (اگرچہ صراحت اب کر رہا ہوں) یعنی برادرم اقتدار احمد سے پانچ چھ سال کی "معارف" اور بھائی اظہار کی جانب سے تعاون کا "انقطار عکلی"<sup>(۲)</sup>، ظاہری اسباب اور ان کے اپنے ارادوں اور نیتوں اور محترکاتِ عمل سے قطع نظر، اصلہ "منجانب اللہ" تھا۔ اور میرے پروردگار نے مجھے اس فیصلہ کن سوال سے اس حالت میں دوچار کیا تھا کہ عالم اسباب میں کسی بھی تعاون اور مدد کا کوئی محسوس سہارا موجود نہ تھا۔ اور محمد اللہ و بفضلہ<sup>(۳)</sup> میں نے اُس وقت جو فیصلہ کیا وہ اسی کی عطا کردہ توفیق سے صرف اور صرف اسی کی ذات پر "توكل" کی بنیاد پر تھا "ذلِکَ فَضْلُ اللَّهِ يُوتِيْهُ مَنْ يَشَاءُ وَاللَّهُ ذُو الْفَضْلِ الْعَظِيمُ"<sup>(۴)</sup> (الحدید 21) "ایں سعادت بزور بازو نیست۔ تانہ نخشد خدائے بخشندہ!"<sup>(۵)</sup>

چنانچہ یہ اللہ تعالیٰ کی اسی سعدیت ابتلاؤ<sup>(۶)</sup> کے ابدی قوانین کا مظہر ہے کہ جیسے ہی میں فروری اماء میں حج کے موقع پر "آخری فیصلہ" کر کے واپس آیا، مسائل اور مشکلات کے بادل چھٹنے شروع ہو گئے اور صوفیاء کرام کی اصلاح میں "فتحات" کا سلسلہ اور قرآن حکیم کے الفاظ مبارکہ "وَجَدَكَ عَائِلًا فَاغْنِيْ" <sup>(۷)</sup> کا انکاس شروع ہو گیا۔۔۔ چنانچہ زیرحوالہ تحریر کا، ہم ترین "مقصد" یہ تھا کہ اپنے نوجوان ساتھیوں اور صلبی<sup>(۸)</sup> اور معنوی<sup>(۹)</sup> بیٹوں کے سامنے یہ حقیقت کھول کر بیان کر دوں تاکہ زندگی کے آئندہ مراحل میں اگر وہ بھی کبھی کسی ایسی ہی صورت حال سے دوچار ہو جائیں تو ہمت نہ ہاریں اور اولو العزم ابیاً و رسُل علیہم السلام اور صلحاء و اتقیاء حمہم اللہ کی

(۱) بتایا فنا کا سوال (۲) مکمل خاتمه (۳) اللہ تعالیٰ کی حمد اور اس کے فضل سے (۴) الحدید 21: یہ اللہ تعالیٰ کا فضل ہے جس کو چاہے دے گا اور اللہ تعالیٰ بہت بڑے فضل والا ہے۔ (۵) یہ سعادت قوت سے حاصل نہیں کہ جا سکتی جب تک عطا فرمانے والا خدا عطا نہ کرے (۶) آزمائش کی سنت لفظی۔ (۷) اور اس نے آپ ملکہ<sup>ع</sup> کو تنگ دست پایا تو غنی کر دیا) (۸) حقیقی (۹) شاگرد

سیرتوں کے علاوہ مجھ ایسے ناتواں اور ناچیز کی ”آپ بیتی“ سے بھی حوصلہ پاسکیں<sup>(۱)</sup>!

بہر حال ”مَا شَاءَ اللَّهُ كَانَ وَمَا لَمْ يَشَاءْ لَمْ يَكُنْ“،<sup>(۲)</sup> کے مطابق اس وقت تو اس تحریر کا معاملہ نامکمل رہ گیا تھا۔ لیکن ”عَلَى أَمْرِ قَدْرٍ“،<sup>(۳)</sup> (اقمر: ۱۲) کے مصدق اور ”مُكْلُ شَيْءٍ مَرْهُونٌ لِوَقْتِهِ“،<sup>(۴)</sup> (الحدیث) کے مطابق لگ بھگ چار سال بعد اس کی تکمیل کا سبب پیدا ہو گیا۔ اور وہ اس طرح کہ ایک جانب بڑے بھائی اظہار احمد صاحب اور ان کے صاحبزادوں، اور دوسری جانب چھوٹے بھائی اقتدار احمد اور ان کے بیٹوں کے مابین کچھ کاروباری مخالفت<sup>(۵)</sup> پیدا ہو گئی جس نے بعض دوسرے عوامل کے ساتھ مل کر ”بین لاخوانی“، تعلقات میں تنخی<sup>(۶)</sup> کا شدید زہر گھول دیا۔ ادھر بھائی اظہار صاحب کو ایک تو خود مجھ سے بھی بعض صحیح یا غلط شکایات تھیں، دوسرے ان کا خیال یہ بنا کہ میں برادرم اقتدار احمد کی ناجائز طرف داری<sup>(۷)</sup> سے کام لیتا ہوں۔ پناہ میں انہوں نے ۵ راگت ۱۹۹۲ء کو ایک جذباتی دباؤ کی کیفیت میں ایک نہایت زہری لی تحریر میرے اور عزیزم اقتدار احمد کے خلاف لکھ کر اس کی فوٹو اسٹیٹ کا پیاں (نامعلوم تعداد میں) بہت سے اعزز ہوا قارب، یہاں تک کہ بعض کاروباری احباب کو بھی بھیج دیں۔

اس پر چاروناچار<sup>(۸)</sup>، اور واقعتاً بادل ناخواستہ<sup>(۹)</sup> مجھے بھی قلم اٹھانا پڑا جس کی تمہید ان الفاظ سے ہوئی:

۱۔ میرے بڑے بھائی اظہار احمد صاحب نے جو تحریر میرے اور برادرم اقتدار احمد کے بارے میں حال ہی میں سپر ڈبل کر کے بعض اقارب و احباب کو پہنچائی ہے، اس نے مجھے ”گویم مشکل و گرنہ گویم مشکل“،<sup>(۱۰)</sup> کے مصدق اشش و پنج اور گومگو<sup>(۱۱)</sup> میں بتلا کر دیا ہے۔

(۱) اس موضوع پر ایک نہایت عمده انگریزی نظم ”A Psalm Of Life“ (ترجمہ حیات) اس کتاب پچ کے کور کے اندر ورنی صفحہ پر شائع کی جا رہی ہے۔ (۲) جو اللہ تعالیٰ چاہے وہ ہو جاتا ہے اور جو وہ نہ چاہے وہ نہیں ہوتا (۳) ایک ایسے کام کے لیے جس کا فیصلہ ہو چکا ہے (۴) ہر کام کا ایک وقت مقرر ہے (۵) دشمنی۔ مخالفت (۶) سختی (۷) حمایت (۸) مجبوراً (۹) نہ چاہتے ہوئے بھی۔ مجبوری سے (۱۰) بات کہوں تو بھی مشکل اور نہ کہوں تو بھی مشکل (۱۱) کہومت کہو۔ تذبذب

۲۔ اس لیے کہ اگر میں خاموش رہتا ہوں تو اسے ان کے الزامات کو درست ماننے کے متراود <sup>(۱)</sup> سمجھا جائے گا۔ اور اگر جواب دیتا ہوں تو حقائق و واقعات کے ساتھ ساتھ ان کے پس منظر حتیٰ کہ نیتوں اور محیر کات عمل کا معاملہ بھی لازماً زیر بحث آتا ہے (جس کی ابتداء انہوں نے تو بانگ دہل <sup>(۲)</sup> کر بھی دی ہے)۔ اور اس طرح بہت سے نئے اور پرانے گندے کپڑوں کے برسر عام و حلنے کی صورت پیدا ہوگی۔

۳۔ میں پہلی ہی صورت اختیار کر لیتا اور یہ خطرہ بھی مول لے لیتا کہ نہ صرف بعض اقرباء اور احباب بلکہ میرے اپنے بچے بھی میرے بارے یہ سوءے ظن <sup>(۳)</sup> میں بتلا ہو جائیں (اس لیے کہ متنازعہ واقعات ان کے سن شعور <sup>(۴)</sup> سے قبل کے زمانے سے متعلق ہیں)۔۔۔ لیکن چونکہ میری ذات کے ساتھ ایک انجمن، ایک تنظیم، اور ایک تحریک کا معاملہ بھی وابستہ ہے، اور عہد ناوک نے تیرے صید نہ چھوڑا زمانے میں!، <sup>(۵)</sup> کے مصدق ان کی اس تحریر کا حملہ ان سب کی عزت اور وقار پر ہوا ہے۔۔۔ لہذا تقریباً دس روز کے گھرے غورو فکر کے بعد میں نے مجبوراً قلم اٹھانے کا فیصلہ کر لیا ہے۔“

لیکن اس کے بعد جب قلم چنان شروع ہوا تو اتنے مواد کی تسویہ ہو گئی کہ عام کتابی سائز کے دو صفحات میں بمشکل سما سکے <sup>(۶)</sup>۔ اسی طرح برادرم اقتدار احمد نے جو جوابی تحریر تیار کی وہ میری تحریر سے بھی لگ بھگ دو گئی تھی۔ (ان تحریروں کے بارے میں ایک وضاحت ”پس نوشت“ کے عنوان سے اس پیش لفظ کے آخر میں ملاحظہ فرمائیں) تاہم میری اس تحریر کا صرف قدرِ قلیل حصہ میرے مالی اور معاشی معاملات سے متعلق تھا۔ اگرچہ اس کے ذریعے چار سال قبل کی تحریر میں جو کمی رہ گئی تھی بحمد اللہ اس کی تینجیل ہو گئی۔

(۱) ہم میں (۲) نقارے کی آواز کے ساتھ۔ اعلانیہ (۳) بدگمانی (۴) شعور کی عمر (۵) تیرے تیرنے زمانے میں کوئی ڈکار نہ چھوڑا (۶) گنجائش

چنانچہ صفحاتِ آئندہ میں حسب ذیل حصے شامل کیے جا رہے ہیں:

اولاً جولائی ۸۸ء میں شائع شدہ قطع بہ تمام وکمال (اس لیے کہ اس میں ہمارے میں الاخوانی علاق اور تحریکِ اسلامی کے ساتھ تعلق کے آغاز کے ضمن میں تمہیدی امور شامل ہیں جو اس تحریر کی اشاعت کے مقصد کے اعتبار سے لازمی ہیں)۔

ثانیاً: اگست اور ستمبر ۸۸ء میں شائع شدہ اقسام میں سے صرف متعلق حصہ۔ (جو کل تحریر کے ثبت سے بھی کم ہے۔ اور اس میں سے بھی وہ جملے حذف<sup>(۱)</sup> کر دیئے گئے ہیں جو ۸۸ء میں بھائی اظہار صاحب کو ناگوار گز رے تھے۔) اور

ثالثاً: اگست، ستمبر ۹۲ء میں تحریر شدہ طویل و ضاحتی بیان کا صرف وہ قدر قلیل حصہ جو میری زندگی کے اصل اور شعوری دعویٰ دور کے ”حساب کم و بیش“ پر مشتمل ہے۔ اور جو، جیسے کہ آغاز میں عرض کیا گیا تھا، اس تحریر کی اشاعت کے اصل مقصد کے اعتبار سے اہم ترین ہے۔

واضح رہے کہ یہ آخری حصہ ستمبر ۹۲ء کو پر قلم ہوا تھا، جس پر اب لگ بھگ ڈیڑھ سال بیت چکا ہے۔ اور اس حصے کے دوران بعض حالات میں جزوی تبدیلی بھی رونما ہوئی ہے۔ اس سلسلے میں مناسب طریق یہ نظر آیا ہے کہ ۹۲ء کی تحریر تو جوں کی توں شائع ہو، البتہ حواشی کے ذریعے اسے آج کی تاریخ تک UPDATE<sup>(۲)</sup> کر دیا جائے۔

ضمناً عرض ہے کہ بھائی اظہار احمد صاحب کے ساتھ تینی اپنی انتہا کو پہنچ کر ۱۲ دسمبر ۹۳ء کو اچانک طور پر اس طرح ختم ہو گئی کہ ان کی جانب سے ہمارے بہنوئی اللہ بخش سیال صاحب حسب ذیل تحریر لے کر آئے:

”بِسْمِ اللَّهِ الرَّحْمَنِ الرَّحِيمِ“

میرے ماں جائے بھائیو! --- السلام علیکم و رحمۃ اللہ و برکاتہ

کافی دنوں سے ہماری آپس میں بول چال بند ہے۔ اس کی وجہ ہماری تحریریں ہیں۔ مجھے اس کا احساس ہے کہ اپنی تحریر میں بعض باتیں غیر شعوری طور پر مجھ

سے غلط لکھی گئی تھیں۔ اور جواباً آپ دونوں بھائیوں نے بھی اپنی تحریروں میں  
میرے ساتھ زیادتیاں کی ہیں۔ میں اپنی تحریر کو بالکلیہ<sup>(۱)</sup> واپس لیتا ہوں اور  
ساتھ ہی لوجہ اللہ<sup>(۲)</sup> آپ کو معاف کرتا ہوں اور آپ سے بھی متوقع ہوں کہ  
آپ بھی مجھے معاف کر دیں۔ اس سے بقول نبی اکرم ﷺ ہمارے والدین کی  
ارواح کو بھی تسلیم ہو گی۔

بھائی اللہ بخش سیال صاحب اور عزیزم ڈاکٹر ابصار احمد کی کوششیں لائق  
صد تحسین<sup>(۳)</sup> ہیں۔ اللہ تعالیٰ انہیں جزاۓ خیر دے۔ آمين و السلام

تمہارا بڑا بھائی اظہار احمد عفی عنہ  
بھائی اظہار صاحب کی اس تحریر پر ان کے فرزندِ اکبر عزیزم ایوب صابر کی بھی حسب  
ذیل میں موجود تھی:

”محترم جناب بڑے چچا محترم جناب اقتدار چچا  
السلام علیکم!

میں محترم ابی جان کے شعوری اور غیر شعوری تسامحات<sup>(۵)</sup> پر معذرت خواہ ہوں۔

والسلام آپ کا بھتیجا ایوب صابر،

چنانچہ معاملہ رفع دفع<sup>(۶)</sup> ہو گیا۔۔۔ اور اب یہ خیال ہوتا ہے کہ جیسے غزوہ احزاب کے موقع پر کفر کی  
ساری یلغار کا مقصد وحید<sup>(۷)</sup> صرف اہل ایمان کے لیے ایک شدید آزمائش کی صورت پیدا کر دینا  
تھا، اسی طرح ہمارے مابین یہ ساری تلخی صرف اس لیے پیدا ہوئی تھی کہ میری وہ تحریر جو ۸۸ء سے  
نامکمل پڑی تھی تکمیل کا مرحلہ طے کر لے!

بہر حال اب یہ ”حساب کم و بیش“، ”انجمن خدام القرآن“ کے وابستگان، تنظیم اسلامی کے  
رفقاۃ اور تحریک خلافت کے معاونین اور دیگر جملہ احباب و متعلقین کی خدمت میں یعنی ”پردم“ بہ

(۱) نامکمل طور پر (۲) اللہ کے لیے (۳) بہت تعریف کے قابل (۴) تقدیق (۵) اغراضیں (۶) ختم

(۷) واحد مقصد

تو مایہ خویش را!“ کی صورت میں پیش ہے۔ اگر یہ راہِ حق کے کسی ایسے مسافر کو جو حالات کی ظاہری نام موافق کے باعث گھبرانہ ہو اسے از سر<sup>(۱)</sup> نوکر ہمت<sup>(۲)</sup> کرنے پر آمادہ کر سکے تو شاید کہ یہ میری نجات کا ذریعہ بن جائے۔ فقط

خاکسار

اسرار احمد

لاہور ۶ مئی ۱۹۹۲ء

### پس نوشت<sup>(۳)</sup>

میری اور برادرم اقتدار احمد کی جوابی اور وضاحتی تحریریں، ظاہر ہے کہ اشاعتِ عام کے لیے تو تھیں ہی نہیں، البتہ یہ خیال ضرور تھا کہ بھائی اظہار صاحب سے ان لوگوں کی فہرست حاصل کر لی جائے جنہیں انہوں نے اپنی الزامی تحریر ارسال کی تھی تاکہ ہم بھی اپنی تحریریں انہیں بھجوادیں۔ لیکن بوجوہ بھائی اظہار صاحب نے ہمیں وہ فہرست فراہم نہیں کی۔ چنانچہ ہم نے اپنے بیانات اپنی اولاد کے علم میں لانے کے علاوہ قریب ترین اعزاز میں سے بھی صرف ان کو پہنچائے جن کے بارے میں ہمیں صراحةً کہ ساتھ معلوم ہو گیا کہ بھائی اظہار کی تحریر ان تک پہنچی ہے۔ ان پر مستزاد<sup>(۴)</sup> رقم نے بھائی اظہار صاحب کی الزامی تحریر اور اپنا وضاحتی بیان<sup>ع</sup> آں را کہ حساب پاک است از محاسبہ چہ باک؟<sup>(۵)</sup> کے مصدق تنظیم اسلامی کے مرکزی ناظمین کو بھی پڑھوادیئے تاکہ ان کے علم میں آجائے کہ ان کے ”امیر“ پر اس کے بڑے بھائی نے کیا الزامات عائد کیے ہیں اور اس کے پاس ان کا کیا جواب ہے۔۔۔۔ بعد میں جب بھائی اظہار صاحب نے اپنا پورا بیان ہی واپس لے لیا تو بحمد اللہ پورا معاملہ رفع دفع<sup>(۶)</sup> ہو گیا اور لگ بھگ ڈیڑھ سال تک جاری رہنے والی ذہنی کوفت اور قلبی اذیت کا خاتمه ہو گیا۔۔۔۔ تاہم صرف ایک بھائی کے ہاتھوں جو کیفیت مجھ پر میتی اس سے مجھے حضرت یوسف علیہ السلام کے اس ابتلاء

(۱) نئے سرے سے (۲) مستعد ہونا۔ تیار ہونا (۳) تحریر کے بعد (۴) مزید (۵) جس کا حساب درست

ہواں کو محاسبہ کا کیا ذر (۶) ختم

اور امتحان کی شدت کا ہلکا سا اندازہ ہو گیا جو ایک نہیں دس بھائیوں کے بغض و عداوت، اور عناد و شقاق (دشمنی اور مخالفت) کی بنابر آن جنابؐ کو پیش آیا تھا۔ بہر حال یہ تو ع ”جن کے رتبے ہیں ہوا، ان کی سوامشکل ہے!“ اور ع ”دیتے ہیں با وہ ظرفِ قدح خوار دیکھ کر (شراب نوش کو اس کی حیثیت کے مطابق جام دیتے ہیں)!“ والا معاملہ ہے۔ مجھ ایسے کمزور انسان کے لیے تو یہی بہت ہے کہ ربِ خداوندی نے ”أَنْ نَرَعَ الشَّيْطُونُ بَيْنِي وَبَيْنَ إِخْرَقِي“<sup>(۱)</sup> (سورۃ یوسف: آیت ۹۰) کے بعد جلد ہی ”إِنْ كُنَّا لَخَطِئِينَ“<sup>(۲)</sup> (یوسف: آیت ۹۱) والی صورت پیدا فرمادی۔ قللہ الحمدُ!

(۱) ”کہ شیطان نے میرے اور میرے بھائی کے درمیان دشمنی ڈال دی تھی“

(۲) ”یقیناً ہم ہی خطا کار تھے۔“

# تحریکی اور ”بین الاخوانی“، پس منظر

(شائع شدہ ”بیتاق“ جولائی ۱۹۸۸ء)

ہمارے خاندان کا مولانا مودودی مرحوم کی تصانیف اور ان کی دعوت و تحریک سے اوپرین تعارف بڑے بھائی اظہار احمد صاحب کے ذریعے ہوا۔ انہوں نے اپنی انجینئرنگ کی تعلیم کے دوران جماعت اسلامی کے لٹریچر کونہ صرف پڑھ لیا تھا، بلکہ اپنی مختی طبیعت کے مطابق اس کے مفصل نوٹس تیار کر کے گویا اسے اچھی طرح ہضم بھی کر لیا تھا۔ ۱۹۲۷ء کے وسط میں وہ تعلیم سے فارغ ہوئے۔ اور پھر تین چار ماہ تقسیم ہند کے حوادث سے دوچار رہنے کے بعد اسی سال کے اوآخر<sup>(۱)</sup> میں ایک جانب ملکہ نہر میں ایس ڈی او کے عہدے پر فائز ہو گئے۔ اور دوسری جانب جماعت اسلامی کے رکن بن گئے!

جماعت سے تعلق کے ضمن میں ان کے ساتھ ایک عجیب حادثہ پیش آیا کہ جب حکومت نے جماعت اسلامی کو سیاسی جماعت قرار دے کر سرکاری ملازم میں کے لیے اس کی رکنیت منوع کر دی تو انہوں نے ذاتی اور خاندانی مجبوریوں کے باعث رکنیت سے استغفار دے دیا۔<sup>(۲)</sup> لیکن ۱۹۵۱ء میں جب جماعت نے پنجاب کے انتخابات میں زور شور سے حصہ لیا تو وہ اپنے جذبات کو قابو میں نہ رکھ سکے اور انہوں نے اپنی ذاتی کار انتخابی مہم میں استعمال کے لیے جماعت کے حوالے کر دی، جس کی پاداش میں وہ سرکاری ملازمت سے برطرف کر دیئے گئے!۔۔۔ بعد ازاں شدید محنت و مشقت اور اپنی فنی مہارت و قابلیت کے بل پر اپنی آزاد معیشت کو استوار کرنے کے بعد وہ دوبارہ جماعت کے رکن بنے تو اس بار جماعت کی پالیسی اور طریق کار کے ضمن میں جوشید

اختلاف ۱۹۵۲-۱۹۵۳ء میں رونما ہوا تھا اس کا شکار ہو گئے اور نہایت مایوس اور بدول ہو کر دوبارہ علیحدہ ہو گئے اور اس بار ان کی مایوسی اور بدولی اتنی شدید تھی کہ انہوں نے باضابطہ استغفار تحریر

(۱) آخر کی جمع (۲) مضبوط

کرنے کی زحمت بھی گوارا نہیں کی!

وہ دن اور آج کا دن، ان کی جملہ ملاحتیں اپنے فن اور کاروبار کے لیے وقف ہو کر رہ گئیں۔۔۔ اور اگرچہ پالیسی کے اختلاف کے ضمن میں ان کی رائے صدقی صدر اقیم کی رائے کے مطابق تھی، چنانچہ اجتماع ماچھی گوٹھ میں جو چند ووٹ راقم کو ملے تھے ان میں سے ایک ان کا بھی تھا۔۔۔ لیکن اس کے بعد ان میں تحریکی داعیہ<sup>(۱)</sup> دوبارہ بھی پیدا نہ ہو سکا۔ ۱۹۷۰ء کے انتخابات کے موقع پر ایک ہار پھر ان کے جذبات میں ایک عارضی سا ابال<sup>(۲)</sup> آیا تھا جس کی بنابر انہوں نے ہماعت اسلامی کے ملک پر قومی اسلامی کی ایک نشست کے لیے بڑے جوش و خروش اور جذبہ و شوق کے ساتھ حصہ لیا تھا۔ لیکن انتخابات کے نتائج نے انہیں پہلے سے بھی زیادہ مایوس اور بدل کر دیا۔۔۔ چنانچہ کچھ عرصہ اسی مایوسی اور بدلی، اور کچھ بعض دوسرے اسباب و عوامل کے باعث وہ راقم کی دعوت و تحریک کے ساتھ، اس سے نظری طور پر بہت حد تک متفق ہونے کے باوجود تاحال حملہ نسلک<sup>(۳)</sup> نہیں ہو پائے!

یہ بھی یقیناً راقم پر اللہ تعالیٰ کے عظیم فضل و احسان کا مظہر ہے کہ اس کے باقی تینوں حقیقی بھائی، واحد حقیقی چپازاد بھائی سمیت، اس کے مشن میں عملاء شریک و شامل اور تنظیم اسلامی سے باضابطہ نسلک ہیں۔

ان میں سے سب سے چھوٹے یعنی ڈاکٹر ابصار احمد سے رفقائے تنظیم و انجمن، اور قارئین ”یحاشق“ و ”حکمت قرآن“ بخوبی واقف ہیں، اس لیے کہ وہ تنظیم اسلامی میں باضابطہ شامل ہونے کے ساتھ ساتھ قرآن اکیڈمی کے اعزازی ڈائریکٹر اور ”حکمت قرآن“ کے اعزازی مدیر بھی ہیں۔

غمہ میں ان سے بڑے ہمارے واحد عزمزاد<sup>(۴)</sup> مظفر احمد منور ہیں جو کراچی یونیورسٹی کے اسلامی شعبے سے نسلک اور تنظیم اسلامی کراچی سے وابستہ ہیں۔ کچھ عرصہ قبل تک وہ نہایت فعال رکن تھے۔ لیکن اولاً اپنی والدہ مرحومہ کی شدید اور طویل علالت، پھر اپنی اہلیہ کی ناسازی طبع<sup>(۵)</sup> اور پھر اپنے ایک چھوٹے بچے کی پریشان کن علالت کے باعث اگرچہ زیادہ فعال نہیں

(۱) خواہش (۲) جوش (۳) جڑنا (۴) چپازاد (۵) طبیعت کی خرابی

رہے<sup>(۱)</sup>۔ تاہم نظم کی پابندی میں ہرگز کوئی کوتاہی نہیں کرتے! (افسوس کہ برادر مظفر احمد بھی ۱۹۹۷ء کا ایک نہایت الناک حادثے میں ہلاک ہو گئے۔ ان اللہ وانا الیہ راجعون!)

ان سے بڑے یعنی برادرم وقار احمد اگرچہ نہایت کم گو<sup>(۲)</sup> ہونے کے باعث زیادہ نمایاں نہیں ہیں، لیکن واقعہ یہ ہے کہ چوالیس پینتالیس برس کی عمر میں، جوان بچوں کے باپ اور دونوں اسوں کے نانا ہونے کے باوجود، اور ایک معروف تعمیراتی فرم کے ڈائریکٹر اور کاروباری اعتبار سے نہایت مصروف ہونے کے باوصف<sup>(۳)</sup> انہوں نے جس طالب علمانہ شان کے ساتھ قرآن تعلیمی کا دوسالہ کورس امتیازی حیثیت میں مکمل کیا، وہ ان کی سعادت، دین کے ساتھ لگن اور اکیڈمی کے ساتھ گھری والستگی کا بین ثبوت ہے۔ اللہ تعالیٰ سے دعا ہے کہ وہ اپنے فضل و کرم رقم کے مشن کے ساتھ گھری والستگی کا بین ثبوت ہے۔ (جس کا آغاز انہوں نے، محمد اللہ، اپنے بچوں اور بچیوں کو عربی زبان اور ترجمہ قرآن کی تدریس کی صورت میں کر بھی دیا ہے)

ان میں سب سے بڑے۔۔۔ اور مجھ سے محصل چھوٹے ہیں مدیر "ندا" برادرم اقتدار احمد، جن کے ساتھ حقیقی بھائی ہونے کے اساسی رشتے پر مستر اور رقم کے چار مزید رشتے قائم ہو چکے ہیں، یعنی ان کی دو بچیاں میرے دو بیٹوں کے گھروں کی زینت ہیں<sup>(۴)</sup> اور میری دو بچیاں ان کی بہوئیں ہیں، لیکن ان جملہ رشتوں سے اہم تر معاملہ یہ ہے کہ وہ میرے نہایت دیرینہ معاون اور رفیق کار ہیں، اور تحریک اسلامی کے ساتھ ان کا تعلق بھی تقریباً اتنا ہی قدیم ہے جتنا خود میرا!

چنانچہ جن دنوں رقم میڈیکل اسٹوڈنٹ کی حیثیت سے اسلامی جمیعت طلبہ کا فعال کارکن تھا، وہ بھی ہائی اسکول کے طالب علم کی حیثیت سے سرگرم کارتھے۔ اور ۵۰-۵۱ کی انتخابی مہم میں

(۱) افسوس کے بعد میں یہ غیر معمولی طور پر ذہین اور ہونہار بچے بھی انہیں داغ مفارقت دے گیا۔ ان اللہ وانا الیہ راجعون (۲) کم بولنے والا (۳) باوجود (۴) گرہ (۵) ان میں مزید اضافہ حال ہی میں ہوا ہے جب میرے سب سے چھوٹے بیٹے کی شادی بھی ان ہی کی سب سے چھوٹی صاحبزادی سے ہو گئی۔

ہی انہوں نے انتہا کام کیا تھا۔۔۔ اور دسمبر ۱۹۴۵ء کی اس دس روزہ تربیت گاہ میں بھی شرکت کی تھی جو راقم نے بحیثیت ناظم جمعیت لاہور منعقد کی تھی اور جس کے نہایت دور رس<sup>(۱)</sup> اثرات خود راقم کی شخصیت اور بعد کی زندگی کے رخ پر متربّہ ہوئے تھے!

۵۲، میں میٹرک کا امتحان پاس کرنے کے بعد کچھ خاندانی حالات اور زیادہ تر ذاتی نفسیاتی الجھنوں کے باعث نہ صرف یہ کہ ان کی تعلیم کا سلسلہ منقطع ہو گیا بلکہ کچھ عرصہ وہ نہایت شدید لشکری بحران کا شکار رہے۔ راقم کو نہایت شدت کے ساتھ احساس تھا کہ ان کی نفسیاتی الجھنوں کے پیہا ہونے میں کچھ حصہ الفاظ قرآنی ”إِنَّ كَثِيرًا مِّنَ الْخُلَطَاءِ لَيُغُيْرُ بَعْضُهُمْ عَلَىٰ بَعْضٍ“<sup>(۲)</sup> (سورہ ص: ۲۳) اور فارسی مقوالے ”سگ باش برادر خوردمباش!“<sup>(۳)</sup> کے مصدقہ ہم بڑے بھائیں۔۔۔ بالخصوص راقم کا بھی تھا۔ لہذا راقم نے اس کی تلافی اور ان کی دلجوئی کی ہر ممکن کوشش کی اور ان ہی مساعی<sup>(۴)</sup> کے سلسلے کی ایک کڑی کے طور پر سردار محمد اجميل خان لغاری مردوم و مغفور کے ساتھ اپنے ذاتی مراسم اور رسوخ<sup>(۵)</sup> کو بروئے کار<sup>(۶)</sup> لا کر مولانا محمد ایوب صاحب کی صاحبزادی سے ان کی شادی کا اہتمام کیا۔ (مولانا ان دونوں سردار صاحب کے یہاں تدریسی خدمات سرانجام دے رہے تھے! اور جماعت اسلامی کے ساتھ فعال وابستگی رکھتے تھے۔) اور بھگا اللہ! اس کے نہایت صحیت مندرجہ ظاہر ہوئے۔۔۔ اور نہ صرف یہ کہ آں عزیز کی زندگی کی کاڑی سمجھی پر پڑگئی بلکہ پھر انہوں نے اپنی تعلیمی کی کی بھی بھرپور تلافی کی۔۔۔ اور گیارہ ماہ کے اندر اندر تین امتحان پاس کر لیے، اولادیب فاضل پھر ایف اے اور پھر بی اے۔

اس کے ساتھ ہی انہوں نے لاہور کا رخ کیا اور ایک جانب اسلامیہ کالج سول لائن میں ایم اے الکٹریشن کے لیے اور دوسرا جانب لاء کالج میں ایل ایل بی میں داخلے کے لیے آزمائشی ٹیکسٹ دیئے، اور دونوں میں کامیابی حاصل کر کے بالفعل<sup>(۷)</sup> داخلہ ایل ایل بی میں لے لیا۔۔۔ اور اس کے ساتھ اولاؤڈ یونیورسٹی ہدو ماہ روز نامہ ”تسنیم“ اور بعد ازاں ہفت روزہ ”ایشیا“ میں کام کرنا شروع

(۱) درستگاہ تکمیلی داری (۲) یقیناً مشترک معاملہ رکھنے والوں میں سے اکثر ایک دوسرے پر زیادتی کرتے

ہیں (۳) کتاب چاہپوٹا بھائی نہ بن (۴) مساعات کی جمع۔ کوششیں (۵) رسائی (۶) استعمال کرنا (۷) عمل

کر دیا اور موڑزالہ<sup>(۱)</sup> کر کے سلے میں تو اتنی کامیابی حاصل کر لی کہ ملک نصراللہ خان مرحوم و مغفور  
نے اپنی آپ بیتی پر مشتمل ایک کالم کے سواباتی پورا پرچہ ان کے حوالے کر دیا۔ اور انہوں نے بھی  
چھ ماہ کے اندر اندر اس کی اشاعت میں معقول اضافہ کر کے دکھادیا۔

اس وقت تک اللہ تعالیٰ نے بھائی جان کی شدید محنت اور مشقت کے صلے میں ان کے  
کاروبار میں برکت عطا فرمادی تھی اور ان کی تعمیراتی فرم کا کام کافی وسعت اختیار کر گیا تھا، جس  
کے لیے انہیں معاون ہاتھ درکار تھے۔ چنانچہ ان کی دعوت پر عزیزم اقتدار احمد نے بقول خود قلم  
ہاتھ سے رکھ کر بیلچھ تھام لیا۔ اور الحمد للہ کہ اس میدان میں بھی ان کی طبعی ذہانت نے جلد ہی اپنا لوہا  
منوالیا۔ بعد میں بھائی جان نے ان کے، اور ان سے چھوٹے بھائی عزیزم وقار احمد کے لیے جنہوں  
نے بی ایس سی کا امتحان پاس کر لیا تھا، پر ایسویٹ ٹیوشن کے ذریعے سول انجینئرنگ کی تعلیم کا اہتمام  
بھی کر دیا۔ جس کے نتیجے میں انہیں اس کاروبار کے ٹھنڈے میں عملی مہارت کے ساتھ ساتھ فنی بصیرت  
بھی حاصل ہو گئی۔ اور اس طرح یہ دونوں چھوٹے بھائی پیشہ اور کاروبار کے اعتبار سے مستقلًا اس  
”شاہراہ“ پر گامزن ہو گئے جس کا ”افتتاح“ بھائی جان نے کیا تھا!

اس دوران میں خود راقم الحروف ۱۹۵۷ء میں جماعت اسلامی کی رکنیت اور جماعت کی  
ڈپنسری کی ملازمت کو خیر باو کہنے کے بعد از سر نواپنی معاشی زندگی کی بنیاد استوار کرنے اور تحریکی  
ڈاپنگ کی نئی راہیں متعین کرنے کی جدوجہد میں مصروف تھا۔ میں نے اپنا ذاتی مطب متحکم  
(ESTABLISH) کر لیا تھا اور دوسری جانب کچھ عرصہ جماعت اسلامی سے علیحدہ ہونے  
والے ”بزرگوں“ کے کوچوں کا طواف کرنے اور ذاتی سطح پر منگری ہی میں ”حلقة مطالعہ قرآن“ اور  
”دار المقامہ“ کے نام سے ایک ہائل کے قیام کے ذریعے اپنے مقصد زندگی کی لگن اور تحریکی  
جذبے کی تسمین کا سامان فراہم کر لیا تھا۔ اس ہائل کا بنیادی فلسفہ یہ تھا کہ کالج میں زیر تعلیم طلبہ  
کے لیے دینی تعلیم و تربیت کا اہتمام کیا جائے۔ اور الحمد للہ کہ برادر عزیزم مظفر احمد منور اور برادرم  
ڈاکٹر ابصار احمد کے فکر و نظر کی داغ بیل اسی ہائل میں پڑی اور ان کی زندگی کا رخ بھی متعین

(۱) جس کا ذکر بعد میں ہوا

میں اپنی ان مصروفیات میں پوری طرح مگن<sup>(۱)</sup> اور مطمئن تھا کہ اچانک بھائی جان کی جانب سے بھے بھی اپنے کاروبار میں شرکت کی دعوت موصول ہوئی، خود اپنے بارے میں اس "اعتراف" کے ساتھ کہ "میرے پاس فنی صلاحیت اور مہارت تو موجود ہے، تنظیمی اور انتظامی صلاحیت بالکل نہیں ہے" اور میرے بارے میں اس "مغالطہ" کے باعث کہ "تمہیں اللہ نے یہ صلاحیتیں وافر<sup>(۲)</sup> مقدار میں عطا کی ہیں!"۔۔۔۔۔ اس سلسلہ میں انہوں نے ایک جانب والدین سے بھی سفارش کرائی اور دوسری جانب خود مجھ پر ترپ کا یہ پتہ<sup>(۳)</sup> آزمایا کہ "تم اپنی میڈیکل پریکش کے ساتھ دعوت اور تحریک کا کام کر سکو گے؟ بہتر یہ ہے کہ کچھ دن اس کاروبار میں وقت لگا کر اس کے انتظامی ڈھانچے کو استوار کر دو، پھر ہم تمہیں دین کے کام کے لیے مستقل طور پر "فارغ" کر دیں گے!"۔۔۔۔۔ تحریک اسلامی کے ساتھ میری شدید جذباتی وابستگی نے مجھے اس دلیل کے آگے ہتھیار ڈالنے پر مجبور کر دیا۔۔۔۔۔ اور میں نے بھی ان کی دعوت قبول کر لی۔ چنانچہ میں قریبی کنسٹرکشن کمپنی لیٹڈ کا حصہ دار بھی بن گیا، اور اس کا ڈائریکٹر اور جزل میجر بھی! اور میرے ذاتی مطلب نے بھی اسی کمپنی کی جانب سے ایک خیراتی ہسپتال (WELFARE CLINIC) کی خیانت اختیار کر لی۔

لیکن جلد ہی راقم نے محسوس کر لیا کہ یہ تو "دام ہم رنگ ز مین" ،<sup>(۴)</sup> ہے، اس لیے کہ اولاً یہ کام جس قدر محنت اور توجہ کا طالب ہے اس کے پیش نظر اندیشہ ہے کہ کہیں میں مستقل طور پر اسی میں "گم" ہو کر نہ رہ جاؤں۔۔۔۔۔ مزید برآں یہ خطرہ بھی موجود ہے کہ اعلیٰ معیارِ زندگی کی بیڑیاں پاؤں میں مستقل طور پر نہ پڑ جائیں، ثانیاً ہم دونوں بھائیوں کے مزاج اور انداز کا فرق قدم قدم پر پیچی گیوں کا باعث بن رہا تھا، جس سے فوری طور پر ذہنی کوفت اور وقت اور صلاحیت کے نیایع<sup>(۵)</sup> کے علاوہ یہ اندیشہ بھی موجود تھا کہ کہیں مستقبل کے اعتبار سے لینے کے دینے نہ پڑ جائیں کہ کہاں تو مقصد یہ تھا کہ احیائے اسلام کے لیے مشترک جدوجہد کریں گے کہاں یہ کہ باہمی

(۱) نوش (۲) بہت (۳) یقینی چال (۴) ز مین کا ہم رنگ جال (۵) ضائع ہونا

اخوت کا رشتہ بھی مجروح<sup>(۱)</sup> ہو جائے!

پناہر میں، میں نے کار و بار میں شرکت کے بعد جلد ہی واپسی کا فیصلہ کر لیا تھا۔ لیکن چونکہ یہ پورے خاندان کا مسئلہ بن گیا تھا اور اس میں ہم چار بھائیوں کے علاوہ ایک بہنوئی بھی شامل تھے لہذا اس شرکت کو ختم کرنے میں کچھ وقت لگا۔۔۔۔۔ اور اگرچہ اس کے دوران بھائی جان مجھے ہر طرح سمجھاتے رہے کہ میں علیحدگی اختیار نہ کروں لیکن میرا حال یہ تھا کہ ”دام ہمنگ ز مین“ سے نکلنے میں مجبوراً جو تاثیر ہو رہی تھی اس کا ایک ایک لمحہ سوہاں روح<sup>(۲)</sup> بن گیا تھا۔ مجھے اچھی طرح یاد ہے کہ ایک بار بھائی جان نے فرمایا: ”اسرار تم ذرا محنت کر لو تو میں تمہیں یقین دلاتا ہوں کہ تم ہشم خال سے بڑے کنٹریکٹر بن سکتے ہو۔“ (یہ نام میں نے پہلی بار انہی کی زبان سے سنا تھا، لیکن بعد میں معلوم ہوا کہ یہ صاحب کوئی کروڑ پتی قسم کے ٹھیکیدار تھے۔) جس کا جواب میں نے یہ دیا تھا کہ ”بھائی جان مجھے یہ کام کرنا ہی نہیں ہے۔ مجھے اگر پیسہ ہی بنانا مقصود ہو تو تو اللہ نے جو ”پیشہ“ مجھے عطا فرمایا تھا (یعنی میڈیا پلک پیکنیش) وہ بھی کچھ ایسا برانہ تھا!

بہر حال رقم ۱۹۶۵ء میں کراچی سے رسی ٹوکر (جہاں ۶۲ء میں اسی کار و بار کے سلسلے میں منتقل ہو گئی تھی اور جہاں مزارِ قائد اعظم کے قریب اس کوئی میں قیام رہا تھا جس میں بعد میں پیپلز پارٹی کا سنشیل سیکرٹیریٹ قائم ہوا) سید حلالا ہور پہنچا، اس لیے کہ ع ”کچھ اور چاہیے وسعت مرے بیان کے لیے!“ کے مصدقہ کسی انقلابی دعوت و تحریک کا آغاز ملک کے کسی ”ام القریٰ“<sup>(۳)</sup> ہی سے ہو سکتا تھا۔۔۔۔ اور اس وقت میں نے اپنی زندگی کے اس عجیب و غریب حادثے پر نگاہ باز گشتنا<sup>(۴)</sup> ڈالی تو یہ حقیقت منکشف ہوئی کہ الفاظ قرآنی ”ثُمَّ جِئْتَ عَلَى قَدْرٍ شَوْدَى“<sup>(۵)</sup> (ظہ: 40) کے مصدقہ اس پورے معاملے میں یہ حکمتِ خداوندی اور مشیت ایزدی مضمون تھی کہ مجھے ساہیوال سے اکھاڑ کر لا ہو رہے آیا جائے۔۔۔۔ اور یہاں اپنی زندگی کے نئے

(۱) زخمی (۲) زندگی لے لیے باعث تکلیف (۳) بستیوں کی ماں، مرکزی شہر (۴) واپس پلٹ کر نگاہ ڈالی

(۵) پھر تم یہاں آگئے ایک طے شدہ فیصلے کے مطابق اے موی!

ملکے آغاز کے لیے ابتدائی سرمایہ بھی فراہم کر دیا جائے۔

چنانچہ کاروبار سے علیحدگی پر جو خطیر رقم<sup>(۱)</sup> میرے حصے میں آئی، اس سے میں نے:

(۱) ایک دو منزلہ مقان کرشن نگر لاہور میں خریدا جس میں اتنی گنجائش موجود تھی کہ رہائش ضروریات بھی پوری ہو جائیں، اور مطب بھی قائم ہو سکے۔

(۲) "دارالا شاعت الاسلامیہ" قائم کیا جس کے تحت سب سے پہلے میری اپنی تالیف "تحریک الاعرف اسلامی، ایک تحقیقی مطابع" شائع ہوئی اور پھر مولانا امین احسن اصلاحی کی تصانیف اور "لہیہ" تذہب قرآن<sup>(۲)</sup> اور میرے ابتدائی دعوتی کتابوں کی اشاعت کا سلسلہ شروع ہو گیا۔

(۳) ماہنامہ "بیت المقدس" چاری کیا، جو کچھ عربی سے سے بند تھا، چنانچہ اس کے ضمن میں کچھ سابقہ واجہات بھی مجھے ادا کرنے پڑے!

الفرض اس طرح مجھے اپنی زندگی کے اس نئے سفر کے آغاز میں کوئی دقت نہیں ہوئی، جس کے اہم نشانات را ہیں: ۱۹۷۲ء میں مرکزی انجمن خدام القرآن لاہور کی تاسیس، اور اس کے تحت قرآن اکیڈمی کا قیام<sup>(۳)</sup> اور ۱۹۷۵ء میں تنظیم اسلامی کی تاسیس اور اس عنوان کے تحت اقامت دین کی ایک انقلابی جدوجہد کا آغاز!

اگر یہی زبان کے ایک مشہور مقولے<sup>(۴)</sup> کا حاصل یہ ہے کہ علیحدگیاں ہمیشہ تمنجیوں کو جنم دیتی ہیں۔۔۔ ہماری کاروباری علیحدگی بھی اس قاعدہ کلیے سے مستثنی<sup>(۵)</sup> نہ رہ سکی اور بھائی جان کے ضمن میں تو وہ صورت پوری شدت کے ساتھ پیدا ہو کر رہی جس کا اندیشہ میری علیحدگی کے اسباب میں داخل تھا۔ چنانچہ ان کے ساتھ ایک طویل عرصے تک تعلقات نہایت کشیدہ رہے۔ خود عزیزم اقتدار احمد کے ساتھ اگر چہ کوئی براہ راست تمنجی تو پیدا نہیں ہوئی، لیکن غیر محروس طور پر مغائرت<sup>(۶)</sup> کے پرے حائل ہوتے چلے گئے۔ (اور اس میں بھی جیسا کہ بعد میں معلوم ہوا، اللہ تعالیٰ کی ایک عظیم حکمت مضرتی!)

ہماری کاروباری علیحدگی جس انداز میں ہوئی، اس کے نتیجے میں بر ارم اقتدار احمد کو ایک منحکم

کاروباری ادارے کے مالک و مختار ہونے کی حیثیت حاصل ہو گئی، اور اس طرح ان کی ذہانت اور صلاحیت کو بھرپور طور پر بروئے کار آنے کا موقع ملا۔ اور اس میں ہرگز کوئی شک نہیں کہ انہوں نے اپنی خداداد لیاقت اور شدید محنت و مشقت کے نتیجے میں نہایت شاندار کامیابی حاصل کی اور اس میدان میں فتح و کامرانی کے بہت سے بلند اور نمایاں جھنڈے نصب کیے۔ (اور اس کے نتیجے میں ہماری معاشی سطح میں جو نمایاں فرق و تفاوت <sup>(۱)</sup> پیدا ہوا، اس نے ہمارے مابین مغائرت کے پردوں کو مزید دبیز <sup>(۲)</sup> کر دیا!)

۱۹۶۵ء تا ۱۹۷۱ء

# دعوت و تبلیغ کی خالص انفرادی مساعی

کے دوران

معاش اور معاد کی شدید کشاکش

اور بالآخر

خالصہ تو کلًا علی اللہ

میڈیل پر یکیش کو خیر باد کہنے کا

آخری فیصلہ

وَمَنْ يَتَوَكَّلْ عَلَى اللَّهِ فَهُوَ حَسْبُهُ

الطلاق: ۳

(شائع شدہ "بیثاق"، اگست، ستمبر ۱۹۸۸ء)

اوآخر ۶۵ء سے اوآخر ۷۰ء تک پانچ سال کا عرصہ راقم کی زندگی کا مصروف ترین اور شدید ترین مشقت کا دور تھا، جس کے دوران مختلف ہی نہیں متفاہ قسم کی مصروفیات کا شدید دباؤ راقم پر رہا۔

یادش بخیر<sup>(۱)</sup>، مخت و مشقت کی شدت کے اعتبار سے ان ایام کا مقابلہ اگر کسی درجہ میں کر سکتے ہیں تو صرف ۵۰ء کے وہ تین چار سال جو اسلامی جمیعت طلبہ کے ساتھ انہائی فعال وابستگی میں گزرے تھے، اور جن کے دوران اولادِ امیڈ یکل کالج کی نظمamt، پھر لاہور اور پنجاب کی دو ہری نظمamt اور بالآخر پورے پاکستان کی نظمamt علیا<sup>(۲)</sup> کا بوجھ راقم کے کندھوں پر رہا تھا۔

شدید مشقت کے اس دورِ ثانی (۶۵ء تا ۷۰ء) کی مصروفیات کا کسی قدر اندازہ اس سے کیا جاسکتا ہے کہ:

ایک جانب مطب کی مصروفیت تھی جس میں صبح سے شام تو ہوتی ہی تھی، اس پر مزید یہ کہ چونکہ رہائش اور مطب کجبا<sup>(۳)</sup> تھے، لہزارات کا آرام بھی یقینی نہ تھا۔ اور اکثر ”تہجد بالمرضی“، یعنی مریضوں کے ساتھ شب بیداری، کی صورت پیش آتی رہتی تھی۔

دوسری جانب ”حلقه ہائے مطالعہ قرآن“ تھے جو لاہور کے مختلف گوشوں میں قائم تھے اور جن سے ہفتے کی کوئی شام مستثنی نہ تھی۔ ان میں سے جو حلقة دور دراز کے علاقوں میں قائم تھے وہ تو مریضوں کی یلغار سے محظوظ رہتے تھے، لیکن جو دو حلقة خود کرشن نگر میں قائم تھے ان کے ضمن میں تو اکثر ایسا ہوتا تھا کہ ادھر میں درس دے رہا ہوتا تھا اور ادھر دروازے پر مریض یا ان کے لواحقین منتظر ہوتے تھے۔ شام کے ان دروس پر مستزد تھا جمعہ کا خطبہ و خطاب اور اتوار کی صبح کا مرکزی درس قرآن! گویا ہفتے کا کوئی پورا دن تو کجا، دن کا کوئی حصہ بھی آرام کے لیے مختص نہ تھا!

تیسرا جانب تحریر و تسویہ کا کام تھا، جس میں ”بیشاق“ کے اداریوں کے علاوہ اپنے دعویٰ مضاف میں اور کتابوں کی تالیف بھی شامل تھی۔

اور چوتھی جانب ان سب سے بڑھ کر پریشان کن تھا ”دارالاشاعت الاسلامیہ“ کا انتظامی

(۱) دعا یہ کلمہ اس کی خیر ہو (۲) ناظم اعلیٰ کی ذمہ داری (۳) ایک جگہ

اکھائیہ، جس میں خوشنویں حضرات کا تعاقب، کاغذ کی مارکیٹ سے رابطہ، مطابع<sup>(۱)</sup> کے چکر، دفتری اور جلد ساز حضرات کے ساتھ "سرد و گرم" معاملات پھر پرچے اور کتابوں کی ترسیل، ڈاک کی دیکھ بھال اور سب سے بڑھ کر حسابات کا اندرانج ایسے مشقت طلب اور خالص "غیر روپا لوی<sup>(۲)</sup>" قسم کے کام شامل تھے۔

اور والغہ یہ ہے کہ اب سوچتا ہوں تو حیرت ہوتی ہے کہ اس وقت یہ تمام کام میں تن تھا کہ رہا تھا..... اور اس پورے کام میں میرے صرف دو معاون<sup>(۳)</sup> تھے۔ ایک مطب کا ڈپنسر اور دوسرا "دارالاشاعت" کے ایک جزوئی کارکن!

الفرض---- ان پانچ سالوں کے دوران صورت بالکل وہ رہی جس کا نقشہ حضرت حضرت  
نے اپنے اس شعر میں کھینچا ہے

ہے مشقِ سخن<sup>(۴)</sup> جاری، چکلی کی مشقت بھی

اک طرفہ<sup>(۵)</sup> تماشا ہے حضرت کی طبیعت بھی

بہر عال--- سورۃ النجم کی آیات مبارکہ "لَيْسَ لِلنَّاسِ إِلَّا مَا سَعَىٰ وَأَنَّ سَعْيَهُ سَوْفَ  
بُرُىٰ"<sup>(۶)</sup> میں بیان شدہ قانونِ خداوندی کے مطابق اس مخت و مشقت کا یہ نتیجہ تو ضرور برآمد ہوا  
کہ نہ صرف یہ کہ جماعت اسلامی سے لگ بھگ دس برس قبل علیحدہ ہونے والے لوگوں میں سے  
بہت سوں کے باطن میں دبی ہوئی چنگاریاں بھڑک اٹھیں۔ چنانچہ ۷۶ء میں "تنظيم اسلامی" کی  
تاسیس کے ضمن میں ایک اہم اجتماع بھی ہوا۔ (اگرچہ یہ کوشش بھی ع "خوب درخیل" لے شعلہ  
مستقبل بود،<sup>(۷)</sup> کے مصدق ناکامی سے دوچار ہو گئی) بلکہ ہم خیال لوگوں کا ایک بالکل نیا حلقة  
وہ بود میں آگیا اور اس طرح ایک نئی تحریک کی داغ بیل پڑ گئی، لیکن اس کے ساتھ دو بحران بھی پیدا  
ہو گئے اور وقت گزرنے کے ساتھ ساتھ ان کی شدت میں بھی اضافہ ہوتا چلا گیا۔

(۱) مطبع کی بیان = پھاپ خانے (۲) خنک، غیر دلکش (۳) مددگار (۴) شاعری (۵) انوکھا، عجیب (۶) انسان کے  
لیے بھی ہے بگروہی کچھ جس کی اس نے کوشش کی ہوگی۔ اور یہ کہ اس کی کوشش عنقریب اسے وطعادی جائے گی۔

(۷) الخوب پہ کا یہیں شعلہ جلدی بچھ گیا۔

چنانچہ---ایک جانب صحت متاثر ہونی شروع ہوئی اور اول ۰۷ء میں تو اس نے گویا بالکل جواب دے دیا۔ نتیجہ مستقل طور پر حرارت رہنے لگی جو شام کے وقت باقاعدہ بخار کی صورت اختیار کر لیتی تھی۔ جیسے کہ عام طور پر ہوتا ہے اولاً میں نے اس معمولات جاری رکھے۔ لیکن جب ایک دوبار تھوک میں خون کی آلاش بھی نظر آئی تو سنجیدگی کے ساتھ متوجہ ہونا پڑا۔ متعدد بار ایکسرے کرنے کے باوجود پھیپھڑوں میں تو کوئی خرابی نظر نہ آئی، لیکن شام کے بخار اور ہلکی ہلکی کھانی کے پیش نظر اکثر مخلصین کا اصرار تھا کہ ٹی بی کا علاج شروع کر دیا جائے۔ وہ تو بھلا ہو ڈاکٹر عبدالعزیز صاحب کا کھنی کے ساتھ اڑ گئے کہ جب تک صریح اور ثابت شواہد نہیں ملیں گے میں ٹی بی کی ادویات استعمال کرنے کی ہرگز اجازت نہیں دوں گا۔ انہوں نے آؤ دیکھانہ تاؤ پھیپھڑوں کے سرطان کی تشخیص کر ڈالی۔ چشتی صاحب ان کی ”بیاضی“ کے بے انہما معتقد تھے، لہذا ان کے اصرار پر ایک کرم فرمائی وساطت سے ریلوے کیرن ہاپٹل کے ڈاکٹر سعید صاحب سے باضابطہ ”برانکوسکوپی“ (BRONCHOSCOPY) کرانی پڑی جس کا نتیجہ ڈاکٹر صاحب موصوف نے ان الفاظ میں بیان کیا کہ ”پھیپھڑوں کی تمام نالیاں بالکل شستے کے ماند صاف ہیں اور مجھے تو کہیں بلغم کی اتنی مقدار بھی نہیں ملی جسے خرد بینی معاشرے کے لیے نکال لاتا!“۔ گویا ثابت ہو گیا کہ یہ علالت نتیجہ تھی صرف جسمانی مشقت کی زیادتی، آرام کی کمی اور اعصاب پر متضاد<sup>(۱)</sup> قسم کے کاموں کا شدید دباؤ کا!

دوسری جانب ابتدائی ”فارغ البابی“ کے کچھ ہی عرصے بعد مالی مشکلات نے سراٹھانا شروع کر دیا۔ اور رفتہ رفتہ اس اعتبار سے بھی صورت حال تشویش ناک ہوتی چلی گئی۔

کرشن نگر کے مکان کی خرید اور اس کی ابتدائی مرمت وغیرہ کے مصارف کے بعد جو سرمایہ میرے پاس بچا تھا، اس میں سے قدر قلیل کی ہنگامی صورت حال سے ”الاسلامیہ“ میں کھپا دیا تھا۔ لیکن اس سے جو مطبوعات شائع ہو رہی تھیں، ظاہر ہے کہ وہ نہ تو ”نرم و گرم نان“ (HOT

CAKES) کے مانند بکنے والی تھیں، نہ ہی چٹ پے ڈائجسٹوں کی طرح قبول عام حاصل کر سکتی تھیں، لہذا جلد ہی محسوس ہوا کہ کل سرمایہ نبجد (BLOCK) ہو کر رہ گیا ہے۔ حتیٰ کہ مذہب قرآن،<sup>(۱)</sup> کی جلد دوم کی اشاعت کے لیے مجھے ایک دوست سے کچھ رقم حاصل کرنی پڑی۔ (جو انہوں نے قرض کی بجائے شراکت کی اساس پر دی، اور افسوس ہے کہ اس وقت میں بھی اس شراکت کی دلیل گوں کو نہ سمجھ سکا۔ لیکن بعد میں اندازہ ہوا کہ صرف ایک کتاب کے سلسلے میں نفع و نقصان کی شراکت حساب کتاب کے اعتبار سے ناقابل عمل ہے۔ لہذا جیسے بھی بن پڑا میں نے جلد ہی ان کی رقم معدودت کے ساتھ واپس کر دی، اگرچہ وہ اس پر کچھ جز بز<sup>(۲)</sup> بھی ہوئے۔)

جہاں تک میدیا یکل پریکش کا تعلق ہے، میں اپنا سات آٹھ سال کا تعارف یا پیشہ درانہ "نیک نامی" (GOOD WILL) کا سرمایہ تو غنگری (ساہیوال) ہی میں چھوڑ کر کاچی چلا گیا تھا۔ پھر لگ بھگ ساڑھے تین سال پریکش سے تقریباً تعلق رہا۔ مزید برآں<sup>(۳)</sup> ان گیارہ سالوں کے دوران بہت سا پانی وقت کے دریا میں بہہ چکا تھا، اور ایک کثیر تعداد میں نوجوان ڈاکٹر میڈان میں آگئے تھے،۔۔۔ چنانچہ لاہور میں تو گلی گلی ایم بی بی ایس ڈاکٹروں کے مطب قائم ہو چکے تھے، ان حالات میں جان توڑھنے سے بھی مطب بس اتنا ہی جم سکا کہ میری اور میرے اہل و عہل کی بقدر کاف<sup>(۴)</sup> کفالت کر سکے۔۔۔ جبکہ "دالاشاعت" بھی مسلسل "ھل مِنْ مَلِہٗ" <sup>(۵)</sup> کے نعرے لگا رہا تھا اور "بیشاق" بھی ہر ماہ اچھے خاصے "خمارے کی سرمایہ کاری" کا متلقاً تھا!

الفرض وسط وسط تک صحت کی خرابی، اور مالی مشکلات دونوں نے مل جل کر ایک گھبیر<sup>(۶)</sup> مسئلے کی صورت اختیار کر لی۔ اور اگرچہ داخلی طور پر تو یہ اطمینان حاصل کر رہا کہ محمد اللہ اپنے مقصد زندگی کی ناطر وہ صورت پیدا ہو گئی کہ۔

خیریت جاں، راحت تن، صحت داماں  
سب بھول گئیں مصلحتیں اہل ہوس کی!

لیکن خارجی طور پر، عالم اسباب و عمل میں "پس چہ باید کرد؟"<sup>(۷)</sup> کا سوال پوری شدت کے ساتھ

(۱) اراش (۲) اس سے بڑھ کر (۳) کافی ہونا (۴) کیا کچھ اور بھی ہے؟ (۵) گہر، بھاری (۶) پس کیا کرنا چاہئے

سامنے آگھڑا ہوا۔

ان دونوں برادر مقتدی احمد سے تو مکانی فصل و بعد<sup>(۱)</sup> بہت زیادہ ہو گیا تھا۔ اس لیے کہ ان کا کاروباری مرکز بھی کراچی میں تھا اور کاروباری سرگرمیاں بھی زیادہ تر اندر وین سندھ تک محدود تھیں۔ مزید برآں کاروباری علیحدگی کے بعد سے کچھ ذہنی اور قلبی جوابات<sup>(۲)</sup> بھی طاری ہو گئے تھے، جن میں، جیسے کہ پہلے عرض کیا جا چکا ہے، ان کے کاروبار میں نمایاں کامیابیوں اور ترقیوں سے پیدا شدہ مالی حیثیت کے فرق و تفاوت کی بنا پر بھی بہت کچھ اضافہ ہو گیا تھا۔

بڑے بھائی اطہار احمد صاحب نے اپنارہائی اور کاروباری مرکز جو ہر آباد کو بنایا اور ان کے کاروبار کا دائرہ پنجاب اور سرحد میں پھیلا اور اس میں بھی فوری طور پر بہت ترقی اور وسعت ہوئی۔ لہذا ان کی لاہور آمد و رفت کا سلسلہ بکثرت جاری رہتا تھا۔ انہوں نے میرے حالات کا اندازہ کر کے کچھ بڑے بھائی ہونے کے تائے<sup>(۳)</sup>، کچھ نظریاتی اور مقصدی ہم آہنگی کے پس منظر کے باعث، اور کچھ غالباً کاروباری اشتراک اور پھر علیحدگی کے ضمن میں اپنی بعض ذمہ داریوں کی ادائیگی کی خاطر ۲۸۔ ۱۹۲۸ء کے آس پاس مالی تعاون کی صورت پیدا کرنی چاہی۔ لیکن میں نے کچھ طبعی غیرت اور کچھ ان کی بعض زیادتیوں<sup>(۴)</sup> کے شدید رد عمل کے باعث ان کا کسی قسم کا تعاون قبول کرنے سے صاف انکار کر دیا۔

مثلاً ایک یہ کہ ”تدبر قرآن“ کی جلد اول کے سو نئے اپنی جیب سے پوری قیمت پر خرید کر بعض اعزز و احباب کو ہدیہ کر دیجے (حالانکہ ان میں سے اکثر کے بارے میں ہرگز کوئی توقع نہیں کی جاسکتی تھی کہ وہ اس کا ایک لفظ بھی پڑھیں گے۔)

دوسرے یہ کہ میرے ذاتی فون سے لمبی لمبی کاروباری ٹرک کا لیں شروع کر دیں۔ اور میں ابھی اسی شش و نیج<sup>(۵)</sup> میں تھا کہ یا اللہ! انہیں روکوں تو کیسے؟ اور شہ روکوں تو بل کیسے ادا ہو گا؟۔۔۔ کہ انہوں نے دفعۃ کہہ دیا کہ اس فون کا پورا بل میں ادا کروں گا۔ اور اس پر میں سوائے

(۱) علیحدگی اور دوری (۲) پردے (۳) تعلق (۴) ان کی تفصیل میرے طویل بیان میں تو موجود ہے، بیان وضاحت کی کوئی ضرورت نہیں۔ (۵) سوق بچار

خاموشی اختیار کرنے کے اور کچھ نہ کر سکا!

تیسرا یہ کہ اسی فون کی سہولت کے پیش نظر میرے مکان کے ایک کمرے میں اپنالا ہو ر آفس قائم کر دیا۔۔۔ ( واضح رہے کہ ان دونوں ٹیلی فون بہت کمیاب نہیں بلکہ تقریباً نایاب تھا اور لگھے بھی صرف مطہب کی ترجیح کی بناء پر حاصل ہو گیا تھا)۔۔۔ اور اس کے کچھ عرصے کے بعد ”حساب دوستاں دردی“<sup>(۱)</sup> کے مطابق گویا اس کے کرائے کے طور پر نہ صرف یہ کہ مکان کی بعض باؤں، گاؤں گوائی ”تیار چھتوں“ سے بدل دیا، بلکہ ان کے دفتر کے باعث جو شگنی پیدا ہوئی تھی اس کے ادائے کے لیے دوسرا منزل پر کچھ اضافی تعمیر بھی کر دی۔ جس سے مکان کی مالیت میں لا خالہ<sup>(۲)</sup> ”گرفتار اضافہ“ ہو گیا۔

پوچھتے یہ کہ جب میں نے ”یثاق“ کے مالی خسارے کے ناقابل برداشت ہونے کا ذکر ”یثاق“ ہی میں کیا تو انہوں نے فوراً پیشکش کر دی کہ اس کا کل خسارہ میرے ذمے رہے گا۔ یہ ایک ہائل نئی صورت حال تھی جس سے میں دفعۃ<sup>(۳)</sup> دو چار ہوا۔ اس لیے کہ اوپر کی متذکرہ جملہ صورتیں کچھ درپردا اور بالواسطہ تعاون کی تھیں جبکہ یہ پیشکش کھلم کھلا اور براہ راست تعاون کی تھی۔ اور میں اپنی اس ذاتی اور نفیسیاتی کیفیت کے پیش نظر جس کا ذکر اوپر ہو چکا ہے اسے ٹھکرانے والا ہی تھا کہ اپنا لکھ میرے اندر ہی سے یہ آواز آئی کہ ”تم ”یثاق“ اللہ کے دین کی خدمت کے لیے شائع کر رہے ہو، اب اگر یہ مالی اسباب کی بناء پر بند ہو گیا تو تم اللہ کو کیا جواب دو گے اگر اس کی جانب سے یہ جھت قائم ہو کہ ہم نے تو اس کا ذریعہ پیدا فرمادیا تھا، تم نے اپنی ذاتی ”انا“<sup>(۴)</sup> کو کیوں مزامم<sup>(۵)</sup> ہونے دیا۔۔۔ بنابریں میں نے خاموشی اختیار کر لی اور اس طرح بھائی جان کے ”زبردستی کے تعاون“ کا سلسلہ مزید دراز ہو گیا۔ تاہم واقعہ یہ ہے کہ جگہ کے اس شعر کے مدد اتی کر۔

احاسِ خودی پر ہوتی ہے اک بوجھ نگاہِ لطف و کرم  
جیسا وہیں مشکل ہوتا ہے، مشکل جہاں آسان ہوتی ہے

(۱) وہاں کے سالجوں حساب کتاب نہیں ہوتا (۲) ناچار (۳) اچانک (۴) خودداری (۵) رکاوٹ

بھائی جان کے اس زبردستی کے مالی تعاون سے میرے اعصابی دباؤ میں کمی کی بجائے اضافہ ہی ہوا۔ اس لیے کہ ایک تو میری غیرت اسے گوار نہیں کرتی تھی اور دوسرے انہوں نے اپنی زیادتیوں کے اعتراض کے ساتھ مذکور نہیں کی تھی۔

موضوع گفتگو کی تکمیل کی خاطر یہ عرض کر دینا مناسب ہو گا کہ برادرم اقتدار احمد اور بھائی اطہار احمد صاحب کے علاوہ دونوں چھوٹے بھائی بھی کسی شمار قطار<sup>(۱)</sup> میں نہیں تھے۔ ان میں سے عزیزم البصار احمد تو انگلستان میں زیر تعلیم تھے اور مالی اعتبار سے خود دوسروں کے زیر کفالت تھے۔ (ان کی بیرونی تعلیم کے جملہ مصارف<sup>(۲)</sup> برادرم اقتدار احمد نے اپنے ذمے لے لئے تھے۔) البتہ ان کے خطوط سے گاہ بگاہ ہمت افزائی بھی ہوتی تھی اور یہ اطمینان بھی حاصل ہوتا رہتا تھا کہ انہیں میں نے جس مقصد کے تحت فلسفہ کے رخ پر ڈالا تھا اور جس مقصد کی داغ بیل نشکری کے ”دار المقامہ“ میں پڑی تھی اس کی جانب تسلی بخش پیش رفت ہو رہی ہے۔ خصوصاً انہوں نے اپنے ایک خط میں یہ لکھا کہ: ”جب سے یہاں (انگلستان) آیا ہوں اسلام کی نشأۃ ثانیہ کا مطالعہ چھ مرتبہ کر چکا ہوں اور ہر بار مجھے اس سے نئی رہنمائی حاصل ہوئی ہے!“ تو خوشی بھی ہوئی اور اطمینان بھی ہوا کہ ان شاء اللہ وہ اس مقصد کے لیے موقر<sup>(۳)</sup> خدمات انجام دے سکیں گے جس کا خاک اس کتابچے میں دیا گیا ہے۔۔۔۔۔ رہے عزیزم وقار احمد تو وہ اگر چہ اولاً برادرم اقتدار احمد اور بعد ازاں اطہار احمد صاحب کے ساتھ کاروبار میں بالفعل شریک تھے۔۔۔۔۔ لیکن کچھ عمر میں کم ہونے، اور کچھ طبعاً کم گواور نرم مزاج ہونے کے باعث کسی معاملے میں مضبوط موقف اختیار نہیں کر سکتے تھے۔۔۔۔۔ تاہم ان کی بھی ہمدردیاں مجھے ہمیشہ حاصل رہیں۔

وسط ۷۰ء تک ایک جانب تو جیسے کہ پہلے عرض کیا جا چکا ہے، متذکرہ بالا دونوں ”بھران“ اپنی پوری شدت کو پہنچ گئے تھے۔ اور دوسری جانب ۷۰ء کے عام انتخابات کے حوالے سے ذاتی طور پر میرے لیے دو مزید پیچیدگیاں پیدا ہو گئیں:-

ایک یہ کہ بھائی اطہار احمد صاحب کے دل میں کچھ تو جماعت اسلامی کے ساتھ جذباتی لگاؤ

(۱) گنتی (۲) تمام اخراجات (۳) باوقار

لے دوبارہ زور پکڑا۔۔۔ اور کچھ ملک اور قوم کی خدمت کے جذبے نے انگڑائی لی۔۔۔ چنانچہ الہوں نے انتفادات کی مسجد ہمار میں چھلانگ لگادی۔ اس سے ایک تو میرے اور ان کے مابین زندگی میں پہلی ہار نظریاتی ہعد<sup>(۱)</sup> پیدا ہو گیا جس کے نتیجے میں وہ حجابت جو پانچ سال کی مدت میں لاکل ہکم ہونے پر آئے تھے نہ صرف یہ کہ دوبارہ قائم ہو گئے بلکہ پہلے سے بھی دبیز تر ہو گئے۔۔۔ ٹائی ڈب ان کی انتفابی مہم عروج کو پہنچی اور انہوں نے واقعتاً دیوانہ وار گاؤں گاؤں اور گلی گل صد اکانی شروع کی تو غالباً انہیں شدت کے ساتھ احساس ہوا کہ میرا ایک بھائی زبان اور قلم دلوں کی صلاحیتوں سے کسی قدر بہرہ در ہونے کے ناتے میری اس مہم میں موثر مدد کر سکتا تھا، جو وہ نہیں کر رہا۔۔۔ اور واقعہ یہی تھا کہ میں اپنے نظریاتی موقف کے ہاتھوں مجبور ہونے کے باعث ان کی اس مہم سے قطعاً لا تعلق تھا۔ لہذا فطری طور پر ان کی طبیعت میں شدید رِ عمل پیدا ہوا۔۔۔ اور کچھ اس ناپر، اور کچھ اس وجہ سے کہ ایکشن کی شدید مصروفیات کے باعث ان کے کاروبار کو بھی بڑا دھکا لگا تھا، ان کی جانب سے ”زبردستی کا تعاون“ یکاخت بند ہو گیا۔ (اور اس میں بھی اللہ تعالیٰ کی ایک بیب حکمت مضر تھی جس کا اندازہ بعد میں ہوا۔۔۔ چنانچہ اس کا تذکرہ بھی بعد ہی میں ہو گا!) اور در قیامت اسی کی وضاحت کے لیے رقم کو اپنے اور بھائی جان کے مابین معاملات کے اس نامہ لکھوار ہے کا ذکر کرنا پڑا۔۔۔ ورنہ واقعہ یہ ہے کہ نہ صرف بڑے بھائی کی حیثیت سے، بلکہ تحریک اسلامی کے ساتھ اوپنی تعارف کا ذریعہ ہونے کے ناتے مجھ پر ان کے بے شمار احسانات ہیں۔ اور میں اکثر اللہ تعالیٰ سے دعا کرتا ہوں کہ اب جبکہ وہ دنیوی کامیابیوں اور کاروباری اور پیشہ وار انہ کا مرا نیوں<sup>(۲)</sup> سے حصہ وافر حاصل کر چکے ہیں۔ اور ”مسنون عمر“ کی بھی آخری حد کو چھوڑ ہے ہیں ان میں دین کے لیے دوبارہ وہی جوانی والا جوش و خروش اور جذبہ عمل پیدا ہو جائے۔۔۔ وَمَا ذُلِّكَ عَلَى اللَّهِ بِعَزِيزٌ!<sup>(۳)</sup>

وسرے یہ کہ جمیعت علماء اسلام نے، جوان دنوں مولانا مفتی محمود احمد مرحوم و مغفور کی زیر تیاریات خاصی فعال تھی، مجھ پر دباؤ ڈالنا شروع کیا کہ میں ان کے لئکٹ پر صوبائی اسمبلی کا ایکشن

(۱) دری (۲) کامیابیوں (۳) ابراہیم 20، فاطر 17: ”اللہ تعالیٰ پر یہ کام کچھ بھی مشکل نہیں،“

لڑوں۔ چنانچہ اس سلسلے میں دوبار مولانا محمد اجمل خاں اور علامہ خالد محمود صاحب میرے مطب (یامکان) پر تشریف لائے۔ میں نے ان حضرات سے لاکھ عرض کیا کہ میں نے تو پاپیسی کے اسی اختلاف کی بنیاد پر کہ ایکشن کے ذریعے پاکستان میں اسلامی نظام نہیں قائم کیا جاسکتا، جماعت اسلامی سے علیحدگی اختیار کی تھی، اب میں کیسے ایکشن میں حصہ لے سکتا ہوں۔ لیکن ان کی جانب سے اصرار جاری رہا۔۔۔ ادھر کرشن نگر کے حلقوں کی جماعت اسلامی کی ایک رسمًا متفق لیکن عملًا سرپرست شخصیت، حاجی محمد لطیف (مرحوم و مغفور) نے ان حضرات کو میرے پاس آتے جاتے دیکھا تو یہ گمان کرتے ہوئے شاید یہ حضرات کسی اور امیدوار کے لیے تعاون فرمایا: ”اگر یہ لوگ ایسے ہی مخلص ہیں تو آپ کو کیوں نہیں کھڑا کرتے؟“ اس پر جب میں نے عرض کیا: ” حاجی صاحب! وہ میرے پاس اسی لیے تشریف لائے تھے!“ تو انہوں نے فوراً فرمایا کہ ”اگر ایسا ہے تو میں ذمہ لیتا ہوں کہ جماعت اسلامی بھی آپ کے مقابلے میں کوئی امید اوار کھڑا نہیں کرے گی۔ بلکہ آپ کو SUPPORT کرے گی!“ ( واضح رہے کہ حاجی صاحب موصوف خود تو جماعت اسلامی کے علاقائی ”سرپرست“ تھے، ہی ان کے صاحب زادگان بھی اس ڈیموکریٹک یوتحف فورس کے چوتھی کے قائدین میں سے تھے جو اس وقت جماعت کی عوامی قوت کے اہم ترین ستون کی حیثیت رکھتی تھی۔۔۔ چنانچہ ان کے ایک صاحب زادے ”شوکتِ اسلام“ کے جلوس میں مولانا مودودی مرحوم و مغفور کے محافظِ خصوصی کی حیثیت سے ان کے بالکل برابر ایتادہ<sup>(۲)</sup> رہے تھے!“ اس پر میں نے ہنستے ہوئے عرض کیا کہ: ” حاجی صاحب! میرے پاس تو شاید ضمانت کے پیسے بھی نہ ہوں!“ تو انہوں نے فرمایا کہ ”زیرِ ضمانت بھی میرے ذمہ رہا!“

اس پر میں یہ انتہائی راز کی بات بتانے میں بھی کوئی مضاائقہ نہیں سمجھتا کہ میں نے اپنے اندر واقعتاً بالکل وہی کیفیت محسوس کی جو کسی انگریز آئی سی ایس افسر کے بارے میں بیان کی جاتی ہے کہ جب اسے کسی شخص نے رشوت پیش کی تو ابتداءً تو اس نے اسے شرافت اور ملامت کے ساتھ رہ

گردیا، لیکن جب وہ شخص مسلسل اصرار بھی کرتا رہا اور رشوت کی رقم بھی بڑھاتا چلا گیا تو ایک خاص حد تک ملک چانے کے بعد اس انگریز افسر نے اس شخص کو نہایت سختی اور درشتی کے ساتھ حکم دیا کہ "میرے کمرے سے فوراً نکل جاؤ، اس لیے کہ اب تم 'میری قیمت' کے بہت قریب پہنچ گئے ہو۔" ... چنانچہ میں نے بھی یہ اندیشہ شدت کے ساتھ محسوس کیا کہ اگر یہ بات آگے بڑھی تو کہیں ایسا نہ ہو کہ میرے لباس کی گہرائیوں میں حتیٰ جاہ<sup>(۱)</sup> کی کوئی دبی ہوئی چنگاری بھڑک اٹھے، اور میں اسی انتقامی سیاست کی دلدل میں پھنس کر ہمیشہ کے لیے اپنی منزل کھوئی کرلوں۔۔۔۔ بنابریں میں ملک سے راہ فرار اختیار کرنے ہی میں عافیت<sup>(۲)</sup> محسوس کی اور برادرم عزیز وقار احمد کو کراچی فون گردیا کہ میرے لیے عمرے کا بندوبست کریں تاکہ ایک تو میں انتخابات کے ہنگامے سے الگ نصیل رہ سکوں۔ اور دوسرے حریمن شریفین کی پر سکون اور روح پرور فضا میں ٹھنڈے دل کے ساتھ ٹھوڑا بلکر کر کے اپنا آئندہ کالائج عمل<sup>(۳)</sup> طے کر سکوں۔ عزیزم وقار احمد نے سوال کیا: "آپ کب چانا چاہتے ہیں؟" میں نے کہا: "تم کارروائی شروع تو کرو،" میں تاریخ بھی جلد بتا دوں گا!" ... مجھے کیا پتہ تھا کہ کراچی میں یہ کام کس آسانی اور عجلت کے ساتھ ہو جاتے ہیں، انہوں نے دوبارہ کہا کہ آپ جب بھی جانا چاہیں گے انتظام ہو جائے گا! اس پر میں نے تو گویا اپنے طور پر ملک ذمہ داری ان پر ڈال دی کہ: "میں تو ایک بفتے کے اندر اندر روانہ ہو جانا چاہتا ہوں ا!" لیکن انہوں نے نہایت اطمینان سے جواب دیا کہ: "بس آپ تیار ہو کر آ جائیں آپ جملہ اسلامات موجود پائیں گے!" اور واقعتاً جب میں چند دن کے اندر اندر وہاں پہنچا تو مجھے نہ صرف عمرے کا دیزا، اور لی آئی اے کا چار ماہ کا رعائی ٹکٹ تیار ملا۔۔۔ بلکہ حفظان صحت کے ٹیکے اسی "لگے لگائے مل گئے" (یعنی بغیر ٹیکہ لگوائے مصدقہ سرٹیفیکیٹ حاصل ہو گیا!)۔۔۔۔ یہ دوسری بات ہے کہ میں لاہور سے متعلقہ ٹیکے لگوا کر گیا تھا اور اس سفر میں میرے پاس دو ہی لفڑھ سرٹیفیکیٹ تھے۔ ایک جعلی اور ایک اصلی۔

میرا یہ سفر جو ۱۵/۱۶ شعبان المظہم سے ۷/۱۸۹۰ء تک پورے ایک سو بیس دن

(یا بیلگی بھائیوں کی اصلاح میں تین چلوں) پر محیط رہا، میری زندگی کا طویل ترین سفر بھی تھا اور ہر اعتبار سے اہم ترین بھی اس لیے کہ اسی دوران میں حج کے موقع پر میں نے اپنی حیاتِ دنیوی کا اہم ترین فیصلہ کیا۔ یعنی میڈیکل پریکٹس کو ہمیشہ کے لیے خیر باد، اور جملہ صلاحیتیں اور تو انایاں اور کل اوقات وقف برائے نشر و اشتاعتِ دعوتِ قرآن و سعیِ اقامتِ دین و اعلاءِ کلمۃ اللہ!!

یہ فیصلہ جو اس وقت چند الفاظ میں بیان ہو گیا ہے، اس وقت کئی ماہ کے مسلسل غور و فکر اور سوچ بچار کے بعد ہوا کا تھا، جس کے دوران ایک مرحلہ ایسا بھی آیا تھا کہ عقل و فہم کی جملہ صلاحیتیں ماؤف<sup>(۱)</sup> سی ہو گئی تھیں، حتیٰ کہ عارضی طور پر یادداشت بھی بالکل زائل<sup>(۲)</sup> ہو گئی تھی! اور چند چند ساعتیں تو مجھ پر فی الواقع اس حال میں گزری تھیں کہ

نہ ابتدا کی خبر ہے، نہ انتہا معلوم  
رہا یہ وہم<sup>(۳)</sup> کہ ہم ہیں، سو یہ بھی کیا معلوم  
لہذا اس ضمن میں کسی قدر تفصیل مناسب ہے۔

اپنے ذاتی مسئلے میں رہنمائی کے لیے میں نے مکہ مکرمہ میں طواف اور سعی کے دوران بھی قلب کی گہرائیوں سے دعا میں کی تھیں۔ اور پورے ماہ رمضان المبارک اور اگر چہ رمضان مبارک کی اپنی مصروفیات اور خصوصاً روحانی کیف و سرور نے مسئلے کے حل کی جانب زیادہ متوجہ ہونے کی مہلت نہیں دی تھی، تاہم تحت الشعور میں "پس چہ باید کرد؟" اور "To be or not to be is the question" کی اُدھیر بُن<sup>(۴)</sup> دھمکے دھمکے انداز میں جاری رہی تھی!

رمضان مبارک کے اختتام پر ایک تو دیے بھی ایک نوع کے Anti-Climax کی سی کیفیت لازماً پیدا ہو جاتی ہے اور کچھ خلا کا سا احساس ہونے لگتا ہے اور ایک گونہ اداسی اور افرادگی سی طاری ہو جاتی ہے، اور مدینہ طیبہ کے رمضان کے بعد تو یہ معاملہ بہت ہی نمایاں تھا۔۔۔ پھر پاکستان کے عام انتخابات میں تمام نہ ہی جماعتیں جس طرح چاروں شانے چت<sup>(۵)</sup> ہوئی تھیں اور بڑے بڑے سیاسی اور صحافی پنڈتوں کی پیشین گوئیوں کے بالکل برعکس پاکستان کے مشرقی اور

(۱) بے حس (۲) غائب (۳) خیال (۴) سوچ بچار (۵) شکست

مطربی دلوں مطلعوں میں خالص سیکولر مزاج کی حامل جماعتوں کو واضح اور مطلق اکثریت حاصل ہو گئی تھی، اس کا بھی دل و دماغ پر شدید اثر تھا۔ ایسے میں جب ذہن نے توجہ کے پورے ارتکاز<sup>(۱)</sup> کے ساتھ اپنے مسئلے پر غور کرنا شروع کیا، اور ایک جانب معاش اور اہل و عیال، دوسرے جانب دین اور اس کی دعوت و تحریک اور تیسرا جانب ”عافیت جاں، راحتِ تن، صحیتِ دامان“ کے تلخ مگر تکلیفیں تھاں ایک دم ذہن میں تازہ ہو گئے تو میں نے بالکل ایسے محسوس کیا جیسے میں پہاڑ تلنے آگیا توں۔

ایک ہات تو اس حصے کے کچھ شعوری اور کچھ غیر شعوری غور و فکر کے نتیجے میں بالکل قطعی اور دلوں انداز میں سامنے آ چکی تھی۔۔۔ یعنی یہ کہ معاش و مطب اور دعوت و تحریک دونوں کو میں جس انداز میں گزشتہ پانچ سال کے دوران ساتھ لے کر آگے بڑھتا رہا تھا وہ اب مزید جاری رہنا ناممکن تھا اور حالات ایک ایسے فیصلہ کن دورا ہے پر آپنچھے تھے کہ ”یا چنان کن یا چنیں“،<sup>(۲)</sup> کے انداز میں ایک دلوں فیصلہ لازمی تھا۔

یعنی اپنے سامنے دورستے واضح طور پر نظر آرہے تھے جن میں سے کسی ایک کو ذہن و قلب کی کامل یکسوئی<sup>(۳)</sup> کے ساتھ اختیار کرنا اور دوسرے کو واضح شعوری فیصلے کے ساتھ ترک کرنا ناگزیر ہو گیا تھا۔۔۔

ایک یہ کہ مطب بند کر دوں۔ اور پریکٹس کو ہمیشہ کے لیے خیر باد کہہ کر اپنے آپ کو ہمہ تن<sup>(۴)</sup> اور ہمہ وقت دعوت و تحریک کے لیے وقف کر دوں۔ اور معاش کے معاملے میں کلیّۃ اللہ پر توکل کروں اور اس یقین کا سہارا لوں کہ ”وَكَائِنُ مِنْ دَآبَةٍ لَا تَحْمِلُ رِزْقَهَا اللَّهُ يَرْزُقُهَا وَإِلَيْكُمْ وَهُوَ السَّمِيعُ الْعَلِيمُ“، (اعنكبوت: ۶۰)<sup>(۵)</sup>۔ اور

دوسرے یہ کہ دعوت و تحریک کے ضمن میں جتنی پیش رفت ہو چکی ہے۔ اس سے بھی کسی قدر پہاڑی اختیار کر کے اسے ایک سطح پر نجہد (SEAL) کر دوں، اور اپنی اصل توجہ کو مطب اور معاش

(۱) ایک مرکز پر بنیج کرنا (۲) اس طرح کریا اس طرح کر (۳) اطمینان (۴) سرتاپا

(۵) اور کتنے ای ہماندار ہو ہیں اپنارزق اٹھائے نہیں پھرتے۔ اللہ انہیں بھی رزق دیتا ہے اور وہ تم لوگوں کو بھی دے گا اور وہ

سب کو کہے ٹلے والا اس سب کو چانے والا ہے

پر مرکز کر کے ثانوی درجے میں درس و تدریس کا کام جس قدر بھی ہو سکے اس پر اکتفا کروں۔  
پہلی بات کہنے میں جس قدر آسان تھی، واقعتاً اتنی ہی مشکل اور کٹھن تھی۔ اور اگرچہ محمد اللہ  
میرا ذاتی روحانی اسی کی جانب تھا لیکن یہ حقائق بھی پوری شدت کے ساتھ پیش نظر تھے کہ مطلب  
کے سوائے معاش کا کوئی ظاہری یا مرئی ذریعہ یا وسیلہ سرے سے موجود نہ تھا، چنانچہ نہ کوئی زمین تھی  
نہ جائیداد، اور روئے ارضی پر میری کل "ملکیت" اس مکان کی صورت میں تھی جس میں اور  
میرے اہل و عیال رہائش پذیر تھے، لہذا وہ بھی کسی آمدنی کا ذریعہ نہیں بن سکتا تھا، رہی نقد پونجی تو وہ  
ایک قدر قلیل کے سوا سب کی سب "دارالاشاعت" کے اشکس کی صورت میں جامد  
(BLOCK) ہو چکی تھی، دوسری جانب میں تنہانہ تھا بلکہ نو دس افراد کے کہنے کا واحد کفیل<sup>(۱)</sup> تھا،  
پھر خرچ اٹھانے کا ذمہ دار تاحال نہ کوئی جماعت تھی نہ تنظیم جس کی جانب سے "کفاف"<sup>(۲)</sup>، "کاف"<sup>(۳)</sup> کی  
تو قع کی جاسکے۔ رہا خاندان، تو اس کا شیرازہ بھی بالکل منشر ہو چکا تھا اور صورت بالکل وہ بن چکی  
تھی کہ ع "دشت کو دیکھ کے گھریاد آیا!"---- الغرض یہ تمام تلخ مگر غمین حقائق مجھے اپنے سر پر  
بالکل "وَرَفَعْنَا فَوْقَكُمُ الطُّور،"<sup>(۴)</sup> کی یہ کیفیت کے ساتھ معلق<sup>(۵)</sup> نظر آرہے تھے۔ اور ان  
سب پر مستزاد، اور بعض پہلوؤں سے ان سب سے مشکل سوال یہ تھا کہ اگر

بے خطر کو د پڑا آتش نمروڈ میں عشق  
عقل ہے مو تماشائے لپ بام<sup>(۶)</sup> ابھی

کے مصدق ان تمام حقائق و واقعات کو نظر انداز کر کے چھلانگ لگادی جائے تو آیا یہ دین اور  
شریعت کی رو سے جائز بھی ہو گایا نہیں؟

رہی دوسری صورت تو یہ آسان بھی تھی اور دنیا کے عام دستور اور چلن کے موافق  
بھی---- لیکن مجھے یہ صریحاً "خود کشی" کے مترادف نظر آتی تھی۔ اس لیے میں نے پورے میں  
سال قبل اٹھا رہ برس کی عمر اور نیم شعوری کے دور میں "فرائضِ دینی" کے ایک خاص تصور کے

(۱) خرچ اٹھانے کا ذمہ دار (۲) کافی ہونا، گزارے کے لاٹق۔ (۳) البقرہ ۶۳، ۹۳: "اور ہم نے تمہارے اوپر

کوہ طور کو کھڑا کر دیا،" (۴) لٹکا ہوا (۵) چھت پر

مطابق زندگی کا ایک رغّ متعین کر کے سفر کا عمل آغاز کر دیا تھا۔ پھر جیسے جیسے معلومات میں اضافہ ہوا، اور شعور میں پختگی پیدا ہوتی گئی۔ اس تصور اور رخ کے بارے میں اعتماد اور یقین میں بھی اضافہ ہوتا چلا گیا اور جب قرآن حکیم اور سنت و سیرت رسول ﷺ تک براہ راست رسائی ہوئی تب تو ”ولَكُنْ لِيَطْمِئِنَ قُلُوبِيْ“<sup>(۱)</sup> کے مصدق پورا انشار اور اطمینان حاصل ہو گیا کہ غُجا ایں ہا اسست<sup>(۲)</sup> اور ”إِنَّهُ لَهُوَ حَقُّ الْيَقِيْنِ“<sup>(۳)</sup>۔ پھر اس ذہنی اور قلبی انشار کے ساتھ ساتھ بکر اللہ محلی ہیں قدیمی بھی جاری رہی تھی۔ چنانچہ زمانہ طالب علمی میں اسی تصور کے حسن محلی کی خاطر طوب سوچ سمجھ کر اور پورے شعوری طور پر اپنے تعلیمی اور پیشہ و رانہ کیریئر کی قربانی کا ایہم لے کیا تھا۔ اور مسلسل بس تک بفضلہ تعالیٰ جسم و جان کی بہتر اور بیشتر توانائیاں اسی رخ پر صرف کیے رکھی تھیں۔ (اس میں جو ذرا سی کمی ان تین سالوں کے دوران آئی تھی جو مشترک خاندانی کا دردہار میں شمولیت کی صورت میں بسر ہوئے، تو اس کا اصل سبب بھی ”سَيِّرُ عَنِ اللَّهِ إِلَى اللَّهِ“<sup>(۴)</sup> کے مالا مالی مقصید زندگی کے نام پر دی جانے والی دعوت کے سوا کچھ نہ تھا۔) اور محمد اللہ اس وقت لکھ پھر اظہیر ہا لکل ملئے تھا کہ بفضلہ تعالیٰ میں نہ صرف یہ کہ۔

”وابس نہیں پھیرا کوئی فرمان جنوں کا  
تہا نہیں لوٹی کبھی آواز جرس<sup>(۵)</sup> کی  
خیریت جاں، راحتِ تن، صحبتِ دامان  
سب بھول گئیں مصلحتیں اہل ہوس کی“

لے معیار پر پورا ترا تھا۔ بلکہ میں نے اپنے تصورات و معتقدات اور زندگی کے رخ اور مقصد کی ناظمی ”لیروں“ کے ”ناوکِ دشام“<sup>(۶)</sup> کے وار بھی خوش دلی سے سہے تھے اور ”اپنوں“ کے ”طرزِ طامت“ کی بھی ہر ادا کو برداشت کیا تھا۔ اور جہاں اپنے موقف کی صحت کے یقین کی بنیاد پر دہلوں سے جنگیں لڑی تھیں وہاں اپنے ضمیر کی آواز پر لبیک کہتے ہوئے دوستوں اور بزرگوں سے

(۱) اقراء ۲۶۰ کہ میرا دل پوری طرح مطمئن ہو جائے۔ (۲) جگہ یہی ہے۔ (۳) الواقع ۹۵ یقیناً یہ سب کچھ الہی حق ہے۔ (۴) کمٹی (۵) بذیادتی کے تیر

بھی لڑائی مول لی تھی----- لیکن مجھے صاف نظر آرہا تھا کہ اس سب کے بعد اگر اب، جبکہ مجھ پر اللہ کا مزید کرم یہ ہو گیا تھا کہ اس نے اپنی کتاب حکیم کے ساتھ قلبی اُنس اور ذہنی مناسبت عطا فرمادی تھی اور نہ صرف یہ کہ اس کے فہم کے لیے میرے ذہن و قلب کے دروازے کھول دیئے تھے بلکہ اس کی تفہیم و تبلیغ کے لیے میری زبان کو بھی روایا<sup>(۱)</sup> کر دیا تھا، محض پیٹ کے ہاتھوں مجبور ہو کر یا جسم و جان کی صحت و خیریت کی خاطر میں نے اس راہ سے انحراف تو کجا<sup>(۲)</sup> اس کی ترجیحات (Priorities) میں کوئی رد و بدل بھی کیا تو میں یقیناً "میں ہوں اپنی شکست کی آواز!"----- اور یہ "وہ بد نصیب جو گر جائے اپنی آنکھوں سے!" کا مصدقہِ کامل بن کر رہ جاؤں گا۔ پھر اس معنوی خود کشی کے بعد محض حیوانی جلتوں کی خاطر اور ایک جدید طبی اصطلاح کے مطابق "Human Vegetable" کی صورت میں زندہ رہنا "چہ ضرور؟"<sup>(۳)</sup> گویا "نہ ہو مرنا تو جینے کا مزہ کیا!"----- کسی غیر معروف شاعر کے یہ دو اشعار مجھے بے حد پسند ہیں:

اک تصور کے حسِ معنی پر  
ساری ہستی لٹائی جاتی ہے  
زندگی ترکِ آرزو کے بعد  
کیسے سانسوں میں ڈھالی جاتی ہے

الغرض یہ تھی وہ اُدھیر بُن جس میں میں رمضان مبارک کے بعد شدت کے ساتھ بتلا ہو گیا تھا۔ کہ دل پہلی راہ کی جانب کھینچتا تھا اور توکل و تفویض کی راہ دکھاتا تھا تو نفس دوسرے راستے کی طرف رہنمائی کرتا تھا اور ساتھ ہی یہ "رشوت" بھی پیش کرتا تھا کہ سعودی عرب کی ملازمت اختیار کرلو، تխواہ بھی اچھی ملے گی اور عمرہ حج کی سہولت بھی میر رہے گی، اور حریمین کی نمازوں کے ذریعے اجر و ثواب کے انبار بھی جمع کئے جائیں گے، جن سے کسی نہ کسی حد تک دعوت و اقامۃ دین کی راہ سے پاپائی اختیار کرنے کی تلاشی بھی ہو جائے گی۔ واضح رہے کہ اس وقت تک سعودی عرب میں پاکستانی ڈاکڑوں کی مانگ بہت تھی!)

میں اسی فکر میں غلطان و پیچاں<sup>(۴)</sup> تھا، اور اس شش و پنج نے مجھے بالکل اس کیفیت سے

(۱) جاری (۲) کہاں (۳) کس قدر ضروری (۴) الجھا ہوا

دو چار کر دیا تھا جو حضرت معاذ ابن جبلؓ کے ان الفاظ میں بیان ہوئی ہے جو ایک حدیث میں وارد ہوئے ہیں، یعنی: ”قَدْ أَمْرَضَنِي وَأَسْقَمَنِي وَأَحْزَنَنِي“ (جس نے مجھے بیمار کر دیا ہے اور نہ ہال کر دیا ہے اور غمزدہ کر دیا ہے) حضرت معاذ ابن جبلؓ کے یہ الفاظ ایک طویل حدیث میں وارد ہوئے ہیں جسے احمدؓ، بزارؓ، نسائیؓ، ابن ماجہؓ اور ترمذؓ نے روایت کیا ہے اور امام ترمذؓ نے اسے حدیث حسن قرار دیا ہے!) کہ اچانک لندن سے برادر عزیز البصار احمد کی زور دار دعوت موصول ہوئی کہ آپ کے پاس حج تک کافی وقت ہے، کیوں نہ ایک چکر انگلتan کا لگالیں؟--- میرے دل نے بھی صلاح دی کہ زندگی کا اہم ترین اور مشکل ترین فیصلہ مسلسل ایک ہی فضا میں رہتے ہوئے کرنے سے بہتر ہے کہ ایک مختلف بلکہ مخالف ماحول میں قوتِ ارادی اور ذہن و قلب کی استقامت و مقاومت کو آزمالیا جائے۔--- چنانچہ فوراً پروگرام بن گیا۔--- اور برادر مصہیب حسن کی معیت میں دوسرا عمرہ ادا کرتے ہوئے جدہ آنا ہوا۔--- اور وہاں بھی انہی کی رہنمائی میں لندن کے لیے ویزا کے حصول اور پھرستے نکٹ کی تلاش کے مراحل طے ہوئے اور اگلباً ۱۹ دسمبر ۱۹۰۷ء کو میری لندن اور ان کی نیروں کی روانگی ہو گئی۔--- اور غالباً ۱۵ دسمبر کی سہ پہر کو جدہ ہی میں میرے اعصاب پر جوش دید باوپ چھلے دو ہفتوں کے دوران رہا تھا، اس کا ظہور اس طور سے ہوا کہ مجھے دفتراً اپنے ذہن میں ایک مہیب<sup>(۱)</sup> خلامحسوس ہوا اور میری یادداشت بالکلیہ جواب دے گئی۔ چنانچہ بالکل ایسے لگتا تھا جیسے میری نگاہوں کے سامنے کی چیزوں کے سوا ہر شے اور ہر ہات میرے ذہن سے او جھل اور حافظے سے محظی<sup>(۲)</sup> ہو گئی ہے۔ اس روز چند گھنٹے مجھ پر جس شدید الہم حسن میں گزرے اس کی یاد ہی سے مجھ پر لرزہ طاری ہو جاتا ہے۔--- اور میں اللہ کی پناہ مانگنے لگتا ہوں۔ میری اس کیفیت پر برادر مصہیب حسن بھی سخت پریشان ہوئے، تاہم وہ ہر طرح مجھے سکون پہنچانے کی کوشش کرتے رہے۔ اللہ کا شکر ہے کہ رات کی آمد کے ساتھ ہی یہ کیفیت ختم ہو گئی اور میں گویا دوبارہ دنیا میں آگیا۔

لندن میں میرا قیام و سط دسمبر ۱۹۰۷ء سے وسط جنوری ۱۷ء تک رہا تھا۔ واپسی پہلے مکرمہ

میں حاضری اور عمرے کی سعادت حاصل ہوئی، پھر مدینہ منورہ جانا ہوا اور بالآخر وہاں ہی سے حج کا احرام باندھ کر پھر حج کے لیے حاضری ہوئی۔

ایامِ حج میں میں اپنی اس الجھن کے بارے میں مسلسل غور کرتا رہا جس پر سونچ بچار کو میں نے اسی موقع کے لیے موخر کر دیا تھا۔ وہ الجھن یہ تھی کہ میں اللہ تعالیٰ کے فضل و کرم پر بھروسہ کرتے ہوئے اتنا بڑا فیصلہ کرتا رہا ہوں کہ حصول معاش کے واحد ذریعے یعنی مطب کو بند کر دیا جائے در آنحالیکہ دوسرا کوئی مریٰ<sup>(۱)</sup> اور محسوس مشہود ذریعہ سرے سے موجود نہیں ہے اور سوائے اللہ تعالیٰ کی رزاقیت پر ”اندھے“ اعتماد (BLIND FAITH) کے اور کوئی صورت نظر نہیں آتی۔۔۔۔۔ اور یہ بھی یقیناً اللہ تعالیٰ ہی کا فضل و کرم ہے کہ اس نے اس پر میرے دل کو مطمئن کر دیا ہے۔۔۔۔۔ لیکن ایک پہلو سے میرا یہ فیصلہ ”خلاف قرآن“ ہے، اس لیے کہ قرآن مجید نے انسان کی شعوری پختگی کی عمر چالیس سال قرار دی ہے بخوائے آیت قرآنی: ”حَتَّىٰ إِذَا بَلَغَ أَشُدَّهُ وَبَلَغَ أَرْبَعِينَ سَنَةً.....الْإِيمَانُ“<sup>(۲)</sup> (الاحقاف: ۱۵) اور میں اتنا بڑا اقدام اس وقت کر رہا ہوں جبکہ ابھی پورے انتالیس سال کا بھی نہیں ہوا۔

یہاں یہ وضاحت مناسب ہے کہ یہ آیہ مبارکہ اور اس کے حوالے سے یہ خیال کہ انسان کی نفیاتی اور شعوری پختگی کی عمر چالیس سال ہے، بہت عرصہ سے میرے ذہن میں موجود تھا۔۔۔۔۔ چنانچہ نومبر ۱۹۶۵ء میں جب والد صاحب مرحوم کا انتقال ہوا، اور اس صدمے کا غم ہلا کرنے کے لیے میں نے برادرم وقار احمد کی معیت میں وادی کاغان کا رخ کیا (جس میں میں اپنی ہلمسین کار میں وادی کاغان کے درمیانی مقام جریدتک پہنچ گیا تھا)۔۔۔۔۔ تو جاتے یا آتے ایک دن کا قیام ایبٹ آباد میں اپنے عزیز کے مکان پر ہوا۔۔۔۔۔ وہ نومبر کی ۲۶ تاریخ تھی اور مجھے اچانک یاد آیا کہ یہ بڑے بھائی انطہار احمد صاحب کا یوم پیدائش ہے۔ چنانچہ اس کے باوجود کہ ان دونوں میرے تعلقات ان سے خاصے کشیدہ<sup>(۳)</sup> تھے، میں نے ایبٹ آباد ہی سے انہیں ایک خط تحریر کیا تھا<sup>(۴)</sup> کہ: آج آپ انتالیس سال پورے کر کے چالیسویں میں داخل ہو گئے ہیں، اور یہی

(۱) جس کو دیکھ سکیں (۲) ترجمہ صفحہ 48 پر ملاحظہ کریں (۳) کھینچ ہوئے (۴) صفحہ 48 پر ملاحظہ کریں

از روئے قرآن انسان کی پنجتی کی عمر ہے، لہذا آپ ذرا اپنے ماضی اور حال پر دوبارہ نظر ڈالیں۔۔۔ اور غور کریں کہ عفو و شباب<sup>(۱)</sup> میں آپ نے تحریک اسلامی کا دامن کن جذبات اور احساسات اور کن عزائم اور امنگوں کے ساتھ تھا تھا۔۔۔ اور اب آپ پاکلیٰ کن مشاغل و مصروفیات میں منہمک<sup>(۲)</sup> ہیں!۔۔۔ اپنے اس خط میں بھی میں نے پوری آیہ مبارکہ درج کر دی تھی اور پھر لا ہو رواپسی پر ”یثاق“ کے خوشنویں صاحب سے اس کی خوشنما کتابت کرائے بھی ارسال کر دی تھی۔ اور بعد ازاں اس کا چرخہ ”یثاق“ میں بھی شائع کر دیا تھا۔ (اور اب بھی اس کا عکس اس تحریر کے ساتھ شائع کیا جا رہا ہے)

مزید برآں اسی آیہ مبارکہ کے حوالے سے میرے ذہن میں بعض اوقات یہ خیال بھی آتا تھا کہ بعض سابق داعیان و خادمانِ دین کی مساعی میں ثبات و استقلال کی کمی کا سبب بھی شاید یہی تھا کہ انہوں نے اپنی دعوت و تنظیم کا آغاز نیم پختہ عمر میں کر دیا تھا۔ چنانچہ آغاز تو بلاشبہ بُغُدریا وَن کے دل جس سے دہل جائیں وہ طوفان!۔۔۔ اور بُغُ آگ تھے ابتدائے عشق میں ہم!، والا تھا لیکن افسوس کہ انجام بھی بُغُ ہو گئے خاک، انتہا یہ ہے!“ سے مختلف نہ ہوا۔

یہی وجہ ہے کہ خود میں نے اُس وقت تک ایک ”داعی“ کی حیثیت سے سامنے آنے کے بارے میں سوچا بھی نہیں تھا۔ اور میں اپنی حیثیت واقعیت قرآن حکیم کے ایک ادنیٰ طالب علم یا زیادہ سے زیادہ خادم کی سمجھتا تھا۔۔۔ اور اُس وقت بھی میرے سامنے اصل مسئلہ کی نئی دعوت یا جماعت کے آغاز کا نہیں تھا، بلکہ صرف تعلیم و تعلم قرآن کی ہمہ وقت و ہمہ تن خدمت کے لیے مطب کو بند کر دینے کا تھا۔۔۔ لیکن چونکہ یہ بھی بجائے خود ایک بڑا فیصلہ تھا لہذا مجھے اس میں تردد اور تذبذب<sup>(۳)</sup> تھا کہ آیا مجھے چالیس سال کی عمر سے قبل اتنا بڑا اقدام کر گز رنا چاہیے یا نہیں؟

عرفات میں میں نے اس سلسلے میں اللہ تعالیٰ سے خصوصی دعا کی اور بار بار دعاء استخارہ کو دہرایا۔۔۔ لیکن تذبذب میں کوئی کمی نہیں آئی۔ لیکن واپسی پر ایک روز حرم میں بیٹھے ہوئے اچانک دماغ میں بھلی کونڈی اور دفعۃ یہ خیال دل میں آیا کہ قرآن کی تقویم قمری ہے، اور قمری سال ششی

(۱) جوانی کا آغاز (۲) مصروف (۳) بچپنچاہٹ

بِسْمِ اللّٰہِ الرَّحْمٰنِ الرَّحِیْمِ  
اللّٰہُمَّ بِسْمِہِ الرَّحْمٰنِ الرَّحِیْمِ عَزَّزْتَ مَنْ فِیْہٖ عَزَّزْتَنَا  
عَزَّزْتَ مَنْ فِیْہٖ عَزَّزْتَنَا

حَتَّیٰ

یہاں تک کہ

إِذَا بَلَغَ أَسْدَدَةً

جب وہ اپنی پوری چیز کی کوئی پختا ہے

وَبَلَغَ أَرْبَعِينَ سَنَةً

اور چالیس برس کا ہو جاتا ہے

قَالَ

تو کہتا ہے کہ

رَبِّ أَوْزَعْنِیْ أَنْ أَشْكُرَ نِعْمَتَكَ الَّتِي أَنْعَمْتَ عَلٰی وَعَلٰی وَالَّذِي  
اَسْمَرَ بِهِ بَرُورَ دُكَارٍ بِجَهَّهِ تَفْقِيْدٍ دَسَّ کِرْمَانَ اَنَّ الْعَامَاتَ كَافِرَكَارُوْنَ جَوَّتْنَےْ مجھ پر اور میرے والدین پر کے

وَأَنْ أَعْمَلَ صَالِحًا تَرْضَهُ

اور ایسے نیک اعمال کروں جو تجھے پسند ہوں

وَأَصْلِحُ حَرْثِيْ فِي دَرِيْرِيْ

اور میری اولاد کو میرے یہے بھلائی کا ذریعہ بنانا

إِنِّي تَبَتَّرَ إِلَيْكَ وَلَأَنِّي مِنَ الْمُسْلِمِيْنَ

میں تیری طرف رجوع کرتا ہوں ۔ اور ۔ میں فرما برداروں میں سے ہوں ।

(سورہ احقراف - آیت - ۱۵)

بڑے بھائی کی خدمت میں ۔ ۔ ۔ چالیسویں سالگرہ کے موقع پر

منجانب — خاکسار اسوارا تھیں عقی عمنہ

سال سے دس دن کے قریب چھوٹا ہوتا ہے۔۔۔۔۔ اب جو اپنی عمر کا حساب لگایا تو سارے عقدے  
ایک دم حل ہو گئے اس لیے کہ اس وقت سُمُشی حساب سے میری عمر انتالیس برس سے لگ بھگ  
ڈھائی ماہ کم تھی۔۔۔۔۔ گویا کہ قمری حساب سے میں تقریباً چالیس برس کا ہو چکا تھا!  
لہذا اسی وقت آخری فیصلہ بھی کر لیا اور اللہ سے عہد بھی باندھ لیا کہ: ”پور دگار! میں عہد کرتا  
ہوں کہ آج کے بعد سے اپنی تو انا نیوں یا اصلاحیتوں یا اوقات کا کوئی حصہ تلاشِ معاش میں صرف  
نہیں کروں گا۔۔۔۔۔ اور اپنے آپ کو ہمہ تن ہمہ وقت تیری کتاب پہنچن اور تیرے دین برق کی  
خدمت کے لیے وقف رکھوں گا۔۔۔۔۔ رہا میری اور میری اہل و عیال کی معاش کا معاملہ تو وہ کلیٰ  
تیرے پر دے ہے

سپردم بہ تو مایہ خویش را  
تو دانی حساب کم و بیش را!

---

فروری ۱۹۷۸ء سے ستمبر ۱۹۹۲ء

## ”وَوَجَدَكَ عَائِلًا فَأَغْنَى“

کاعنس، اور

”وَيَرُزُقُهُ مِنْ حِيلٍ لَا يَحْتِسِبُ“

کاظہ روز بوت

فروری ۱۹۷۸ء سے لے کر ان طور کی تحریر کے وقت تک (۱۰ ستمبر ۱۹۹۲ء) اور آئندہ جب تک اللہ تعالیٰ اس دنیا میں رکھے، یہ از روئے قرآن حکیم (سورۃ الاحقاف: ۱۵) میری زندگی کا شعوری بلوغ اور نفسیاتی پختگی کا دور ہے، جس کے شمشی تقویم کے مطابق ساڑھے اکیس، اور قمری حساب سے سوابائیں برس بیت چکے ہیں (اس لیے میری عمر اس وقت شمشی حساب سے ساڑھے ساٹھ برس اور قمری تقویم کے مطابق باٹھ برس ہو چکی ہے!) <sup>(۱)</sup> اور اگرچہ میری ذہنی اور قلبی کیفیت تو بہت سے رفقاؤ احباب کے علم میں ہے کہ کئی سال سے بالکل یہ ہے کہ کمر باندھے ہوئے چلنے کو یا سب یار بیٹھے ہیں بہت آگے گئے، باقی جو ہیں تیار بیٹھے ہیں!

اور واقعہ یہ ہے کہ ”مسنون عمر“ سے زیادہ کی تو ہر گز کوئی آرزو یا تمباہ خانہ قلب <sup>(۲)</sup> میں سرے سے موجود ہی نہیں ہے۔۔۔ ہاں آرزو ہے تو صرف یہ کہ اللہ جب بھی واپس بلائے اپنے خصوصی فضل و کرم سے، جواب تک بھی زندگی کے ہر سانس کے ساتھ شامل حال رہا ہے، یہ کیفیت بھی عطا فرمادے کہ ع ”چوں مرگ آید تسم بربل پ اوست“ <sup>(۳)</sup> وَمَا ذِلْكَ عَلَى اللّٰهِ

(۱) اور اب اس میں مزید سات سال کا اضافہ ہو چکا ہے۔ (۲) دل کا پوشیدہ خانہ (۳) جب موت آئے تو اس کے لبوں پر مسکراہٹ آ جاتی ہے۔

بِعَزِيزٍ! (ابراهیم 20، فاطر 17) تاہم وَمَا تَدْرِي نَفْسٌ بِاَيِّ اَرْضٍ تَمُوتُ، (قمن 34) کی طرح یہ بھی کسی کے علم میں نہیں ہے کہ واپسی کا اذن کب ہوتا ہے! بہر حال ان اکیس بائیس سالوں کے دوران---- میرے طبعی کسل،<sup>(۱)</sup> جسمانی ضعف اور ہمت کی کمی (بحمد اللہ پستنی نہیں!) کے باعث جو کوتا ہی اور تقصیر<sup>(۲)</sup> ہوئی اس کے لیے رپ جبار و قہار سے عفو<sup>(۳)</sup> و درگزر کا امیدوار ہوں، اس لیے کہ یہ ”وَسْعَتْ“ اور ”شاكله“ بندے کے لیے خالق کی جانب سے موبہوب (Given) ہوتا ہے، اور قیامت کے دن حساب کتاب اسی کی نسبت سے ہوگا، بخواجے: ”لَا يُكَلِّفُ اللَّهُ نَفْسًا إِلَّا وُسْعَهَا“ (البقرہ: ۲۸۶) اور ”لَا نَكْلُفُ نَفْسًا إِلَّا وُسْعَهَا“ (الانعام: ۱۵۲)، الاعراف: ۳۲، المؤمنون: ۲۲) اور ”قُلْ كُلُّ يَعْمَلُ عَلَى شَاكِلَتِهِ فَرَبُّكُمْ أَعْلَمُ بِمَنْ هُوَ أَهْدَى سَبِيلًا“ (بنی اسرائیل: ۸۳)

اسی طرح اس امر پر اللہ تعالیٰ کاشکرا داکرتے ہوئے کہ کسی شعوری اور ارادی ہوس جاہ<sup>(۴)</sup> اور طلب شہرت سے اس نے بچائے رکھا، اگر تحت الشعور یا الاشعور کی سطح پر ہوس اقتدار، طلب عزت، خودنمایی کی خواہش، ریا کاری کا جذبہ یا محض انجمن آرائی<sup>(۵)</sup> کا ذوق و شوق کار فرمارہا ہو---- تو اللہ تعالیٰ سے اس کا بھی خواستگار ہوں کہ اپنی شانِ غفاری و شماری کے طفیل عفو و صفح<sup>(۶)</sup>، اور غفر و ستر<sup>(۷)</sup> کا معاملہ کرے اور اس کا بھی کہا پنے پاس واپس بلانے سے پہلے پہلے میرے باطن کو ان آلو دگیوں<sup>(۸)</sup> سے پاک اور صاف کر دے: اللَّهُمَّ زَكِّ نَفْسِي فَإِنَّكَ خَيْرُ مَنْ زَكَّهَا--- اللَّهُمَّ طَهِّرْ قَلْبِي مِنَ النِّفَاقِ وَعَمَلِي مِنَ الرِّيَاءِ وَلِسَانِي مِنَ الْكَذِبِ وَأَعِينِنِي مِنَ الْخِيَانَةِ، فَإِنَّكَ تَعْلَمُ خَائِنَةَ الْأَعْيُنِ وَمَا تُخْفِي الصُّدُورِ! آمین یا رب العالمین!!

البته ایک بات جو بالکل ظاہر و باہر بھی ہے، اور اسی بنابر قابل تحقیق و توثیق بھی، وہ یہ ہے کہ میں پورے و ثوق اور اعتماد کے ساتھ کہہ سکتا ہوں کہ وسط فروری ۱۹۷۱ء سے لے کر آج تک میں

(۱) سنتی (۲) خط (۳) معانی (۴) مرتبے کالاچ (۵) مجلس سجانا (۶) معانی اور درگزر (۷) بخشش

اور پردہ پوشی (۸) ناپاکیوں

نے بھراللہ اپنے وقت کا کوئی لمحہ، اور اپنی قوت اور توانائی کا کوئی شمہ<sup>(۱)</sup> حصول معاش کے لیے صرف نہیں کیا (سوانیے ایک چند ماہ ایک یادو گھنٹے روازانہ کی جزوی "ملازمت" کے جواہیک مرتبہ پھر خاندانی مجبوری کے تحت ہوئی) بلکہ "جو کچھ اور جیسا کچھ" وہب حقیقی<sup>(۲)</sup> کی جتاب سے عطا ہوا تھا اسے امکانی حد تک، پورے کا پورا اسی کے کلام اور پیغام کی نشر و اشاعت، اور اسی کے دین کی دعوت، واقامت کی جدوجہم میں صرف کر کے گویا "جان دی، دی ہوئی اسی کی تھی!"، کے مصدق اسی کے قدموں میں ڈال دیا۔ اور "حق" نہ صرف یہ ہے کہ "حق ادا نہ ہوا" بلکہ یہ بھی کہ جس درجہ میں بھی ہوا محفوظ اسی کی توفیق سے ہوا: "وَمَا كُنَّا لِنَهْجَدَيْ لَوَّاً أَنْ هَدَانَا اللَّهُ"۔۔۔! (الاعراف: ۴۳) ہم بہاں تک نہیں پہنچ سکتے تھے اگر اللہ تعالیٰ ہی نے ہمیں نہ پہنچا دیا (ہوتا)

میری زندگی کے یہ اکیس بائیس سال (بلکہ دوبارہ لا ہو رفتہ ہونے کے بعد سے آج تک) کے ستائیں<sup>(۳)</sup> سال! کوئی ڈھکی چھپی شے نہیں ہیں، بلکہ بھراللہ ایک کھلی کتاب کی امانند ہیں۔ میں نے معروف معنی میں نہ کوئی "آپ بیتی"، آج تک لکھی ہے، نہ لکھنے کا ارادہ ہے، لیکن توفیق و تائید خداوندی سے جو کچھ مجھ سے، اس عرصے میں بن آیا ہے اس کا ذکر کتابوں میں بھی ہے (بالخصوص "عزم تنظیم" اور "دعوت رجوع ای القرآن کا منظر و پس منظر" میں جو مطبوعہ شکل میں موجود اور دستیاب ہیں، اور تنظیم اسلامی کی "روادوں" میں جو فی الوقت دستیاب ہیں) اور "میثاق" اور "حکمت قرآن" کے فائلوں پر مستزد اتعبد اسمی اور بصری کیسٹوں میں بھی۔۔۔ اور سب سے بڑھ کر انجمن ہائے خدام القرآن، قرآن اکیڈمیوں، قرآن کارخانجہ اور قرآن آزاد یورپی ایسی ٹھوس حقیقتوں کی صورت میں بھی ہے اور تنظیم اسلامی اور تحریک، خلافت کی معنوی لیکن، فعال، اور متحرک حقیقتوں کی شکل میں بھی۔۔۔ لہذا مجھے، یہاں اپنی "کارگزاری" کے کمزد کرے کی کوئی حاجت، نہیں، چنانچہ اس وقت اس اکیس بائیس سالہ دور کے، یا وے میرا مجھے اپنے معاشی حالات اور (ایلی) معاملات کا ذکر کرنا ہے، تاکہ ایک جانب "يَجْعَلُ لَهُ مَغْرِبَ جَنَاحًا وَ يُوْزَقُهُ مِنْ حَيْثُ لَا

(۱) بہت قلیل مقدار (۲) حقیقی عطا کرنے والا (۳) جواب لگ بھگ پنیتیس سال بن چکے ہیں۔

یَعْتَسِبُ” (الطلاق: ٣-٢) کی تفصیل سامنے آجائے اور دوسری جانب میرے معاشی معاملات کے بارے میں جو غلط فہمیاں پیدا ہوئیں یا کرداری گئیں ان کی وضاحت اور ازالہ<sup>(۱)</sup> ہو جائے۔ (چنانچہ یہی پہلو تھا جس کے پیش نظر ۸۸ء والی تحریر کی اشاعت پر خطمِ اسلامی کے بعض اہم رفقاء نے زور دیا تھا، جبکہ خود میں مذبب ہو گیا تھا!)

----- میں نے جب وسط فروری ۱۷ء میں مطب کے خاتمے اور ہمہ وقت دین کی خدمت کے لیے وقف ہو جانے کا فیصلہ کیا، اس وقت میری کل ”مالی کائنات“ یہ تھی:

(ا) کرشن نگر لاہور میں دس مرلے کا ایک دمنزلہ مکان جو پانچ سال قبل ۲۵۰۰۰/- میں خرید کیا تھا۔ لیکن اب کچھ مرمت اور اضافی تعمیر (جس کا ذکر پہلے ہو چکا ہے) اور گرانی یا افراط ازد کے باعث اس کی قیمت ڈیڑھ لاکھ ہو چکی تھی۔

(ii) منگری میں لگ بھگ بارہ مرلے کے اس مکان کی ”نصف ملکیت“ جوالاث تو والد صاحب کے نام ہوا لیکن محکمہ بحالیات کو اس کی قیمت میں نے اور بھائی انٹھا رنے ادا کی تھی۔

(iii) مطب کا ساز و سامان، فرنیچر اور کچھ ادویات کا اتنا ک۔

(iv) ”دارالاشاعت الاسلامیہ“ کا کتابوں کا اتنا ک جس کی قیمت کا اندازہ چالیس پچاس ہزار کے لگ بھگ ہوگا۔

(v) گھر کا ساز و سامان ---- اور اہلیہ کا کچھ زیور --- اور

(vi) چند ہزار روپے نقڈ جو گھر یا اخراجات کے لیے چند ماہ تک کفایت کر سکتے تھے!

----- ۲ حج سے واپس آتے ہی میں نے دو کام فوری طور پر بلاکسی تاخیر کے کیے:

(ا) ادویات اور مطب کا کچھ سامان فروخت کر دیا۔۔۔ اور کچھ فرنیچر بعض احباب کو ہدیہ کر دیا اور اس طرح گویا مطب کی واپسی کی ”کشتیاں“، فوری طور پر جلا دیں۔

(ii) دو بچیاں جو پرائمری اسکول میں زیر تعلیم تھیں انہیں اسکول سے اٹھایا۔ اور ان کے لیے صرف گھر یا تعلیم پر تقاضہ کر لی۔ تاکہ (ا) اخراجات کی کمی ہو۔ اور (ب) اسکولوں کے عام چلن اور

(۱) مٹاوینا، دور کرنا

فیشن اور خصوصاً استانیوں کے عمومی رجحانات سے اثر پذیر نہ ہوں۔ (دونوں بڑے بیٹھے اُس وقت سنٹرل ماؤنٹ ہائی اسکول میں زیر تعلیم تھے اور ان کے معاشی مستقبل کے لیے دینیوی تعلیم ناگزیر تھی۔)

۳۔۔۔ اور اس کے بعد جس کامل یکسوئی کے ساتھ دعوتِ تعلم و تعلیم قرآن اور تحریک رجوع الی القرآن کو آگے بڑھانے میں ہمہ وقت اور ہمہ تن منہمک ہوا، اس کی رو داد ”دعوت رجوع الی القرآن کا منظر اور پس منظر“، نامی تالیف میں تفصیل موجود ہے۔۔۔ بہر حال اس کا یہ ٹھوس نتیجہ تو ظاہر ہی ہے کہ ایک ہی سال میں ”مرکزی انجمن خدام القرآن لاہور“ کا قیام عمل میں آگیا۔

۴۔۔۔ معاشی اور مالی اعتبار سے ”فتح باب“<sup>(۱)</sup> کی پہلی صورت یہ سامنے آئی کہ غالباً وسط ۲۷ء میں برادرم اقتدار احمد میرے پاس آئے اور انہوں نے کہا کہ ”میں آپ کے ساتھ تعاون کا خواہشند ہوں!“۔۔۔ جس پر محمد اللہ میں نے ان سے یہی کہا کہ ”اگر تم یہ تعاون صرف بھائی ہونے کے ناتے کرنا چاہتے ہو تو میری غیرت کو گوارانہیں ہے۔ لیکن اگر میرے مشن میں شرکت کے خواہاں ہو تو جو تعاون کرو گے قبول ہو گا!“۔۔۔ اس پر جب انہوں نے کھلے دل، اور واضح الفاظ میں یقین دلایا کہ صورت واقعیّاً دوسرا ہی ہے تو میں نے ان کے تعاون کو قبول کرنے کی ہامی<sup>(۲)</sup>

بھری۔۔۔ چنانچہ انہوں نے:

(ا) ایک جانب اپنی ایک نئی کمپنی (احمد سنکریٹ لمیڈیا) میں، جس کے تحت ایک کارخانہ لگایا جا رہا تھا، کچھ حصہ اپنی جانب سے میرے نام کر دیئے۔۔۔ اور اس کے سالانہ منافع وغیرہ کے حساب میں مجھے (غالباً) پندرہ سورو پے ماہوار ادا کرنا شروع کر دیا۔ (کچھ حصے کے بعد ان کا یہ مہاہنہ ”زیر تعاون“ دو ہزار تک بڑھ گیا۔)

(ب) دوسرا جانب جیسے ہی مرکزی انجمن خدام القرآن لاہور کا مجوزہ خاکہ سامنے آیا اسکے ”موسیٰ“<sup>(۳)</sup> میں شرکت اختیار کر لی۔ (انجمن میں محمد اللہ اسی حیثیت سے عزیزم وقار احمد سلمہ بھی شامل ہو گئے۔ چنانچہ بعد میں جب موسیٰ انجمن کے نام حروفِ تہجی کی ترتیب سے

(۱) دروازہ کھلننا (۲) اقرار کرنا (۳) بنیاد رکھنے والے

درج ہوئے تو یہ خوبصورت شکل سامنے آئی کہ اول نام برادرم اقتدار احمد کا نام اور آخر عزیزم وقار احمد کا۔۔۔۔۔ شاید یہی حکمت ہواں میں کہ اللہ تعالیٰ نے ہم سب بھائیوں میں صرف ایک نام ”واو“ سے شروع کرایا! بعد میں برادرم اقتدار احمد مع جملہ اہل دعیال تنظیم اسلامی میں بھی شامل ہو گئے!

5۔۔۔۔۔ انجمن کے قیام کے بعد تو صورت حال یکدم اور یکسر تبدیل ہو گئی اور میں اچھا بھلا خوشحال ہی نہیں، اچھا خاصاً ”سرماہی دار“ بن گیا۔ اس لیے کہ:

(ا) ”دارالاشاعت الاسلامیہ“ کی بساط پیٹ دی گئی۔ اور اس کا پورا اسٹاک مکتبہ انجمن نے خرید لیا۔ جس سے میرا نجmed سرمایہ وagnzdar<sup>(۱)</sup> ہو گیا!

(ii) انجمن نے میرے اصرار کے علی الرغم<sup>(۲)</sup> مجھے ۱۲۔ افغانی روڈ سمن آباد پر واقع اپنے مرکز میں ”رہائش، بجلی، پانی، گیس اور فون کی سہولیات مفت“ ہم پہنچا دیں (انجمن کے ذمہ دار حضرات بالخصوص شیخ محمد عقیل اور چودھری نصیر احمد درک<sup>(۳)</sup> تو اس پر بھی مصر تھے کہ میں ایک مہمانداری الاؤنس بھی قبول کروں۔۔۔۔۔ لیکن میں نے اسے منظور نہیں کیا) چنانچہ میرے ذاتی مکان واقع کرشن نگر کا کرایہ میری صافی (NET) آمدی بن گیا۔ (یہ پہلے بھائی اظہار کا دفتر رہا۔ پھر کچھ عرصہ بھائی اظہار اور برادرم اقتدار کے مشترک کار و بار کا دفتر رہا۔ اور بعد ازاں برادرم اقتدار کے پاس رہا۔)

6۔۔۔۔۔ اس سے قبل میرے حلقة ہائے درس قرآن کے نقل و حرکت کی سہولت کے لیے ایک سوزوکی وین (VAN) کی خرید کا معاملہ اس طور سے ہو چکا تھا کہ اس کے لیے دس ہزار روپے عزیزم وقار احمد نے دیے تھے اور پانچ پانچ ہزار روپے برادرم ڈاکٹر محمد یقین، ڈاکٹر ظہیر احمد، اور ڈاکٹر نسیم الدین خواجہ نے Contribute کیے۔

7۔۔۔۔۔ اسی اشنا میں میں نے اپنے منتظری والے مکان کا حصہ بھی بھائی اظہار کے ہاتھ فروخت کر دیا!

(۱) کھانا، چھوڑ دینا (۲) باوجود (۳) مرحوم و مغفور

-----۸ اس طرح ”مطب بند کر دو گے تو کھاؤ گے کہاں سے؟“ کی آزمائش جو لگ بھگ دوسال تک نہایت خوفناک اور لا نیخل<sup>(۱)</sup> صورت میں درپیش رہی تھی، دیکھتے ہی دیکھتے ایک ڈیڑھ سال ہی کے اندر اندر اس طرح تحلیل ہو کر رہ گئی کہ اگر یہ کسی اور کے ساتھ ہوا ہوتا اور وہ مجھے اس کی تفصیل سناتا تو خود میں اسے شک و شبہ کی نگاہ سے دیکھتا۔

-----۹ چنانچہ وہ دن اور آج کا دن میں محمد اللہ عہد حاضر کی جملہ سہولتوں سے بقدر ضرورت بہرہ ور ہوں، چنانچہ متذکرہ بالا جملہ سہولتیں بھی مجھے مسلسل حاصل رہیں، اور چار پہیوں والی سواری بھی ہمیشہ مستیاب رہی، او ان میں سے کسی چیز کی کسی کے باعث میرے کام میں کبھی کوئی رکاوٹ حائل نہیں ہوئی۔ ”اک بندہ عاصی<sup>(۲)</sup> کی اور اتنی مدارا تیں!“،<sup>(۳)</sup> کے اس ذاتی تجربہ کے بعد بھی اگر مجھے اللہ کی ربو بیت اور اسکی ”یَرْزُقُهُ مِنْ حَيْثُ لَا يَحْتَسِبُ“، والی شان پر یقین اور وثوق نہ ہو تو ٹف<sup>(۴)</sup> ہے مجھ پر اور میرے قلب و ذہن پر!!

-----۱۰ البتہ اس امر کی وضاحت ضروری ہے کہ میں نے اپنے کھانے پینے اور رہن ہمن کے معیار کو کبھی لوئر میڈل کلاس کی سطح سے آگے نہیں بڑھنے دیا۔ اور اس معاملے میں میں اپنے خیال کے مطابق تو ”الْقَصْدُ فِي الْفُقْرِ وَالْغُنْمِ“<sup>(۵)</sup> پر عمل پیرا رہا ہوں، لیکن دیکھنے والوں کو شاید ”بخل“<sup>(۶)</sup> کا بھی خیال ہوا ہو، چنانچہ ان وضاحتوں میں غالباً کوئی حرج نہیں ہے کہ (ا) میرے گھر میں ”دوسرے سالن“ اور ”سویٹ ڈش“ کا تصور صرف کسی مہمان داری یا تقریب کے ساتھ وابستہ ہے، ورنہ عام طور پر صرف ایک سالن پکتا ہے۔ (ii) میں نے ۵۵ء کے بعد سے آج تک ایک پیسہ بھی ”فرنچیز“ پر خرچ نہیں کیا۔ اور آج بھی ہمارے یہاں وہی پلنگ زیر استعمال ہیں جو میں نے ۵۵ء میں بنوائے تھے۔ چنانچہ میرے گھر میں کوئی جدید ”BED“ نہیں ہے۔ اور میں خود اس پلنگ پر سوتا ہوں جو ۵۵ء میں بنوایا تھا۔ پہلے اس میں نوار لگی ہوئی تھی۔ جب وہ بوسیدہ ہو گئی تو اسی چار پائی پر لکڑی کا تختہ جڑ والیا گیا اور وہی میری ”استراحت گاہ“ ہے۔۔۔ یہ لکڑی کا

(۱) جو حل نہ ہو سکے (۲) گناہ گار (۳) خاطر تواضع (۴) افسوس (۵) میانہ روی ناداری میں اور

دولتمندی میں۔ (۶) کنجوس

میری کمر کی تکلیف کے اعتبار سے بھی ضروری تھا! --- وَقُسْ عَلَى ذِلْكَ<sup>(۱)</sup> !! بہر صورت میں نے یہ احتیاط ہمیشہ برتوی کہ اپنے گھر یا خراجات اپنی "ذاتی آمدنی" (جو ایک عرصہ تک کرشن گنروالے مکان کے کرایہ پر مشتمل تھی) کے اندر اندر محدود رکھے، اور جو "تعاون" برادرم اقتدار احمد کی جانب سے ہوتا رہا اسے جمع کرتا رہا (۱) اس نیت کے ساتھ کہ اگر کبھی انجمن یا تنظیم کو کوئی ہنگامی ضرورت پیش آتی تو اس میں صرف کردوں گا --- اور (۲) اس خیال کے تحت کہ اگر برادرم اقتدار احمد کے مزاج میں تبدیلی آجائے اور تعاون کا یہ سلسلہ بند ہو جائے تو مجھے اپنے ذاتی اخراجات میں کمی کرنا دشوار نہ ہو جائے !

۱۱۔ ۱۹۷۵ء میں تنظیم اسلامی کا قیام عمل میں آگیا اور اس میں شمولیت کی شرائط میں انگم تکمیل وغیرہ کے معاملات میں بھی شدید پابندیاں عائد ہو گئیں تو میں نے برادرم اقتدار احمد سے کہہ دیا اب میں احمد کنگریٹ کا حصہ دار نہیں رہ سکتا۔ چنانچہ انہوں نے مجھے ان حصص کی نقد قیمت ادا کر دی جس سے (۱) ماذل ٹاؤن میں ایک کنال کا قطعہ زمین خرید لیا گیا۔ اور (۲) میری چار پہیوں والی سواری کی سطح بھی سوزوکی وین سے بلند ہو کر ٹو یو ٹاکرولا کو پہنچ گئی۔

۱۲۔ اسی زمانے میں بھائی اظہار احمد اور برادرم اقتدار احمد کا دوبارہ کاروباری اشتراک ہوا اور اس میں برادرم اقتدار کے مطالبے پر ازسر نسب بھائی جمع ہوئے تو میں نے حصہ داری اور ڈائریکٹری سے تو کچھ سابقہ تجربے، اور کچھ تنظیم اسلامی کی پابندیوں کی پنا پر معدودت کر لی، البتہ ایک یا دو گھنٹے روزانہ کی جزوی ملازمت قبول کر لی۔ جس کا مشاہرہ چار ہزار روپے ماہانہ مع "ڈرائیور سمیت کار" تھا۔ اور اس طرح یہ چند ماہ ایک طرح کی "عیاشی" میں بس رہوئے۔

۱۳۔ آج سے چار پانچ سال قبل جب برادرم اقتدار احمد نے بھی اپنا نیا دفتر (واقع لوڑ مال) تعمیر کر لیا تو میرے کرشن گنروالے مکان کا مسئلہ اٹھ کھڑا ہوا۔ میں اسے کسی دوسرے شخص کو کرائے پر دے کر مستقل در دسرا مول لینے پر آمادہ نہیں تھا، لہذا کچھ عرصے تک تو برادرم اقتدار احمد اسے خالی رکھ کر بھی کرایہ ادا کرتے رہے لیکن پھر میرے کہنے پر انہوں نے اسے فروخت

(۱) اور اسی پر قیاس کرلو۔

کر دیا (اس معاملے میں بھی یہ واقعہ بہت سبق آموز ہے کہ میں نے ان سے کہا تھا کہ میں اس مکان کے چھ لاکھ روپے لوں گا، چنانچہ انہوں نے گاہک سے اتنی ہی رقم میں سودا طے کر لیا۔ لیکن جب رجڑی کا مرحلہ آیا تو خریدار نے اشامپ ڈیوٹی کے خیال سے کم قیمت کی رجڑی کرانی چاہی، جس پر میں نے انکار کر دیا۔ اور اس طرح برادرم اقتدار احمد درمیان میں پھنس گئے کہ ایک جانب مشتری سے وعدہ کر لیا تھا اور دوسری جانب باع<sup>(۱)</sup> (یعنی مجھ سے چھ لاکھ کی کٹھن<sup>(۲)</sup> تھی)۔ چنانچہ انہوں نے رجڑیشن فیس میں غالباً چالیس ہزار روپے اپنی جیب سے ادا کر کے پورے چھ لاکھ ہی کی رجڑی کرانی۔ چنانچہ اتنی رقم کی رجڑی کرشن نگر کے دس مرلے کے مکان کی شاید ہی کبھی کوئی اور ہوتی ہو۔!)

۱۴— ماذل ٹاؤن کا متذکرہ بالا ایک کنال کا پلاٹ۔ اور کرشن نگر کے مکان کے حاصل شدہ چھ لاکھ روپے اب قرآن اکیڈمی کے بال مقابل واقع مکان کی صورت اختیار کر چکے ہیں جو دو منزلوں میں تین تین کروں کے چار فلیٹوں کی صورت میں ہے جو میں نے اپنے چاروں بیٹوں کو ہبہ<sup>(۳)</sup> کر دیئے۔ (اگرچہ ماذل ٹاؤن سوسائٹی میں غالباً پورا مکان عزیزم عارف کے نام ہے۔) ۱۵— لیکن اس کی تفصیلی اور عملی صورت یہ ہوئی ہے کہ جو رقم میرے پاس برادرم اقتدار کے ”ماہانہ زرِ تعادن“ کے ذریعے جمع ہوئی تھی اس سے میں نے اپنی پانچوں بیٹیوں کے نام ان، ہی کی ایک فیکٹری میں حصہ خرید دیئے (جس کے بارے میں انہوں نے یہ فیصلہ واضح طور پر کر لیا تھا کہ اس کے حسابات بالکل درست رکھے جائیں گے، خواہ کچھ بھی ہو جائے!) اور ان کی مالیت سے دگنی رقم تو میں نے متذکرہ بالافلیٹوں کے ضمن میں بیٹوں کو بھی ہبہ کر دی تھی، بقیہ ان کے ذمہ قرض تھا، جو وہ اب قطع واردا کر رہے ہیں جس سے میرا گھر بیلوخرچ چل رہا ہے!

۱۶— قیامت کے روز جو پانچ سوال (ایک حدیث کی رو سے) ہر انسان سے کئے جانے والے ہیں ان میں سے دو مال سے متعلق ہوں گے یعنی ”وَعَنْ مَالِهِ مِنْ أَيْنَ اكْتَسَبَهُ وَفِيمَا أَنْفَقَهُ“ کہ کہاں سے کمایا تھا اور کہاں خرچ کیا۔ اللہ تعالیٰ اس دن کے حساب کی سختی سے بچا

کر ”حَسَابًا يَسِيرًا“ کے دامن میں پناہ دے دے----تاہم اپنی دعوتی، تحریکی اور تنظیمی زندگی کا یہ ”حساب کم و بیش“ آج اس لیے علی رؤس الاشہاد <sup>(۱)</sup> پیش کر دیا کہ (ا) اپنوں کے دلوں میں وسوسہ اندازی کا موقع شیطان کو حاصل نہ رہے۔ (ii) غیروں اور دشمنوں کو بھی جھوٹی الزام تراشی اور تہمت طرازی <sup>(۲)</sup> پر کچھ شرم تو محسوس ہو!

بہر حال اپنے اور غیر سب کا انکھوں کرن لیں: اس پوری دنیا میں متذکرہ بالامکان کے سوا جواب اصلاً میرے بیٹوں کی ملکیت ہے، میرا نہ کوئی مکان ہے نہ دکان، نہ کوئی پلاٹ ہے نہ فلٹ، نہ کسی کمپنی میں کوئی حصہ ہے نہ کسی بھی قسم کے دوسرے حصے، نہ میرے پاس کوئی سرٹیفیکیٹ ہیں نہ بانڈز----اور میری کل جائیداد یا تو گھر کا ساز و سامان ہے، یا ایک پرانی کار! بینک میں میرے واحد ذاتی (کرنٹ) اکاؤنٹ میں آج کی تاریخ میں کل ۸۲۳۷ روپے جمع ہیں، <sup>(۳)</sup> اس کے علاوہ اہلیہ کے پاس بھی صرف کچھ تھوڑی سی پس انداز <sup>(۴)</sup> کی ہوئی نقدی ہے، اور پانچ تو لے سے بھی کم سونے کا زیور! <sup>(۵)</sup> مزید برآں، اب کوئی ماہانہ ”زریعتاون“ بھی کسی بھائی کی جانب سے مجھے نہیں ملتا!!

الحمد للہ کہ بروقت یاد آگیا---دو ”جائیدادیں“ ایسی بھی ہیں جو قانوناً میری ”ملکیت“ ہیں لیکن حقیقت میں ”وقف“ ہیں اور میں ان کا صرف متولی <sup>(۶)</sup> ہوں:-  
 (۱) گڑھی شاہو میں واقع عمارت جس میں تنظیم اسلامی کے مرکزی دفاتر بھی قائم ہیں اور میرے داماد ذاکر عبد الحافظ کی رہائش بھی (اس کا پلاٹ مجھے عبدالواحد نے ہبہ کیا تھا اور اس کی تعمیر میں

(۱) گواہوں کے رو برو، اعلانیہ (۲) الزام لگانا (۳) اور آج ۲۱ فروری ۲۰۰۴ء کو وہ بھی صرف۔ ۱۳۵۹۔  
 گئے ہیں۔ (۴) بچی ہوئی (۵) اور وہ بھی حال ہی میں سب سے چھوٹے بیٹے عزیزم آصف حمید کی جانب سے ان کی ولہن کی خدمت میں پیش ہو چکا ہے! چنانچہ اب محمد اللہ میری اہلیہ کے پاس بھی سوائے کانوں کی منظری باليوں اور ہاتھوں کی دو چوڑیوں کے اور کوئی طلاقی زیور نہیں ہے۔! (۶) تنظیم

اگرچہ بعض دوسرے رفقاء نے بھی حصہ لیا، لیکن اس میں غالب حصہ صرف برادرم اقتدار احمد ہی کا تھا)۔ اور (ii) کراچی میں فلیٹ نمبر ۱۱۔ داؤد منزل، فریئر روڈ، جس میں تنظیم اسلامی حلقہ سندھ کا دفتر قائم ہے۔ جس کی ملکیت ”تام“ نہیں، صرف پیڑی کی مالیت تک محدود ہے۔ اس کی خرید میں بڑی رقم سینٹھ عثمان صاحب کی تھی جس کا وعدہ انہوں نے مجھ سے ٹورنٹو (کینیڈا) میں کیا تھا۔ کچھ حصہ بعض رفقاء تنظیم کا تھا اور کچھ خرچ اس پرائیویٹ اکاؤنٹ سے ہوا تھا جس کا ذکر نمبر ۱۹ میں ہوا ہے!

----- ۱۸ یہ بیان نامکمل بھی رہے گا، اور حق تلفی بھی ہو گی اگر عزیزم وقار احمد دسلّم کے مالی تعاون کا بھی ذکر یہاں نہ ہو جائے۔ کاروباری اعتبار سے ان کی زندگی میں اس اعتبار سے بہت ”آمد و رفت“<sup>(۱)</sup> رہی ہے کہ میرے Q.C.C<sup>(۲)</sup> سے علیحدہ ہو جانے کے بعد کچھ عرصہ وہ برادرم اقتدار کے ساتھ رہے، پھر کچھ عرصہ بھائی اظہار کے ساتھ رہے، پھر دوبارہ اقتدار کے پاس آگئے، پھر دوسری بار کے کاروباری اشتراک میں شامل ہو گئے، اور بھائی اظہار اور اقتدار کی علیحدگی کے بعد ایک بار پھر کچھ عرصہ بھائی اظہار کے ساتھ رہے اور پھر بالآخر بالکل آزاد ہو گئے۔۔۔ ان مختلف ادوار میں ان کے میرے ساتھ تعاون کی صورتیں رہیں۔ مثلاً (a) میرے ۱۷۔ ۷۰ء کے آمد و رفت حجاز مقدس کا ملکت انہوں نے ہی خریدا تھا، (ii) جیسے کہ پہلے بیان ہو چکا ہے پہلی سو زو کی دین کی خرید میں دس ہزار ان کے شامل تھے۔ (iii) پھر میرے تنظیم اسلامی کے سلسلے میں طویل اسفار<sup>(۳)</sup> کے لیے نسان و میگن بھی ڈیڑھ لاکھ روپے میں انہوں نے ہی خرید کر دی تھی (وہ خود بھی تنظیم میں شامل تھے!) (v) اس کے بعد مختلف موقع پر وہ کچھ زکوٰۃ کی رقم مجھے دیتے رہے تاکہ اپنی صواب دید<sup>(۴)</sup> کے مطابق ان کے وکیل کی حیثیت سے خرچ کر دوں (v) اب آخر میں میری پرانی ٹویٹا کا رکون بتا بہتر کار سے تبدیل کرنے کے لیے بھی انہوں نے ایک لاکھ روپیہ پیش کیا تھا جو میں نے قبول کر لیا تھا! (اگرچہ بالفعل اس کا بڑا حصہ میرے اور اہلیہ کے حج پر صرف ہوا۔)

---

(۱) آنا جانا (۲) قریشی نسٹر کشن کمپنی (۳) سفر کی جمع (۴) مصلحت

۔۔۔۔۔ ۱۹ ایک مزیداً ہم بات یہ کہ عزیزم وقار کی طرح بعض دوسرے حضرات بھی کچھ رقوم  
گئے خالص ذاتی طور پر دیتے رہے ہیں کہ اپنی صوابدید کے مطابق دین کے کام میں خرچ کر دوں،  
ہن کے ذریعے میں بعض رفقاء و احباب کی ذاتی ضرورتیں بھی وقایتو قتاً پوری کر دیتا ہوں، اور بعض  
حضرات کے لیے قرض حسنہ کی صورت بھی اختیار کرتا ہوں۔ اور اس کا کل حساب ذاتی طور پر  
بھرے ہی پاس ہے جس کا نہ انہم خدام القرآن سے کوئی تعلق ہے نہ تنظیم اسلامی سے۔

۔۔۔۔۔ ۲۰ مالی حساب کتاب کے ضمن میں یہ آخری بات بھی ہرگز کم اہم نہیں ہے کہ میرے  
ہر دن پاکستان اسفار پر جو بہت سے لوگوں کے لیے صرف جیان کن، ہی نہیں مرعوب کن<sup>(۱)</sup> بھی  
ہیں آج تک کوئی ایک پیسہ بھی انہم خدام القرآن لا ہو رکا صرف ہوا ہے نہ تنظیم اسلامی کا۔۔۔۔۔ یہ  
سارا خرچ وہ لوگ برداشت کرتے ہیں جو مجھے مدعو کرتے ہیں!۔۔۔۔۔ اسی طرح میرا آج تک نہ کوئی  
خ سرکاری خرچ پر ہوا ہے نہ عمرہ، مزید برآں ان پر کبھی کوئی رقم نہ تنظیم کے بیت المال سے خرچ  
ہوئی ہے نہ انہم کے، بعض جج اور اکثر عمرے تو امریکہ جاتے آتے بغیر کسی اضافی خرچ کے  
اوے گئے اور صرف ایک بار ایک سفرِ حجاز کلیٹیٰ ایک رفیق ڈاکٹر شجاعت علی برلنی کے خرچ پر ہوا! اس  
لیے کہ اس کے لیے خصوصی دعوت ذاتی طور پر ان ہی کی جانب سے تھی!<sup>(۲)</sup> اس معاملے میں اللہ  
 تعالیٰ نے مجھے اپنے فضل و کرم سے جس درجہ بچائے رکھا ہے، اس کی ایک نمایاں مثال یہ ہے  
کہ ۸۰، میں، میں امریکہ میں تھا جب سابق صدر پاکستان جنرل ضیاء الحق مرضوم کا O.N.U کی  
جنرل اسمبلی سے خطاب کا پروگرام بننا۔ انہوں نے سفارت خانوں کے ذریعے مجھے تلاش کرائے یہ  
لیام (جو مجھے مانزراں، کینیڈا میں ملا) دیا کہ آپ امریکہ ہی سے سرکاری وفد میں شرکت پسند  
کریں گے یا واپس آ کر یہاں سے شرکیں ہو سکیں گے۔ جس پر میرا جواب تھا ”کسی صورت میں  
ہی نہیں!“۔۔۔۔۔ چنانچہ میں اس اجلاس میں ”سامع“ کی حیثیت سے تو موجود تھا لیکن ”سرکاری  
اللہ“ کے رکن کی حیثیت سے نہیں!

۔۔۔۔۔ ۲۱ اوپر چونکہ آخری کالفاظ استعمال کر چکا ہوں، لہذا اب اسے تتمہ<sup>(۳)</sup> قرار دے لیں کہ

(۱) مبتدا کرنے والی (۲) اسی طرح کا ایک سفر جنوری ۱۹۷۲ء میں تنظیم اسلامی کی ایک رفیقة مسٹر شوکت

الم صاحب کی دعوت اور خرچ پر ہوا۔ (۳) بقیہ، زائد حصہ

میں نے انجمن خدام القرآن لاہور سے جو سہولتیں حاصل کیں وہ کلیتیہ یک طرف نہیں ہیں، اس لیے کہ مکتبہ انجمن کو جو نفع میری تصنیف اور تالیفات اور آڈیو اور ویڈیو کیمپنیوں کے ذریعہ ہوتا رہا ہے وہ انجمن کے حسابات سے معلوم کیا جاسکتا ہے۔ اور اس حساب میں کبھی کوئی ایک پیسہ بھی میں نے وصول نہیں کیا۔ اور محمد اللہ میری کسی راہیٹی<sup>(۱)</sup> کی کوئی وراثت ایسی نہیں ہے جو میری اولاد کو فتق ہو!

ایک مزید تر یہ یہ کہ ---- میں نے شادی بیاہ کی رسومات کے خلاف جو جہاد شروع کیا اس کا یہ نقد فائدہ مجھے حاصل ہوا ہے کہ اپنی کسی بچی کی شادی پر مجھے ایک پیسہ بھی خرچ نہیں کرنا پڑا (سوائے اطلاع عام کے لیے جو اخباری اشتہار شائع کیا گیا اس کے رعایتی معاوضے کے!) --- البتہ بیٹوں کی شادیوں پر مہر اور ولیمہ دونوں پر کچھ خرچ ہوا، جس کا انتظام دونوں بڑے بیٹوں یعنی عزیزم ڈاکٹر عارف رشید اور عزیزم حافظ عاکف سعید سلمہما کے سلسلے میں تو اللہ تعالیٰ نے پاکستان ٹی ولی کے ذریعے کر دیا تھا۔ (اگرچہ یہ واضح رہے کہ ٹی ولی پروگراموں کا یہ معاوضہ جبری تھا، ورنہ میرا مطالیبہ یہ تھا کہ مجھے کوئی معاوضہ نہ دیا جائے، لیکن جب بات یہاں تک پہنچ گئی کہ اس صورت میں پروگرام ہو ہی نہیں سکتا تب مجھے ماننا پڑا۔ اور یہ غالباً اس بناء پر تھا کہ اس صورت میں وہ پروگرام میری ملکیت قرار پاتے جو کار پردازان<sup>(۲)</sup> ٹی ولی کا روپوریشن کو منظور نہ تھا) اسی طرح تیرے بیٹے یعنی حافظ عاطف و حیدر سلمہ کی شادی کے زمانے میں بھی یہ بالکل اچانک اور خالص غیر متوقع اور غیر مترقب<sup>(۳)</sup> صورت پیدا ہوئی کہ تنظیم اسلامی کے بزرگ رفیق شیخ جمال الرحمن صاحب کی تجویز اور روزنامہ جنگ کے مالک اور مدیر میر خلیل الرحمن مرحوم کے اصرار پر ”جنگ“ میں میرے ہفتہ وار مضماین کا سلسلہ شروع ہوا۔ جس سے میرا مقصد تو صرف قرآن کی دعوت (”الہدی“ سیریز) اور اپنے خیالات کی اشاعت تھا، لیکن ”نَافِلَةُ لَكُ“<sup>(۴)</sup> کے طور پر اچھا بھلا معاوضہ بھی حاصل ہوا۔ اور اس سے بھی بڑھ کر یہ کہ اس طرح میری دو کتابوں ”استحکام پاکستان“ اور ”مسئلہ سندھ“ کی تالیف کی صورت بن گئی<sup>(۵)</sup>۔

(۱) معاوضہ (Royalty) (۲) کارکنان (۳) غیر متوقع (Royalty) اضافی طور پر

(۴) سب سے چھوٹے بیٹے عزیزم آصف حیدر سلمہ کی شادی جو حال ہی میں ہوئی ہے، اس کے ضمن میں البتہ مجھے اپنی گاڑی فروخت کرنی پڑی۔

۲۳۔۔۔ اب حقیقتاً آخری بات یہ کہ مجھے ”جنگ“ میں شائع شدہ مضاہین کا معاوضہ بھی میر فلیل الرحمن مرحوم نے جبراً دیا تھا، جس کا ایک حصہ میں شیخ جمیل الرحمن صاحب کو دیتا رہا۔ اس لیے کہ وہ ان کی تسوید و تبیض<sup>(۱)</sup> میں مذکرتے تھے۔ آج کل جو مضاہین ”نوابِ وقت“ میں شائع ہو رہے ہیں وہ خالص بلا معاوضہ ہیں!<sup>(۲)</sup>

(۱) اصلاح (۲) اب دوبارہ میرے کامیوں کا جو سلسلہ روز نامہ جنگ میں شروع ہوا ہے وہ بھی حسب  
سماں ہا معاوضہ ہے۔

# گزارش احوالِ داعی

لaz

## ڈاکٹر اسرار احمد

صدر مؤسس، مرکزی انجمن خدام القرآن لاہور  
بانی تنظیم اسلامی اور داعی تحریک خلافت پاکستان

## تقدیم

اب سے لگ بھگ دوڑھائی سال قبل بعض حضرات نے تنظیمِ اسلامی سے علیحدگی اختیار کی تھی۔ جیسا کہ ایسے موقع پر عموماً ہوتا ہے، اول اول گوناگوں قسم کی تلمذیاں بھی پیدا ہوئیں۔ لیکن وقت گزرنے کے ساتھ ساتھ بالعموم زخم مندل ہو جاتے ہیں اور تھی میں کمی واقع ہو جاتی ہے۔ چنانچہ ابتدائی ایام میں ایک پرانے سینٹر ساتھی نے ایک بہت تیز و تند خط لکھ کر بڑے پیمانے پر پھیلایا تھا، جس میں بعض دوسری چیزوں کے ساتھ ساتھ تنظیمِ اسلامی کی ہیئت ترکیبی، اور بالخصوص اس میں میرے بیٹوں اور دیگر اعزہ واقارب کی شمولیت کے ضمن میں بعض مخالفتوں پر مسترد نیت پر حملہ بھی شامل تھے! چنانچہ یہ بھی کہا گیا کہ میں نے تنظیمِ اسلامی میں اپنی ”خاندانی بادشاہت“ قائم کر لی ہے۔ اور خاص طور پر یہ کہ میں نے اپنے جانشین کے طور پر حافظ عاکف سعید کی تقری کا فیصلہ تو بہت پہلے کر لیا تھا، مشاورت کا سلسلہ تو محض ڈھونگ تھا۔ مزید برآں یہ کہ ایک قطعہ زمین بھی جو ایک صاحب خیر نے تنظیم کو ہبہ کیا تھا، اسے اپنی ذاتی ملکیت بنالیا۔ وقس علی ذالک! گزشتہ سال (۱۴۲۲ھ) ماہ رمضان المبارک سے مہصل قبل میرے ایک کرم فرمانے جن کا کوئی تعلق تنظیم سے نہیں ہے، مجھے متذکرہ بالاخت کے ضمن میں ایک استفاری خط تحریر کیا۔ جس کا جواب میں نے رمضان المبارک ہی کے دوران لکھا، جو مستفر کو تو ارسال کر دیا گیا، لیکن تنظیم کی موجودہ قیادت نے اس کی اشاعت عام کو پسند نہیں کیا۔ چنانچہ سوا سال کے قریب یہ تحریر سرداخانے میں پڑی رہی، لیکن اب جبکہ وقت کے پل تک بہت سا پانی گزر چکا ہے اور حالات بہت حد تک معمول پر آچکے ہیں، اور اگرچہ امید واثق ہے کہ جن حضرات نے یہ باتیں پھیلائی تھیں وہ بھی ان پر کسی حد تک نادم ہو چکے ہوں گے تاہم چونکہ یہ باتیں بہت بڑے حلقات میں پھیلائی گئی ہیں لہذا ان کے ضمن میں تفصیلی وضاحت ضروری ہے۔ چنانچہ اس کے صرف متعلقہ حصوں کو شائع کیا جا رہا ہے۔ ساتھ ہی اس سوال کے دوران جو مزید اقدامات ہوئے ہیں ان کو بھی حاشیہ میں درج کر کے تحریر کو update کر دیا گیا ہے!

خاکسار اسرار احمد عفی عنہ

۱۱ رب جنوری ۲۰۰۵ء

بسم اللہ الرحمن الرحیم

محترم و مکرم جناب ..... صاحب زید لطفکم  
و علیکم السلام و رحمۃ اللہ و برکاتہ!  
آپ کا ۲۴ نومبر کا خط پیش نظر ہے

جواب یار سید میں اتنی تاخیر کا سبب یہ ہے کہ قرآن اکیدمی کے پتے پر آنے والی پوری ڈاک کو خواہ وہ انجمن سے متعلق ہو، خواہ تنظیم سے اور خواہ میرے نام سے معنوں ہو، انجمن کے ناظم اعلیٰ قریب سید قریشی صاحب کھولتے ہیں (الا یہ کہ کسی خط پر میرے نام کے ساتھ ”ذاتی“ کی تنبیہ موجود ہو) اور پھر مقلقة شعبوں کو ارسال کر دیتے ہیں۔ انہوں نے آپ کا خط مجھے دینے کی وجہے تنظیم کے مرکز کو ارسال کر دیا۔ تنظیم اسلامی کے ذمہ داروں نے نہ صرف اسے روک لیا بلکہ اس سے قبل جو خط ..... صاحب کا میرے نام آیا تھا اسے بھی روک کر رکھا۔ ان حضرات کا خیال تھا کہ اس سے مجھے صدمہ ہو گا۔ تاہم کسی طرح آپ کے خط کی بھنک میرے کان میں پڑ گئی تب میں نے باصرار وہ خطوط منگوائے (ہمارا تنظیمی مرکز ۳۶۲ کے ماذل ناؤں نہیں بلکہ ۲۷۱ کے علامہ اقبال روڈ، گرڈھی شاہولا ہور پر واقع ہے!)۔ اس طرح لگ بھگ تین ماہ کی تاخیر سے آپ کے خط کا جواب دے رہا ہوں۔

جہاں تک میرے اس دینی فکر کا تعلق ہے، جس کی اساس پر میں نے ”منْ اُنْصَارِيُّ إِلَى اللَّهِ“<sup>(۱)</sup> کی صد الگائی اور جس پر با فعل تنظیم اسلامی کی تائیں ہوئی، اگر کسی صاحب کو اس سے کلی یا جزوی طور پر اختلاف ہو گیا ہے تو اس میں ہرگز کوئی حرج نہیں ہے۔ اور سب کو پورا حق حاصل ہے کہ اس پر کھلی تنقید کریں اور دلائل و برائیں سے بات کریں؛ بلکہ اپنے نئے فکر کی اساس پر ایک تعمیر کا

(۱) القف: ۱۲: ”کون ہے میرا مددگار اللہ کی راہ میں“

آغاز بھی کر دیں۔ ہم کھلے دل اور ذہن کے ساتھ ان کی باتوں پر غور کریں گے اور ان شاء اللہ عدیث نبوی "الْحِكْمَةُ ضَالَّةُ الْمُؤْمِنِ"<sup>(۱)</sup> اور عام مقولے "خُذْ مَا صَفَّاوَ دَعْ مَا گَدَرَ"<sup>(۲)</sup> پر عمل کرنے کی پوری کوشش کریں گے۔ اور میں اللہ کو گواہ کر کے کہتا ہوں کہ کم از کم میں اس امکان کی قطعی نفی نہیں کرتا کہ اس طرح قرآن کی پیشگوئی "لَتَرَكَبْنَ طَبَقًا عَنْ طَبَقٍ"<sup>(۳)</sup> کے مطابق خوب سے خوب تر کی جانب سفر کی صورت پیدا ہو جائے!

البته جو حملے میری نیت پر کئے گئے ہیں ان کے ضمن میں وہ غیظ و غضب کے جوش اور رُؤُمل کی شدت میں حدود سے تجاوز کر گئے ہیں۔ کسی انسان کی نیت سے یا تو سطحی اور ظنی سطح پر خود وہی انسان مطلع ہو سکتا ہے یا قطعی اور حتمی سطح پر صرف اللہ تعالیٰ! انسانی ذہن کی ایک سطح تو "شعور" یعنی Conscious Mind کی ہے اور دوسری عمیق تر سطح "تحت الشعور" یعنی Subconscious Mind کی ہے۔ مجھے اپنے شعور کی سطح کی حد تک تو پوراطمینان ہے کہ الحمد للہ میں نے جس کام میں اپنی پوری زندگی کھپائی ہے اس کے محکمات کے ضمن میں صرف احساسِ فرض اور نجاتِ اخروی اور رضاۓ خداوندی کے سوا اور کسی شے کو کوئی عمل دخل حاصل نہیں رہا۔—البته تحت الشعور کے ضمن میں بخواۓ الفاظ قرآنی "وَمَا أُبَرِّي نَفْسِي"<sup>(۴)</sup> یہ دعویٰ نہیں کر سکتا۔ اس لئے کہ "إِنَّ النَّفْسَ لَا يَمَارِرُ بِالسُّوءِ"<sup>(۵)</sup> —تاہم یہ معاملہ دنیا میں طے ہونے والا نہیں ہے، یہ راز تو "يَوْمَ تُبَلَّى السَّرَّائِرُ"<sup>(۶)</sup> ہی کو کھلے گا جب "إِذَا بُعْثِرَ مَا فِي الْقُبُوْرِ وَحُصِّلَ مَا فِي الصُّدُوْرِ"<sup>(۷)</sup> کا معاملہ ہوگا۔ اللہ تعالیٰ اُس دن کی رسوائی سے ہم سب کو بچائے آمین!

میرے ذہن کی شعوری سطح پر خیالات اور نظریات کی جو کچھڑی پکتی رہی اور اس کے زیر اثر ہونے والوں کی سطح پر مرسم ہوتے رہے، ظاہر ہے کہ ان ہی کاظھور میری عملی زندگی میں ہوا۔ میں

(۱) حکمت کی بات مومن کی گم شدہ متاع ہے (۲) جو صاف ہے لے لے اور جو گدلا ہے چھوڑ دے

(۳) اسی ترح تم لازماً چڑھو گے درجہ بدرجہ (۴) یوسف ۵۳: میں اپنے نفس کو بری قرار نہیں دیتا

(۵) یوسف ۵۳: یقیناً انسان کا نفس تو برائی ہی کا حکم دیتا ہے (۶) الطارق ۹: "جس دن تمام چھپے رازوں کی جانچ پڑتا ہوگی" (۷) العادیات ۹، ۱۰: جب نکال لیا جائے گا وہ سب کچھ جو قبروں

ہیں ہے اور ظاہر کر دیا جائے گا جو کچھ سینوں میں ہے

شوری طور پر ۱۸ سال کی عمر میں تحریک اسلامی سے وابستہ<sup>(۱)</sup> ہوا تھا (اگرچہ غیر شوری یا نیم شوری وابستگی تین سال قبل سے تھی) اور اب میری عمر ساڑھے اکھتر سال سے تجاوز<sup>(۲)</sup> کر چکی ہے<sup>(۳)</sup>۔ اس تریپن (۵۳) سالہ<sup>(۴)</sup> سفر حیات کے دوران میرا کاروانِ زندگی جس ڈگر پر چلا ہے وہ بحمد اللہ ایک کھلی کتاب ہے۔ اگر مجھے دولت کی ہوں ہوتی تو جس پیشے سے اللہ تعالیٰ نے مجھے وابستہ کر دیا تھا وہ اس اعتبار سے ایسا برانہ تھا، پھر اگر حتیٰ جاہ ہوتی تو اگر میں اپنی رائے اور ضمیر کو دیا سکتا تو جماعتِ اسلامی میں مناصب کے دروازے بھی کھلے تھے اور ترقیٰ مراتب و درجات کی سیڑھی بھی موجود تھی۔ پھر ملکی سطح پر اس کا موقع دورِ ایوبی میں بھی آیا تھا (جب مولانا کوثر نیازی مرحوم نے اس راہ کو اختیار کیا تھا) پھر ضیاء الحق صاحب کے دور میں اول امرکرذی وزارت بھی پیش کی گئی تھی (جس کے گواہ کراچی میں ضیاء صاحب کے برادر نبیتی سر جن نور الہی صاحب موجود ہیں) پھر اگر ضیاء صاحب کی مجلس شوریٰ میں ہاں میں ہاں ملاتا رہتا تو کم از کم ان کے دورِ اقتدار کی بہتی ندی میں تو ہاتھ دھوتا<sup>(۵)</sup> ہی رہتا! — میرا حال تو بحمد اللہ یہ رہا ہے کہ جب میں کلینک کرتا تھا تو اگر کبھی مریضوں کی آمد زیادہ ہو جاتی تو دل اچاٹ ہو جاتا اور اندر سے وہی آواز سنائی دینے لگتی جو حضرت ابراہیم بن ادہمؓ کو شکار کھلتے ہوئے سنائی دی تھی، یعنی "یَا إِبْرَاهِيمَ! إِلَهُكَمَا خُلِقْتَ أَمْ لِهِذَا أُمْرُتَ؟" <sup>(۶)</sup> اور میں کلینک بند کر کے دو چار روز کے لئے کہیں چلا جاتا —! پھر جب لا ہو رہا میں ایک جانب میڈیکل پریکٹس کے تقاضوں اور دوسرا جانب حلقة ہائے مطالعہ قرآن کی مصروفیات کے مابین کشاکش سے میری صحت جواب دے گئی — اور یہ فیصلہ کرنے کا وقت آگیا کہ یا تو حلقة ہائے مطالعہ قرآن کا سلسلہ کسی قدر "Roll back" کر کے مستقل طور پر "Cap"<sup>(۷)</sup> کر دیا جائے — یا پھر معاش کے ضمن میں اللہ تعالیٰ کی رضاقت پر "اندھا" اعتماد کرتے ہوئے پریکٹس بند کر کے جملہ صلاحتیں اور تمام اوقات دین کی خدمت کے لئے وقف کر دیئے جائیں۔ (جبکہ کوئی دوسرا ذریعہ معاش سرے سے موجود نہ تھا!) تو میں بے تابی سے منتظر تھا

(۱) تعلق (۲) حد سے بڑھنا (۳) جواب پونے تہتر برس ہو چکی ہے! (۴) اب چچپن (۵۵)

سالہ (۵) موقع سے فائدہ اٹھانا (۶) اے ابراہیم! کیا تجھے اس کام کے لیے پیدا کیا گیا یا اس کا جس کا تجھے حکم دیا گیا (۷) بند

کہ میں فرمانِ الہی ”حَتَّىٰ إِذَا بَلَغَ أَشُدَّهُ وَبَلَغَ أَرْبَعِينَ سَنَةً“<sup>(۱)</sup> (الاحقاف: ۱۵) کے مطابق نفیاتی اعتبار سے ”بالغ“ ہو جاؤں تب مؤخر الذکر صورت کے اختیار کرنے کا فیصلہ کروں! اس لئے کہ ششی تقویم کے مطابق میں ابھی پونے انتالیس برس کا تھا! — چنانچہ جیسے ہی فروری ۱۹۷۸ء کی تاریخ کو حرم شریف میں حطیم کے سامنے بیٹھے ہوئے اچانک ذہن میں بھلی کونڈی<sup>(۲)</sup> کہ دین میں اعتبار قمری تقویم کا ہے اور اس کی رو سے تم چالیس برس کے ہو گئے ہو تو فوراً فصلہ کر لیا کہ پاکستان جاتے ہی مطب بند کر کے معاش سے فارغ ہو کر دین کے لئے وقف ہو جاؤں گا! جس پر بحمد اللہ لا ہو رپہنچتے ہی فوراً عمل ہو گیا۔ چنانچہ مجھے نبی اکرم ﷺ کے ساتھ ایک کروڑ میں ایک کی مقدار کے مطابق ہی سے ہی لیکن یہ نسبت بحمد اللہ حاصل ہے کہ جیسے آپ نے چالیس سال کی عمر میں آغازِ وحی کے بعد سے حیاتِ دُنیوی کے آخری سانس تک کوئی لمحہ کب معاش میں صرف نہیں کیا، اسی طرح اللہ کے فضل و کرم سے میں نے بھی قمری حساب سے چالیس برس کی عمر کے بعد سے آج رہی یہ بات کہ ان اکیس سالوں کے دوران میں نے کہاں سے کھایا پیا، اور میری دیگر ضروریات کیسے پوری ہوئیں، تو اس کا مکمل جواب اس کتاب میں آہی چکا ہے۔

الغرض۔ اپنے ذہن کی ”شعوری سطح“ اور اپنی زندگی کے ”ظاہر“ کے اعتبار سے تو میں اپنی ہمدردی پوری طرح مطمئن ہوں کہ میری دینی مساعی کے مجرّد کات میں نہ ہوں، دولت کو کوئی دخل حاصل رہا ہے نہ حب جاہ کو — اور میں نہیں سمجھتا کہ کوئی بھی شخص جو کسی رو عمل کا شکار نہ ہو اور غالی اللہ، ہن ہو کر معروضی طور پر غور کرے وہ اس ضمن میں کسی شک و شبہ کا اظہار کر سکتا ہے۔ اتنی رہا تھا انشعور یا الاشعور کا معاملہ تجوہ ”سپردم بِتَوْمَيْخُویش را۔ تو دانی حساب کم و بیش را!“ کے مصدق اللہ کے حوالے ہے، اور حدیث قدسی ”أَنَا عِنْدَ ظَنِّ عَبْدِيْ بِيْ“<sup>(۳)</sup> کے مصدق اک اللہ مجھے اطمینان ہے کہ اللہ تعالیٰ میرے ساتھ ”يَتَغَمَّدَنِيْ رَبِّيْ بِرَحْمَتِهِ“<sup>(۴)</sup> ہی کا معاملہ کے گا! اللہُمَّ آمين!!

(۱) یہاں تک کہ جب وہ اپنی پوری قوت کو پہنچتا ہے اور چالیس برس کا ہو جاتا ہے (۲) چلکی

(۲) میں اپنے بندے کے ساتھ ایسا معاملہ کرتا ہوں جیسا میرے بارے میں گمان رکھتا ہے

(۳) میر ارب مجھے اپنی رحمت میں چھیالے

اور اب آئیے اس الزام کی جانب کہ میں انجمن اور تنظیم کو اپنی ذاتی جاگیر یا موروثی بادشاہت بنانا چاہتا ہوں، بلکہ الزام تو یہ ہے کہ میرا آغاز ہی سے ارادہ یہی تھا۔ تو اس سے قطع نظر کہ اس کا اصل تعلق بھی نیت سے ہے جس کے بارے میں مفصل گفتگو ہو چکی، دلچسپ بات یہ ہے کہ اس کی بنیاد اُس بات کو بنایا جا رہا ہے جسے میں اپنی ذات پر اللہ تعالیٰ کے عظیم ترین فضل و کرم کا مظہر سمجھتا ہوں۔ اور جس کی بنیاد میں اپنے آپ کو خوش قسمت ترین انسان سمجھتا ہوں۔ اور وہ یہ کہ میری دعوت پر بلیک کہہ کر انجمن اور تنظیم میں شمولیت اختیار کرنے والوں میں ایک جانب میرے تمام بیٹے اور ان کی بیویاں اور تمام بیٹیاں اور تمام داماد۔ اور دوسری طرف میرے تمام بھائی اور ان کی اولاد کی بھی اکثریت شامل ہیں۔ حتیٰ کہ میری والدہ مرحومہ اعلیٰ اللہُ دَرَجَاتِهَا فِي الْجَنَّةِ<sup>(۱)</sup> نے بھی مجھ سے بیعت کی تھی۔ اور اب ہماری جو تیری نسل وجود میں آچکی ہے، جو ہمارے پتوں، پوتیوں نواسوں اور نواسیوں کی بحمد اللہ ایک بڑی تعداد پر مشتمل ہے، اس میں سے بھی جو جوانی کی عمر کو پہنچ رہے ہیں ان کی بھی اکثریت نہ صرف یہ کہ تنظیم میں شامل ہے بلکہ بحمد اللہ فعال بھی ہے۔

یہ بات اب تک تو میری تعریف اور تحسین کے طور پر بیان کی جاتی تھی اور اسے میرے خلوص و اخلاص کی دلیل کے طور پر بیان کیا جاتا تھا، لیکن اب اسے برعکس معنی پہنانے جا رہے ہیں۔ حالانکہ یہ امر فطری ہے کہ میرے جو اعزز و احترام کا قارب اس کام میں پوری فعالیت<sup>(۲)</sup> اور تنہد ہی<sup>(۳)</sup> کے ساتھ گئے تو انہیں ان کی صلاحیتوں اور جذبہ و عزم کی نسبت سے انجمن اور تنظیم میں مختلف ذمہ داریاں سونپی گئیں یا عرف عام میں منصب اور عہدے تفویض کئے گئے۔ لیکن تنظیم کے ”عہدیداروں“ میں تو ان کا تناسب آئے میں نمک سے زیادہ نہیں ہے۔ چنانچہ موجودہ امیر تنظیم سے قطع نظر کہ ان کا معاملہ بعد میں جدا گانہ طور پر بیان ہوگا، تنظیم کی اعلیٰ ترین مجلس یعنی مرکزی عاملہ کے پانچ ارکان میں سے صرف ایک میرے عزیز (داماد) ہیں، جبکہ تو سیعی مجلس عاملہ جس میں مختلف حلقوں کے امراء و ناظمین شامل ہیں، ان کے پندرہ کے لگ بھگ ارکان میں سے کوئی ایک بھی میر ارشتہ دار نہیں ہے۔ اسی طرح مرکزی مجلس مشاورت کے منتخب ارکان میں سے بھی، جن کی تعداد ۳۵ سے کم نہیں ہوگی، میرے صرف ایک بھائی (ڈاکٹر ابصار

(۱) اللہ تعالیٰ جنت میں ان کے درجات بلند کرے (۲) کارکردگی (۳) محنت

اہم) شامل ہیں<sup>(۱)</sup> اور وہ بھی ”نامزد“ ہرگز نہیں ہیں بلکہ رفقاء کے وٹوں سے منتخب ہوئے ہیں! البتہ مرکزی انجمن خدام القرآن میں یہ تناسب قدرے زائد ہے! —

لیکن اگر ”ذاتی جاگیر“ یا ”موروثی بادشاہت“ سے اصل مقصد مالی منفعیں اور ان کے مقادات ہوتے ہیں تو دیکھ لیا جانا چاہئے کہ خود میں نے اور میرے اعززہ نے تنظیم اور انجمن سے کیا کچھ مقادات اور منفعیں حاصل کیں! —

اس سلسلے میں میں سب سے پہلے میں اپنا حساب پیش کئے دیتا ہوں۔ اگرچہ میں اس کی تفصیل اپنے کتاب پر ”حساب کم و بیش“ میں پیش کر چکا ہوں، تاہم یہاں بھی مناسب معلوم ہوتا ہے کہ اجمالاًوضاحت کروں کہ میں نے تنظیم اسلامی سے تو نہ آج تک ایک پیسے تک کی کوئی تنخواہ یا کسی اور نوعیت کی کوئی اور منفعت یار عایت حاصل کی نہ ہی تنظیم کے بیت المال اور اس کے حساب کتاب سے کبھی میرا کوئی تعلق رہا۔ البتہ انجمن خدام القرآن کے یوم تأسیس ہی سے مجھے بحثیت ”صدر مؤسس“، رہائش کی سہولت مع بجلی، پانی، گیس اور فون کی سہولتوں کے حاصل رہی ہے اور اب بھی حاصل ہے۔ لیکن میرے ”ایوانِ صدر“ کی کیفیت یہ ہے کہ لگ بھگ چھ چھ مرلوں پر تعمیر شدہ آٹھرہائی کوارٹروں میں سے (جن میں سے چار گراؤنڈ فلور پر ہیں اور چار دوسری منزل پر) گراؤنڈ فلور کے ایک کوارٹر میں ۷۷۱ء سے مقیم ہوں — اور میری خواہش تو یہی ہے کہ میرا جنمازہ یہیں سے نکلے البتہ الفاظ قرآنی ”وَمَا تَدْرِي نَفْسٌ بِأَيِّ أَرْضٍ تَمُوْتُ“<sup>(۲)</sup> کی رو سے یہ اللہ ہی کے علم میں ہے کہ وہ مرحلہ کب اور کہاں آئے گا! — اس کے علاوہ میری ادویات کا بل بھی ایک عرصہ تک انجمن ادا کرتی رہی لیکن اب اسے میں نے ختم کر دیا ہے۔ باقی میں نے انجمن کے حسابات کا جو نظام اول روز سے بنایا تھا اس کی بنابر میں کہہ سکتا ہوں کہ انجمن کی ۳ سالہ<sup>(۳)</sup> تاریخ میں میں نے کبھی انجمن کے ایک پیسے کو بھی ہاتھ نہیں لگایا — اس لئے کہ انجمن کو وصول ہونے والی جملہ اعانتیں اور عطیات کرنٹ اکاؤنٹ نمبر ایک میں جمع ہوتے ہیں۔ اور اس کے ضمن میں چیک تو اگرچہ میں ہی تنہا اپنے دستخطوں سے جاری کرتا ہوں لیکن یہ طے ہے کہ میں اس سے

(۱) اس دوران میں مرکزی مجلہ مشاورت کا جو انتخاب ہوا اس میں میرے بڑے بیٹے عزیزم ڈاکٹر عارف رشید بھی منتخب ہو گئے ہیں۔ (۲) قلمن ۳۲: اور کوئی جان نہیں جانتی کہ کس زمین میں اس کی موت واقع ہوگی (۳) اب ۳۳ سالہ

کیش کے حصول یا کسی اور فرد یا ادارے کے نام چیک جاری نہیں کر سکتا — بلکہ صرف اکاؤنٹ نمبر ۲ کے لئے جاری کر سکتا ہوں — جس سے کیش کا حصول یا بذریعہ چیک ادا یا گلی انجمن کے دو اعلیٰ عہدوں یعنی ناظم اعلیٰ اور ناظم بیت المال کے دستخطوں سے ہوتی ہے — اور انجمن کی پوری تاریخ کے دوران ان دونوں عہدوں میں سے کسی ایک پر بھی کبھی میرا کوئی رشتہ دار فائز نہیں رہا! (سوائے اس کے کہ میرے داماد کلاں عزیزم محمود عالم میاں سید سراج الحق کے دفتار کراچی منتقل ہونے پر چند ماہ کے لئے گویا قائم مقام ناظم اعلیٰ کے طور پر کام کرتے رہے، بعد ازاں یہ منصب برادرم قمر سعید قریشی نے سنہjal لیا)۔

اس ضمن میں یہ بات بھی واضح ہو جائے تو بہتر ہے کہ تنظیمِ اسلامی کے برعکس انجمن میں میرے انتقال یا کسی سبب سے مستغفی ہونے کے بعد آئندہ کے صدر کے ضمن میں نہ مجھے کوئی نامزدگی کا اختیار حاصل ہے، نہ ہی میرے بیٹوں یاد گیر اعززہ کو کوئی خصوصی احتجاق حاصل ہوگا، بلکہ اس کا فیصلہ انجمن کی مجلس شوریٰ کرے گی!

اور اب آئیے میرے بیٹوں اور دامادوں کی جانب — میرے دونوں بڑے بیٹوں یعنی عزیزان ڈاکٹر عارف رشید (ایم بی بی ایس) اور حافظ عاکف سعید (ایم اے فلفہ) نے قرآن اکیڈمی کی فیلوشپ سکیم میں پانچ دوسرے نوجوانوں کے ساتھ داخلہ لیا تھا۔ اور چونکہ یہ سب یا ڈاکٹر تھے یا ایم اے اور ایم ایس سی لہذا انہیں گریڈ ۷ اکی تحواہ دی گئی تھی۔ بہر حال ان سات افراد کو تین سال تک خصوصی انتظام کے تحت عربی زبان اور علوم اسلامی کی تعلیم دی گئی — پیش نظر یہ تھا کہ یہ حضرات مزید مطالعہ کے ساتھ تحقیق و تخلیق کے میدان میں ”اسلام کی نشأۃ ثانیۃ“ کے لئے کام کریں — لیکن ان میں سے اکثر نے تو یہ خود ہی کہہ دیا کہ ان میں علمی تحقیق اور تصنیف و تالیف کا ذوق نہیں ہے، لہذا انہیں ان کی خواہش پر علیحدہ کر دیا گیا۔ (ابتداء یہ حضرات دعویٰ سطح پر قابلِ قدر کام کر رہے ہیں!) — صرف ایک صاحب کو ان کی بھی کامل عدم مناسبت کی وجہ سے ہم نے خود علیحدہ کیا۔ بہر حال ان سات نوجوانوں میں سے صرف عزیزم عاکف سعید ثابت قدی کے ساتھ کام کرتے رہے — تا آنکہ جب وہ تنظیم اسلامی کی امارت کے منصب پر فائز کر دیئے گئے تو انہوں نے انجمن سے تحواہ کی وصولی کا سلسلہ بند کر دیا — اب جو جزوی خدمت وہ انجمن کے اکیڈمک ونگ اور قرآن کالج کی نگرانی کی صورت میں کر رہے ہیں اس کے ضمن میں انہیں تحواہ تو

کوئی نہیں ملتی البتہ کالج کے عمارتی کمپلیکس میں صرف رہائش کی سہولت حاصل ہے! (رہا امارت تنظیمِ اسلامی کا "عہدہ" تو وہ تو خالص اعزازی ہے ہی!)

میرے بڑے بیٹے عزیزم ڈاکٹر عارف رشید نے بھی کچھ متذکرہ بالا وجہ کی بنابر اور کچھ برادر عزیز اقتدار احمد مرحوم کی اس خواہش کی بنابر کہ وہ ان کے کاروبار کے انتظامی امور میں ان کے بیٹوں کا ہاتھ بٹا میں، فیلو شپ سیکم سے علیحدگی اختیار کر لی تھی۔ (برادرم اقتدار احمد کے ایک داماد جو ان کے کاروبار کی اصل روحِ رواں<sup>(۱)</sup> تھے۔ اور ان کے ایک بیٹے جو میرے داماد بھی تھے اور جنہوں نے رجوعِ الی القرآن کا ایک سالہ کورس بھی مکمل کیا تھا ایک حادثے میں راہی ملک بقا ہو گئے تھے، یغفر اللہ لهم! <sup>(۲)</sup> اس بنابر انہیں واقعی مدد کی ضرورت تھی)۔ بہر حال اس وقت سے ان کی معاش اس کاروبار ہی سے وابستہ ہے۔ اور تنظیمِ اسلامی کے ساتھ ساتھ جس کی ایک مقامی تنظیم کی امارت کی ذمہ داری ان کے پرداز ہے، انہم اور قرآن اکیڈمی کی مختلف النوع خدمات (مثلاً جامع القرآن میں جمعہ کی امامت و خطابت اور درس قرآن۔ اور انہم کے تعمیراتی اور مرمت وغیرہ کے کاموں کی نگرانی۔۔۔ وہ خالص اعزازی طور پر ادا کر رہے ہیں۔

میرے تیرے بیٹے عزیزم حافظ عاطف وحید ایم اے (اکنامکس) کرنے کے بعد کچھ عرصہ قرآن کالج میں پڑھاتے بھی رہے اور اس کے ناظم بھی رہے۔ جس کی تخلوہ بھی وہ وصول کرتے رہے، لیکن غالباً پانچ چھ سال قبل وہ پی ایچ ڈی کرنے کے لئے اسلامی یونیورسٹی اسلام آباد پہنچ گئے تھے۔ اُس وقت سے تا حال وہ تنظیم کے عام رفقاء کے مانند خالص اعزازی طور پر کام کر رہے ہیں! <sup>(۳)</sup>

(۱) مرکزی شخصیت (۲) اللہ تعالیٰ ان دونوں کی بخشش فرمائے

(۳) اب سے لگ بھگ چھ ماہ قبل جب مرکزی انہم خدام القرآن لاہور میں شعبہ تحقیق و تربیت قائم کرنے کا فیصلہ ہوا تو انہیں اس کے ناظم کے طور پر کام کرنے کے لئے اسلامی یونیورسٹی سے لاہور بلا لیا گیا۔ ان کی لاہور آمد اسلامی یونیورسٹی اسلام آباد سے deputation کے طور پر ہے۔ اور انہوں نے جو تخلوہ وہ وہاں وصول کر رہے تھے اس میں سے ایک تھائی کم کرنے کا فیصلہ کیا ہے۔

میرے چوتھے اور سب سے چھوٹے بیٹے عزیزم آصف حمید نے ایم اے عربی کرنے کے بعد کچھ عرصہ قرآن کا جو اور رجوع الی القرآن کو رس میں مدرس کے فرائض سرانجام دینے اور اس کی تخلواہ انہیں دی گئی۔ پھر جب ہمارے شعبہ سمع و بصر کا سلسلہ وسیع سے وسیع تر ہو گیا اور محسوس یہ ہوا کہ کمپیوٹر اور آئی ٹی کے میدان میں اللہ نے انہیں نمایاں صلاحیتیں عطا کی ہیں تو انہیں اس شعبہ کا انچارج بنادیا گیا، جس پر انہیں کچھ تخلواہ بھی ملتی ہے۔ اور متذکرہ بالا کوارٹروں میں سے ایک کوارٹر بھی انہیں الٹ ہے!

میرے دامادوں میں سب سے بڑے عزیزم محمود عالم میاں، ایم ایس سی کیمپٹری ہیں اور محکمہ پی سی ایس آئی آر میں گریڈ ۱۹ کے ملازم تھے اور — اس ملازمت سے ریٹائرمنٹ میں بھی دس سال بقایا تھے — کہ ایک روز میں نے کسی خاص کیفیت میں ان سے کہہ دیا کہ اب ملازمت کو خیر باد کھوا اور ہمہ تن دین کی خدمت کے لئے وقف ہو جاؤ۔ میں تو یہ کہہ کر دورے پر کراچی چلا گیا۔ اور وہاں مجھے خیال آیا کہ میں نے غلطی کی ہے، ان کے بچے بھی چھوٹے ہیں اور انہیں ملازمت جاری رکھنی چاہئے۔ لہذا میں لا ہور واپس جا کر کہہ دوں گا کہ میری بات کو نظر انداز کر دو — لیکن واپسی پر یہ سن کر مجھے حیرت بھی ہوئی اور خوشی بھی کہ وہ ان ایام کے دوران ہی استغفاء داخل کر چکے تھے — اُس وقت سے وہ انہم کے ناظم عمومی (جزل نیجر) کی حیثیت سے کام کر رہے ہیں۔ ان کو کوئی تخلواہ نہیں دی جا رہی ہے۔ صرف ایک کوارٹر میں رہائش کی سہولت ہے — باقی وہ اپنا گزارہ اپنی پینشن اور ایک دس مرلے کے ملکیتی مکان کے کرائے سے کر رہے ہیں!

دوسرے داماد ڈاکٹر عبدالخالق ہیں، جو کو ایفا ڈیمیٹل سرجن ہیں اور ڈنیشنری کی پریکٹس کرتے تھے۔ لیکن جب میں نے تنظیم کی طرف سے دعوتِ عام دی کہ کچھ تعلیم یافتہ اور صاحب صلاحیت رفقاء اپنی ملازمتوں اور پیشوں کو ترک کر کے تنظیم کے ہمہ وقت کارکن بن جائیں تو دوسرے متعدد رفقاء کے ساتھ انہوں نے بھی اس پکار پر لیکی کہی اور اپنی پریکٹس کی بساط پیٹ دی۔ چنانچہ اس وقت سے تا حال وہ تنظیم کے ہمہ وقت با مشاہرہ کارکن کی حیثیت سے کام کر رہے ہیں! (۱)

(۱) اس دوران میں جب تنظیم کی شوریٰ نے طے کیا کہ ہمہ وقتی کارکنوں کا سلسلہ کم از کم کر دیا جائے اور لوگ اپنی معاش کا بوجھ خود اٹھاتے ہوئے تنظیم کے لئے رضا کارانہ کام کریں تو انہوں نے >>

میرے داماد نمبر ۳ اور نمبر ۲ یعنی عزیزان سعید اسعد اور مجید احمد میرے حقیقی بھتیجے اور برادرم اقتدار احمد مرحوم کے صاحبزادے ہیں۔ ان کا محمد اللہ بہت وسیع کاروبار ہے۔ چنانچہ وہ تنظیم میں شامل تو ہیں اور غالباً ”ملتزم“ بھی ہیں تاہم زیادہ فعال نہیں!۔ بہر حال تنظیم یا انجمن سے ان کے کسی مفاد کے حصول کا تو سوال ہی پیدا نہیں ہوتا، اس لئے کہ وہ تو اصلاً دونوں کے مالی اور معاشی معاون ہیں۔ جس کی ایک نمایاں مثال یہ ہے کہ انہوں نے دو سال قبل اپنی تقریباً بیس لاکھ روپے کی جائیداد تنظیم کے کام کے لئے وقف کر دی ہے۔

سب سے چھوٹے داماد ڈاکٹر خالد ضیغم ہیں جو ایم بی بی ایس ہیں — لیکن کچھ خاندانی حالات اور کچھ اپنی افقاد طبع<sup>(۱)</sup> کی بنا پر وہ کہیں جم کر کام نہیں کر سکے — اور وہ بھی کچھ عرصہ تنظیم میں شامل رہے لیکن ان کے مزاج کو تنظیم کی ”ٹھنڈی ٹھنڈی“، دعویٰ اور تنظیمی سرگرمیوں سے زیادہ مناسبت جہاد اور قتال کے ”گرم گرم“ کام سے ہے۔ بہر حال تنظیم یا انجمن سے کسی مفاد یا منفعت کے حصول کا کوئی سوال ان کے ٹمن میں بھی پیدا نہیں ہوتا۔

موہومہ ”جاگیرداری“ اور ”موروثی باوشاہت“ کا تعلق تو اگرچہ مردوں ہی کے ساتھ ہو سکتا ہے جن کا ”حساب کم و بیش“ اوپر بیان ہو چکا ہے، تاہم تحدیثاً للنعمۃ خواتین کا بھی ذکر ہو جائے تو حرج نہیں۔ میری والدہ صاحبہ مرحومہ جماعت اسلامی منتگمری (موجودہ ساہیوال) کے حلقة خواتین کی ناظمہ تھیں۔ اور انہوں نے میرے اور میرے بڑے بھائی اظہار احمد صاحب کے لئے رشته خاندان سے نہیں بلکہ اس حلقة میں شامل لڑکیوں، ہی میں سے منتخب کئے تھے۔ اور یہ پہلے عرض کیا، ہی جا چکا ہے کہ جب تنظیم قائم ہوئی تو انہوں نے بھی میرے ہاتھ پر بیعت کی تھی۔ پھر جب تنظیم اسلامی کا حلقة خواتین قائم کیا گیا تو اس کی ناظمہ میری اہلیہ مقرر ہوئیں (انہوں نے منتگمری کے مدرسہ بنات الاسلام سے عربی قواعد کی تعلیم اور اس کے ساتھ ساتھ قرآن مجید کا پورا ترجمہ بھی پڑھا تھا)۔ بہر حال میری اہلیہ اور ان کے ساتھ ساتھ تنظیم اسلامی کی دوسری بیسوں رفیقات کے

”بھی ”پپائی“ کے پہلے قدم کے طور پر تنظیم میں اپنے اوقات کا صرف صحیح تاظہ کرائے ہیں اور شام کے اوقات میں اپنی ڈنیش پر یکش شروع کر دی ہے اور تنظیم سے معاوضہ بھی اسی نسبت سے کم کر لیا ہے۔ (۱) طبیعت کا رجحان

علاوہ میری تمام بیٹیاں اور اکثر بہوئیں بھی خواتین میں قواعد عربی کی مدرسیں اور ترجمہ و درس قرآن کی خدمات بھی، محمد اللہ بھر پور طور پر ادا کر رہی ہیں۔ اور تنظیم کے حلقة خواتین کو بھی خوش اسلوبی سے چلارہی ہیں!

ابع ”بارے بھائیوں کا بھی کچھ بیاں ہو جائے!“— میرے بڑے بھائی اظہار احمد صاحب زمانہ طالب علمی ہی میں جماعت اسلامی سے متعارف ہوئے اور پاکستان کے قیام کے فوراً بعد جماعت کے رکن بن گئے اور ایک عرصہ تک بہت جوش و خروش سے کام کرتے رہے۔ بعد ازاں جماعت کی رکنیت سرکاری ملازمت کی وجہ سے چھوڑنی پڑی۔ وہ بہت ماہر انجینئر ہیں، اور اس وقت ملک کے طول و عرض میں ”تیار چھتوں“ کی فیکٹریوں کا جو جال پھیلا ہوا ہے اس پورے سلسلے کے ”موجد“ اور باوا آدم وہی ہیں۔ ان کا کاروبار بہت وسیع ہے جوان کی علات<sup>(۱)</sup> کی بنابر اب ان کے ماشاء اللہ پانچ بیٹے بہت خوش اسلوبی سے چلارہے ہیں۔ ان کی تنظیم میں شمولیت قدرے دیرے سے ہوئی۔ وجہ اس کی یہ تھی کہ انہم اور تنظیم کے قیام سے قبل ہم سب بھائیوں کا ایک کاروبار میں اشتراک ہوا تھا جو بوجوہ نہ چل سکا، تو جب علیحدگی ہوئی تو کچھ تلحیاں بھی پیدا ہوئیں جن کے اثرات کافی دیر تک چلتے رہے۔ بہر حال الحمد للہ کہ اب وہ اپنے تین صاحزادوں سمیت تنظیم میں شامل ہیں اور حال ہی میں جب یہ تجویز سامنے آئی کہ تنظیم کے مرکزی دفاتر کے لئے لاہور کی گنجان آبادی سے ذرا باہر نکل کر کسی قدر وسیع رقبہ لے کر وہاں مرکز کی تعمیر کی جائے تو میرے توجہ دلانے پر انہوں نے ایک بڑی خطیر رقم کا وعدہ کیا، جس کی پہلی قط وصول بھی ہو چکی ہے!<sup>(۲)</sup>

باقی تین بھائی مجھ سے چھوٹے تھے۔ اور وہ تینوں تقریباً ابتداء ہی سے تنظیم میں شامل ہیں۔ مجھ سے دوسرے نمبر پر برادرم اقتدار احمد مرحوم تھے، جن کا انتقال جون ۱۹۹۵ء میں ہو گیا تھا، لیکن ان کی ایک یادگار تو ”ندائے خلافت“ کی شکل میں موجود ہے۔ دوسری وہ عمارت جس میں اس وقت تنظیم کے دفاتر قائم ہیں اس کی تعمیر میں بھی تقریباً سات لاکھ روپیہ انہی کا صرف ہوا تھا۔ اب ان کے دونوں بیٹوں نے جو جائیداد تنظیم کے لئے وقف کی ہے اس کا ذکر اوپر ہو چکا ہے۔

(۱) بیماری (۲) اس عرصے کے دوران میں ان کا انتقال ہو گیا ہے۔ غَفَرَ اللَّهُ لَهُ وَرَحِمَهُ!

برادرم اقتدار احمد تنظیم کے قیام سے بھی پہلے انجمن کے تأسیسی<sup>(۱)</sup> ارکان میں شامل تھے۔ اور میں اپنی تحریک کے ضمن میں اس دنیا میں سب سے بڑھ کر انہی کی رفاقت اور تعاون کا ممنون احسان ہوں۔

ان کے بعد نمبر برادر عزیز وقار احمد کا ہے۔ وہ بھی انجمن کے مؤسسین میں شامل ہیں (اور عجیب اتفاق یہ ہوا تھا کہ جب انجمن کے مؤسسین کی فہرست الف ب ت کی ترتیب سے مرتب کی گئی تو پہلا نام برادرم اقتدار احمد مرحوم کا تھا جو الف سے شروع ہوتا ہے۔ اور آخری نام برادرم وقار احمد کا تھا جو واو سے شروع ہوتا ہے!)۔ الحمد للہ کہ ان کا بھی کاروبار خاصاً وسیع ہے۔ اور یہ بھی انجمن اور تنظیم سے کچھ لینے والے نہیں بلکہ دینے والوں میں ہیں!

سب سے چھوٹے بھائی ڈاکٹر ابصار احمد ہیں، جو فلسفہ کے فلپوفیسر ہیں اور ایک عرصہ تک جامعہ پنجاب میں شعبہ فلسفہ کے ہیڈ آف دی ڈیپارٹمنٹ بھی رہے ہیں۔ انجمن میں قرآن اکیڈمی کے اعزازی ڈائریکٹر ہے، اور میرے لگ بھگ درجن بھر کتابوں کا انگریزی میں ترجمہ کیا۔ اور کبھی ایک پیسے کا بھی کوئی معاوضہ یا کوئی اور مفاد انجمن سے حاصل نہیں کیا۔ تنظیم کے ملتزم رفیق، اور مرکزی شوریٰ کے رکن ہیں! اور کئی مرتبہ میں نے جب انہیں اس حال میں دیکھا کہ تنظیم کے زیر اہتمام مظاہروں میں پلے کارڈ اٹھا کر چل رہے ہیں تو اللہ کا شکر بھی قلب کی گہرائیوں سے نکلا۔ اور یہ خیال بھی آیا کہ یہاں سے گزرنے والے لوگوں کو کیا معلوم ہو گا کہ ان پلے کارڈ زا اور بیز اٹھا کر کھڑا ہونے یا چلنے والوں میں سے اکثر پڑھے لکھے اور بعض اعلیٰ تعلیم یافتہ لوگ بھی شامل ہیں۔ حتیٰ کہ ان میں سے ایک پی ایچ ڈی فلسفہ از لندن اور ہیڈ آف دی ڈیپارٹمنٹ آف فلاسفی جامعہ پنجاب بھی ہیں!

الغرض یہ ہے میری "خاندانی بادشاہت"۔ اور ع "اسی سے فقیری میں ہوں میں امیر!" اب اگر کوئی شخص بالکل انہا بہرا ہو کر آسمان پر تھوکنا چاہے تو اس کی مرضی!!

جہاں تک عزیزم حافظ عاکف سعید سلمہ کی بطور امیر تنظیم اسلامی نامزدگی کا تعلق ہے، تو یہ

کوئی اچانک پیش آنے والا حادثہ یعنی "BOLT FROM THE BLUE" نہیں ہے بلکہ اس "قطرے کو گھر ہونے تک" پورے چار سال کا عرصہ لگا۔ جس کے دوران "وَأَمْرُهُمْ شُورَى بَيْنَهُمْ" <sup>(۱)</sup> کے جملہ تقاضے ادا کئے گئے! اس سلسلے میں حسب ذیل نکات پیش نظر رہنے چاہیں:

(۱) تنظیم کے دستور العمل میں اول یوم سے یہ طے ہے کہ: (دفعہ ۲-الف)

"امیر تنظیم کو یہ حق حاصل ہو گا کہ وہ کسی مجبوری یا معذوری کی بناء پر اپنے منصب سے دست بردار ہونے کی صورت میں اپنا جانشین نامزد کریں۔ بصورتِ دیگران کی وفات پر نئے امیر تنظیم کا انتخاب مرکزی مجلس مشاورت سات دن کے اندر اتفاق رائے یا اختلاف کی صورت میں کثرت رائے سے کرے گی....."

(۲) تاہم اس سلسلے میں "مشاورت" کا سلسلہ ۹۳ء سے شروع ہوا جبکہ مرکزی مجلس مشاورت کے اجلاس منعقدہ ۷-۸ رفروری میں اس موضوع پر بحث ہوئی کہ آیا میں اپنے بعد کے لئے اپنا جانشین نامزد کر دوں! (جیسے حضرت ابو بکر صدیق رضی اللہ عنہ نے کیا تھا) یا اسے رفقاء پر چھوڑ دوں کہ وہ خود اپنی صوابدید <sup>(۲)</sup> سے فیصلہ کریں (جیسے کہ نبی اکرم ﷺ نے کیا تھا!) طویل بحث مباحثے کے بعد رائے شماری ہوئی تو جدید اصطلاح میں HUNG PARLIAMENT والی صورت حال پیدا ہو گئی کہ ۱۳ اراکان کی رائے نامزدگی کے حق میں تھی اور اتنے ہی اراکان معاملے کو OPEN رکھنے کے حق میں تھے۔ (بعد ازاں ۸-۹ رجون کی مشاورت میں ایک اور معزز رکن شوریٰ نے نوٹ کرایا کہ ان کی رائے گنتی میں آنے سے رہ گئی تھی۔ ان کی رائے بھی OPEN رکھنے کے حق میں ہے۔ گویا اب معاملہ 14 vs 13 کا ہو گیا، لیکن ظاہر ہے کہ یہ بھی کوئی فیصلہ کرن صورت نہیں تھی!)

(۳) چنانچہ تنظیم اسلامی کے سالانہ اجتماع، منعقدہ اکتوبر ۱۹۹۳ء کے موقع پر میں نے اعلان کیا تھا کہ میرے بعد تنظیم کی امارت کے مسئلے کے ضمن میں جو دو تبادل صورتیں ہمارے نظام العمل میں درج ہیں ان میں سے کسی ایک کے بارے میں حتیٰ فیصلے کے لئے رفقاء سے مشورے کے لئے

(۱) الشوریٰ ۳۸: اور ان کا کام آپس میں مشورے سے ہوتا ہے (۲) مناسب رائے

تنتیم کے ملتزم رفقاء کا ایک گل تنظیم خصوصی اجتماع اپریل ۱۹۹۵ء میں منعقد ہو گا۔

(۲) چنانچہ تنظیم اسلامی کا آل پاکستان اجتماع ملتزم رفقاء تا ۲۳ اپریل ۹۵ء لاہور میں منعقد ہوا۔ اس میں مشورہ طلب امور کے تعین کے لئے میں نے ایک مکتب جملہ ملتزم رفقاء کو ۲۱ مارچ ۹۵ء کوار سال کیا، جس میں وضاحت کی کہ:

”چند روز قبل جبکہ بفضلہ تعالیٰ امید واثق ہو گئی کہ یہ اجتماع حسب منشا منعقد ہو، ہی جائے گا تو میرے ذہن نے اس سے بھر پور استفادہ کے لئے ترتیب مباحث پر غور کیا تو میں حسب ذیل نتائج تک پہنچا ہوں:

۱) میرے بعد کے دور کے بارے میں کوئی فیصلہ کرتے ہوئے سب سے پہلے میں نظام بیعت پر بھر پور نظر ثانی کر لینی چاہئے۔ تا کہ (i) اگر کسی تبدیلی کی ضرورت محسوس ہو تو اس کا فیصلہ کر لیا جائے۔ ورنہ (ii) اگر بعض حضرات کے ذہنوں میں کوئی اشکال (۱) ہو تو وہ رفع (۲) ہو جائے۔ اور ہم اسے زیادہ نئے اور زیادہ بھر پور انتراح صدر (۳) کے ساتھ جاری رکھ سکیں۔

اس ضمن میں حسب ذیل دو باتیں میری جانب سے پیش نظر ہیں:

ایک یہ کہ اگر چہ میرے نزدیک اقامت دین کی جدوجہد کے لئے قائم ہونے والی جماعت کے لئے واحد منصوص، مسنون اور ماثور اساس صرف شخصی بیعت ہی کی ہے تا ہم میں ہمیشہ سے یہ کہتا رہا ہوں کہ مغربی طرز کی دستوری تنظیم کو بھی میں حرام یا ممنوع نہیں بلکہ ”مباح“ (۴) سمجھتا ہوں۔

دوسرے یہ کہ نظام بیعت کے لئے کتاب و سنت اور سیرت و تاریخ سے مطابقت پر مستلزم ادجو عقلی استدلال ہے اس کا بھی ایک جزو تو مستقل اور ابدی ہے یعنی یہ کہ انقلابی جدوجہد کے آخری یعنی اقدامی مرحلے کے لئے اس طرز کا نظم قطعاً ناگزیر ہے اور اس کے لئے مناسب بھی ہے کہ طبائع کو پہلے ہی سے اس کا خوگر بنایا دیا جائے..... لیکن ایک جزو صرف داعی اول اور موسس تنظیم کی ذات سے متعلق ہوتا ہے، یعنی یہ کہ کسی بھی دعوت و تحریک کا داعی ہی اس کے جملہ مضرمات اور مقدرات کو

بہتر طور پر جانتا ہے اور چونکہ تنظیم اور جماعت کی پوری تعمیر میں ایک ایک ایشٹ اسی کے ہاتھ کی رکھی ہوتی ہے لہذا اس کی ذات میں "الَا يَعْلَمُ مَنْ خَلَقَ" (۱) کا عکس اور "صَاحِبُ الْبُيُّوتُ ادْرَى بِمَا فِيهَا" (۲) کی کیفیت موجود ہوتی ہے، لیکن یہ دلیل اس کے بعد کی دوسرے شخص کے حق میں موجود نہیں ہوتی، اس لئے کہ وہ سب لوگ جو اس داعی کی دعوت پر جمع ہوتے ہیں اس اعتبار سے کم و بیش مساوی حیثیت کے حامل ہوتے ہیں۔ (بھی) یہ ہے کہ مرکزی انجمن خدام القرآن لا ہور میں بھی میں نے اپنے لئے تو "حق استرداد" (۳) (VETO) رکھا تھا، لیکن میرے بعد کسی صدر انجمن کو یہ حق حاصل نہیں ہو گا۔)

بنابریں اس مسئلے پر غور کر لینے میں ہرگز کوئی ہرج نہیں ہے!.....!

لیکن اگر نئے اشراح صدر کے ساتھ بیعت ہی کے نظام کو جاری رکھنے کا فیصلہ ہو تو پھر مجھے ذاتی طور پر دو مشورے درکار ہوں گے:

ایک یہ کہ آیا میر اعظم اعمل کی وفعہ (۱) کے مطابق اپنا جانشین نامزد کروں یا اسے مجلس مشاورت ہی کے لئے برہمنے دوں؟

اس معاملے میں چونکہ آخری اور حتمی فیصلہ رفقاء کی آراء کو "گنے" اور "تلنے" کے بعد خود مجھے ہی کو کرنا ہے لہذا اس کا بھی امکان ہے کہ میرا ذہن اجتماع کے دوران، ہی کیسو (۴) اور کسی ایک رائے پر جازم (۵) ہو جائے اور میں اس کا اعلان بھی کروں یا..... اور یہ بھی ہو سکتا ہے کہ مجھے حتمی رائے قائم کرنے میں مزید وقت درکار ہو۔

اس پہلی بات کے ضمن میں ضمنی مشورہ یہ بھی درکار ہو گا کہ نامزدگی کی صورت میں اس کا اعلان اپنی زندگی ہی میں کروں یا اسے وصیت کی صورت میں لکھ کر رکھوں۔

(موخر الذکر صورت میں اس کا امکان رہے گا کہ میں اپنی "وصیت" پر نظر ثانی بھی کرتا رہوں!)

فقط والسلام

خاکسار اسرار احمد عفی عنہ

(۵) ان مسائل پر کھلی بحث و تمجیس کے بعد استصواب رائے<sup>(۱)</sup> سے حسب ذیل نتائج  
سامنے آئے:

(i) اجتماع کے اس سیشن میں موجود ۳۱۰ رفقاء میں سے بہت بھاری اکثریت، یعنی

۲۸۳ رفقاء نے اول الذکر کے حق میں فیصلہ دیا۔ صرف ۱۹ رفقاء کی رائے یہ سامنے آئی کہ آئندہ تنظیم کو بیعت کی بجائے کسی دستوری نظم پر استوار کیا جانا چاہئے، جبکہ ۷ رفقاء نے کسی رائے تک نہ پہنچنے کے باعث سوال نامہ خالی واپس لوٹایا۔

(ii) اجتماع کے دوسرے سیشن میں شریک ۳۱۲ رفقاء میں سے بھی ایک عظیم اکثریت، یعنی ۲۸۲ رفقاء نے پہلے سوال کے جواب میں یہ رائے ظاہر کی کہ مجھے اپنا جانشین اپنی زندگی ہی میں نامزد کر دینا چاہئے۔ ۲۷ رفقاء نے اس کے خلاف رائے دی، جبکہ ۵ رفقاء نے کسی رائے تک پہنچنے سے عجز کا اظہار کیا۔ یہاں بھی گویاں وے فیصد سے زائد رفقاء ایک رائے پر متفق نظر آتے ہیں۔

(iii) تاہم اس مسئلے سے متعلق دوسرے سوال کے جواب میں رفقاء واضح طور پر دو حصوں میں بٹے ہوئے دکھائی دیتے ہیں۔ ۱۶۷ رفقاء کی رائے یہ تھی کہ اپنے جانشین کا اعلان مجھے اپنی زندگی ہی میں کر دینا چاہئے۔ اس کے مقابلے میں ۷۱ رفقاء نے یہ رائے ظاہر کی کہ جانشین کے نام کا اعلان کرنے کی بجائے اس کے بارے میں اپنے فیصلے کو وصیت کی شکل میں محفوظ کر دینا زیادہ مناسب ہوگا۔ ۳۹

رفقاء اس معاملے میں کسی بھی رائے یا نتیجے تک پہنچنے سے قاصر رہے۔

(iv) اس سوال کے جواب میں کہ ”آپ کی رائے میں جانشینی کے سب سے زیادہ اہل کون ہیں؟“، رفقاء نے اپنے اپنے ذہن کے مطابق نام تجویز کئے۔ یہاں ہم ان چار رفقاء کے نام درج کر رہے ہیں جن کے حق میں سب سے زیادہ رفقاء نے

حاشیہ گزشتہ صفحہ (۱) الملک: ۱۳ کیا، ہی نہ جانے گا جس نے پیدا کیا (۲) صاحب خانہ جانتا ہے جو کچھ اس میں ہے (۳) رد کرنے کا حق (۴) مطمئن (۵) پختہ

رائے ظاہر کی ہے۔ ان چار رفقاء کے نام حروف تہجی کی ترتیب کے لحاظ سے یہ ہیں:  
رحمت اللہ بر صاحب، ڈاکٹر عبدالخالق صاحب، ڈاکٹر عبدالسمع صاحب اور مختار حسین  
فاروقی صاحب۔

(۶) اجلاس مشاورت ۱۲۔ ۱۳ اگست ۱۹۹۵ء میں میں نے اعلان کر دیا کہ (۱) میں نے  
فیصلہ کر لیا ہے کہ میں اپنا جانشین نامزد کروں گا۔ اور (۲) اسے ایک وصیت کی شکل میں لکھ کر لا ہو ر  
میں موجود تنظیم اور بھجن دونوں کے سینئر ترین رفیق سید سراج الحق صاحب کے پرد کر دوں گا۔  
اور پھر اجلاس مشاورت ۲۹۔ ۳۰ نومبر ۹۵ء میں میں نے شوریٰ کو بتا دیا کہ میں نے اپنے فیصلے پر  
عمل کر لیا ہے اور اپنے جانشین کو نامزد کر کے وصیت کی شکل میں تحریر سید سراج الحق صاحب کے  
پاس رکھوادی ہے۔

(۷) اب یہ ایک کھلاراز ہے کہ میں نے اس وصیت میں جسے نامزد کیا تھا وہ نہ میرے بیٹے  
ڈاکٹر عارف رشید تھے نہ حافظ عاکف سعید بلکہ میرے خویش ڈاکٹر عبدالخالق تھے، اور یہ بھی نہ اس  
لئے تھا کہ وہ میرے داماد تھے نہ، اس بنا پر کہ میرے نزدیک میرے قریبی رفقاء میں وہ ہر اعتبار  
سے سب سے بہتر تھے۔ بلکہ واقعہ یہ ہے کہ میرے قریبی رفقاء میں مختلف حضرات تقویٰ و تدبیّن یا  
ایثار و قربانی، یا محنت و مشقت میں ان سے کہیں بڑھ کر تھے۔ لیکن میری دیانت دارانہ رائے یہ تھی  
کہ میرے دینی فکر کے ساتھ ساتھ میرے عمر انی فکر اور سیاسی، معاشی اور سماجی امور میں میری آراء  
کو سب سے زیادہ گہرائی میں سمجھنے والے وہی ہیں!۔ واللہ اعلم!! بہر حال میں نے عزیزم ڈاکٹر  
عبدالخالق کو اپنی وصیت میں اپنا جانشین مقرر کرنے کے ساتھ ساتھ انہیں اپنی زندگی کے دوران  
نائب امیر بھی نامزد کر دیا۔ اس لئے کہ اس عہدے کے لئے جو نام تجویز کئے گئے تھے ان میں سے  
ٹاپ کے چار میں ان کا نام بھی شامل تھا!

(۸) تاہم ایک خلش میرے دل میں باقی رہی کہ ۲۳ تا ۲۴ اپریل ۹۵ء کے اجتماع ملتزم رفقاء  
میں ایک تو نامزدگی کے اعلان یا وصیت کے بارے میں رفقاء کی آراء میں نمایاں تقسیم تھی، اور  
دوسرے یہ کہ جانشین کے لئے رفقاء سے جو نام مانگے گئے تھے اس کے ضمن میں کوئی واضح طریق  
کا راخیار نہیں کیا گیا تھا۔ چنانچہ میں نے فیصلہ کیا کہ تنظیم کے ملتزم رفقاء کا ایک مزید چھروزہ تربیتی  
و استصوابی اجتماع منعقد کیا جائے۔ میری اس رائے کو تنظیم کی مجلس عاملہ نے اپنے اجلاس منعقدہ

۲۹ مئی ۱۹۷۶ء میں منظور کر کے حسب ذیل فیصلے کئے: (ماخوذ از رجسٹر کارروائی)

- ☆ جانشین کو نامزد کرنے کا فیصلہ خود امیر محترم کو کرنا ہے۔
- ☆ نامزد جانشین کا اعلان کرنے یا وصیت کی صورت میں محفوظ کرنے کے بارے میں اب بھی ان کو یہ پسند ہے کہ اعلان نہ کیا جائے۔ تاہم ملتزم رفقاء کے اجتماع میں بعض رفقاء کی آراء سن کر وہ یہ چاہتے ہیں کہ اس سلسلہ میں تمام ملتزم رفقاء کی رائے دوبارہ حاصل کی جائے۔
- ☆ قبل از یہ سلسلہ میں ملتزم رفقاء سے جو رائے لی گئی تھی وہ اچانک تھی لہذا دوبارہ رائے حاصل کرنا زیادہ مناسب معلوم ہوتا ہے۔
- ☆ اس کے باوجود فیصلہ ان کی آراء کی پیاد پر نہیں ہو گا، بلکہ اس کے حوالے سے امیر محترم کو اپنی رائے کو استوار کرنے میں مدد ملے گی۔  
اس کا طریق کاریہ ہو گا کہ:
- ☆ اولاً تین چار رفقاء جو صاحب علم بھی ہوں اور انتظامی امور (Management) سے بھی واقف ہوں وہ یہ بیان کریں کہ جانشین کے لئے کیا ترجیحات ہوئی چاہیں اور ان میں کیا ترتیب ہو گی۔
- ☆ امیر محترم اس گفتگو کو مکمل کریں گے۔
- ☆ اس کے بعد تمام ملتزم رفقاء سے جانشین کے بارے میں رائے لی جائے گی۔
- ☆ ان آراء کے نتیجہ میں چوٹی کے پانچ رسات رفقاء (یا مزید اگر امیر محترم خود چاہیں) کو اس موضوع پر انہماں کا موقع دیا جائے کہ اگر یہ ذمہ داری ان پر ڈال دی جائے تو ان کی ترجیحات کیا ہوں گی۔ (ایسے سلسلہ میں امیر محترم کچھ سوالات بنالیں گے جن کا جواب ان سے مطلوب ہو گا۔ رفقاء بھی سوالات کرسکیں گے۔)
- ☆ اس کے بعد ملتزم رفقاء سے دوبارہ آراء حاصل کی جائیں گی اور ان کے جائزہ کے بعد امیر محترم فیصلہ کریں گے۔

الحمد لله كه يه چھ روزہ اجتماع پروگرام کے مطابق ۲۶ نومبر ۱۹۹۷ء منعقد ہوا، جس میں ۲۵۰ ملتزم رفقاء نے شرکت کی اور اس کے دوران اقامت دین کی جدوجہد کے عظیم مقصد کے لئے جمع ہونے والے لوگوں کی "اجتماعیت" کے جو حسین مناظر دیکھنے میں آئے ان سے میری طبیعت میں اس وقت بھی بہت انسرح و انبساط<sup>(۱)</sup> پیدا ہوا تھا اور اس کا کیف و سرور<sup>(۲)</sup> مجھے آج تک بھی یاد ہے۔ اور اس میں مجھے ایک کروڑ میں ایک کی نسبت ہی سے ہی لیکن اس احساس کا عکس محسوس ہوا تھا جس کے تحت نبی اکرم ﷺ نے جب اپنے مرض وفات کی شدت میں ذرا سی کمی پر اپنے حجرہ مبارک کا پردہ اٹھا کر مسجد میں ہونے والی نماز باجماعت کا منظر دیکھا تو آپ ﷺ کے چہرے پر بشاشت اور ہونٹوں پر مسکرا ہٹ طاہر ہوئی تھی!

اس کے افتتاحی اجلاس میں میں نے اپنے خطاب کے آغاز میں جو الفاظ کہے تھے وہ اس اجتماع کی رواداد کے مرتب (رفیق محترم نعیم اختر عدنان) کے مطابق یہ تھے (ماخذ از نداء خلافت، نومبر ۱۹۹۷ء)

"تلاوت قرآن مجید کے بعد امیر قافلہ وداعی تحریک خلافت، امیر تنظیم اسلامی ڈاکٹر اسرار احمد مدظلہ نے اپنے افتتاحی خطاب کا آغاز سورہ مریم کی ابتدائی آیات کی تلاوت سے کیا۔ امیر محترم مدظلہ نے فرمایا کہ "تنظیم اسلامی کی سماڑھے بائیس سالہ تاریخ میں چھ روزہ اجتماع کے انعقاد کا یہ تیسرا موقع ہے۔ پہلا چھ روزہ تیسی اجتماع اگست ۱۹۷۷ء میں منعقد ہوا تھا جس میں دیگر امور کے علاوہ تنظیم اسلامی کی قرارداد تائیس میں انقلابی رنگ کی کی تلافي اور اقامت دین کی فرضیت پر زور دار خطاب ہوا تھا۔ اسی اجتماع میں "بیعت" کی منصوص و ماثور اور مسنون اساس کو اختیار کرنے کا حتمی فیصلہ کر لیا گیا۔ دوسرا چھ روزہ اجتماع "فرائض دینی کے جامع تصور" کے حوالے سے ۱۹۸۵ء میں منعقد ہوا تھا، جب کہ اب یہ تیسرا چھ روزہ اجتماع منعقد ہو رہا ہے تو اس موقع پر تنظیم اسلامی کے داعی، مؤسس اور تاریخیات امیر کو اپنے جانشین

---

(۱) اطمینان اور خوشی (۲) کیفیت اور فرحت

کی تعین کا مشکل ترین مرحلہ درپیش ہے۔ اس حوالے سے ندائے خلافت کی ۸ اکتوبر کی اشاعت کے ذریعے تمام تفصیلات سے آپ حضرات آگاہ ہو چکے ہوں گے۔ میں اپنے گھنٹوں کے آپریشن سے پہلے جانشین کے تعین کے نازک اور اہم مرحلے کے ضمن میں ضروری مشاورت کا مرحلہ مکمل کرنا چاہتا ہوں۔“

چنانچہ اس شش روزہ اجتماع میں دروس قرآن، اور تنظیم کے لٹرپچر میں سے اہم حصوں کے اجتماعی مطالعے پر مستزرا دیک تو ”تنظیم اسلامی کی کامیابیاں اور ناکامیاں“ کے موضوع پر رفقاء کو اظہار خیال کی دعوت دی گئی جس کے ضمن میں پندرہ رفقاء نے اظہار خیال کیا۔ مزید برا آں چونکہ یہ اجلاس اپریل ۱۹۹۵ء کے اجتماع ہی کے تسلیم کی حیثیت رکھتا تھا لہذا اس کی پوری کارروائی بھی پڑھ کر سنائی گئی اور اس سلسلے میں جو تقریریں نے اپریل ۹۷ء میں اجلاس مجلس شوریٰ میں کی تھی اس کا آڈیو کیسٹ بھی سنوا�ا گیا۔

اصل قابل غور مسئلے یعنی جانشین کے تعین کے ضمن میں اولاً تنظیم کے بزرگ اور سینئر رفقاء نے ”جانشین کے مطلوبہ اوصاف“ کے موضوع پر اظہار خیال کیا۔ جن میں مولانا سید مظفر حسین ندوی (مرحوم)، شیخ جمیل الرحمن (مرحوم)، سید سراج الحق صاحب، جناب قمر سعید قریشی، چودھری غلام محمد،<sup>(۱)</sup> جناب الطاف حسین، میمحجور (ر) فتح محمد، سید نیم الدین اور جناب اشرف وصی شامل تھے۔ ان کے علاوہ غلام محمد سومرو صاحب کو چونکہ اچانک واپس سکھرجانا پڑا تھا اس لئے ان کی تحریران کے چھوٹے بھائی احمد صادق سومرو نے پڑھ کر سنائی!

اس کے بعد استصواب رائے کے لئے ۳۰ اکتوبر کی صبح جملہ رفقاء کو دو دو پر چیاں دے دی گئیں۔ ایک پر یہ رائے مطلوب تھی کہ جانشین کے تقرر کا اعلان بھی کر دیا جائے یا اسے وصیت ہی کے طور پر رہنے دیا جائے۔ اور دوسری پر چی میں ہر رفیق کو اپنی ترجیح کے مطابق جانشین کے لئے تین تین نام تجویز کرنے تھے۔ یہ پر چیاں اجلاس، ہی میں واپس وصول کر لی گئیں، جو سید سراج الحق صاحب کے حوالے کردی گئیں کہ وہ ان کو پرائیس کر لیں۔ چنانچہ شام کے اجلاس میں ایک تو سید صاحب کے آراء کے جائزے کے نتیجے میں یہ بات سامنے آئی کہ جانشین کے تقرر کے ساتھ اس کا اعلان عام بھی کر دیا جانا چاہئے۔ یہ رائے شرکاء اجتماع کی نوے یصد کی آراء پر منی تھی۔ اور مجوزہ

(۱) اس عرصے کے دوران ان کا بھی انتقال ہو گیا۔ غفر اللہ!

جانشین کے نام کے سلسلے میں ترجیح اول، ترجیح دوم اور ترجیح سوم کے ناموں کا علیحدہ علیحدہ جائزہ لینے اور پھر ان کو consolidate<sup>(۱)</sup> کرنے کے نتیجے میں چھر رفقاء کے نام ٹاپ پر آئے، جو حرف تہجی کی ترتیب کے مطابق حسب ذیل ہیں:

- |  |  |
|--|--|
| ۱) ناظم شعبہ تربیت، جناب رحمت اللہ بڑر | ۲) نائب امیر، ڈاکٹر عبدالخالق                    |
| ۳) ناظم اعلیٰ، جناب عبدالرزاق          | ۴) امیر حلقہ بیرون پاکستان، ڈاکٹر عبدالسعید      |
| ۵) ناظم نشر و اشاعت، حافظ عاکف سعید    | ۶) امیر حلقہ پنجاب جنوبی، جناب مختار حسین فاروقی |
- اس کے بعد پہلے سے اعلان شدہ پروگرام کے مطابق ان حضرات کے اظہارِ خیال کا مرحلہ آیا۔ چنانچہ اس کے لئے پہلے تو ان سب حضرات کو ”آڈیٹوریم بدر“ کر دیا گیا۔ پھر ان میں سے ایک ایک کو اندر بلا کر خطاب کی دعوت دی گئی۔ تاکہ ہر شخص دوسروں کے بیان سے لعلم رہتے ہوئے اپنی خالص ذاتی رائے بیان کرے!

اس مرحلے کی تکمیل کے بعد اب جملہ رفقاء کو آخری اور حتمی طور پر صرف ایک ایک نام تجویز کرنے کے لئے رائے دہی کی پر چیاں دے دی گئیں کہ رات کے دوران اچھی طرح غور و فکر اور استخارہ کر کے نام تجویز کریں اور اگلی صبح (یعنی ۳۱ راکٹوبر کو) نماز نجمر کے وقت انہیں معین مقامات پر پہنچا دیں! جو محمد اللہ بنجیر و خوبی ہو گیا، اور رفقاء کی آراء موصول ہو گئیں!

اب ظاہر ہے کہ یہ ساری exercise کی ”انتخاب“ کے سلسلے کی نہیں تھی بلکہ خود مجھے آخری اور حتمی فیصلے تک پہنچنے کے لئے ”مشورے“ کے لئے تھی۔ چنانچہ اس ضمن میں میں نے اجتماع کے آخری اجلاس منعقدہ یکم نومبر ۱۹۹۷ء کو صبح کیا رہ بے اپنے اختتامی خطاب میں عرض کیا:

”اپریل ۱۹۹۷ء کے اجتماع سے پہلے تک ایک رفیق کے بارے میں میراڑ، ہن یکسو ہو گیا تھا اور اس کی میں نے باقاعدہ وصیت بھی لکھ دی تھی، مگر اپریل ۱۹۹۷ء میں بعض بزرگ رفقاء کی جانب سے ایک رائے میرے سامنے آئی جس کی بنا پر میں مزید غور و فکر کے لئے مجبور ہو گیا۔ چنانچہ اس رائے کے بعد میرے سامنے ایک اور نام بھی آیا اور پھر کئی دوسرے نام بھی ذہن میں آئے۔ اس اجتماع کے دوران بھی میں جانشین کے حوالے سے متعدد رہا ہوں اور اب تک متعدد ہوں۔ اب تک کسی نام پر میں یکسو

نہیں ہو سکا۔ اس حوالے سے اس مشاورتی سلسلے کو بھی اور دوست دوں گا۔ جانشین کے بارے میں رفقاء کی آراء جناب سید سراج الحق کے حوالے کر دی ہیں جو انہیں ”پروپیس“ کر رہے ہیں۔ خود مجھے بھی اس حوالے سے مزید غور و فکر کی ضرورت ہے جبکہ رمضان المبارک کے آخری ہفتے میں مجھے فیصلہ کرنا ہے۔ تاہم جانشین کی تقریر کے حوالے سے جو رفقاء مجھے کوئی خصوصی مشورہ دینا چاہیں وہ بذریعہ خط یہ مشورہ مجھے پہنچا سکتے ہیں۔

واضح رہے کہ اپریل ۱۹۹۷ء تک میرے ذہن میں عزیزم عاکف سعید سلمہ کا نام کبھی نہیں آیا تھا۔ اب سوچتا ہوں تو اس کا سب سے بڑا سبب یہ معلوم ہوتا ہے کہ آں عزیز گلے اور کان کی ایک اکلیف میں عرصے سے بتلا ہیں جس سے باوقات تقریر اور خطاب میں شدید رکاوٹ ہوتی ہے اور کافی علاج معالجہ اور ایکسپرٹ آراء کے حصول کے باوجود کوئی صورت شفا کی نظر نہیں آئی۔ اسی طرح ۱۹۹۵ء کے مشاورتی اجتماع میں جب اچانک رفقاء سے جانشین کے لئے رائے دیئے کو کہا گیا تو اس میں بھی ٹاپ<sup>(۱)</sup> کے چار لوگوں میں ان کا نام نہیں تھا۔ اس کی وجہ بھی بہت واضح تھی یعنی یہ کہ آں عزیز فیلڈورک<sup>(۲)</sup> میں کبھی آئے ہی نہیں تھے۔ اور ان کا سارا وقت تنظیم کے لڑپر کی مدد و میں و اشاعت اور تین تین جرائد کی ادارت میں صرف ہوتا تھا اور یہ جملہ کام ”پس پردہ“ ہوتے تھے، لہذا رفقاء تنظیم کے سامنے وہ کبھی نمایاں ہو کر آئے ہی نہیں تھے۔

اپریل ۱۹۹۷ء کے اجتماع کے بعد میرے سامنے دونہایت سینٹر اور معمّر رفقاء کی جانب سے پورے شدّ و مدد<sup>(۳)</sup> کے ساتھ عزیزم عاکف کے لئے رائے آئی۔ ان میں سے ایک صوبہ سرحد کے سینٹر تین رفیق اور پاکستان کے انتہائی شمالی علاقے دیر سے تعلق رکھنے والے برادرم محمد فہیم صاحب تھے۔ اور دوسرے پاکستان کے انتہائی جنوب یعنی کراچی سے تعلق رکھنے والے تنظیم کے معمّر تین رفیق اور میرے ”بزرگ“، شیخ جیل الرحمن (مرحوم) تھے۔ برادرم قمر سعید قریشی صاحب ہوا جنم کے مؤسسین میں بھی شامل ہیں۔ اور تنظیم کے بھی تاسیسی ارکان میں سے ہیں، ان کا کہنا ہے کہ ان دونوں حضرات سے بھی قبل انہوں نے آں عزیز کا نام تجویز کیا تھا۔ لیکن نہ معلوم کیوں یہ

مجھے یاد ہی نہیں رہا تھا۔ بلکہ ان کے یاد دلانے پر بھی یاد نہیں آیا! پھر ایک موقع پر شیخ جمیل الرحمن صاحب (مرحوم) اور جناب عبداللطیف عقیلی صاحب (جو کراچی کی انجمان اور تنظیم دونوں کے فعال رکن ہیں) میرے پاس آئے اور انہوں نے عزیزم عاکف کے لئے دلائل دینے شروع کئے تو میں نے موجود وقت ماحول میں بیٹھے کی نامزدگی سے اعتراضات کا جو طوفان اٹھ سکتا تھا اس کے پیش نظر کہا: ”آپ جو کچھ فرمائے ہیں وہ سب کچھ اپنی جگہ!۔ لیکن وہ میرا بیٹھا ہے!!“۔ اس پر جناب عقیلی صاحب نے فرمایا: ”ڈاکٹر صاحب! بیٹھا ہونا کوئی ڈس کوالیفائیشن (Disqualification) تو نہیں ہے!“ جس پر میں لا جواب ہو کر رہ گیا۔ لیکن اس سب کے باوجود میں مذبذب اور متردد ہی رہا۔ چنانچہ ۱۹۹۷ء کے اجتماعی ملتزم رفقاء کے بعد جو پہلا اجلاس مرکزی مجلس مشاورت کا ہوا اس موقع پر میں نے جملہ ارائیں مشاورت سے علیحدگی میں مشورہ بھی طلب کیا اور ان کے مشوروں پر رد و قدر بھی کی اور جرج و تعدیل بھی!۔ ۱۹۹۷ء کے شش روزہ اجتماع کے دوران آنے والی آراء کو پرائیس (۱) کرنے اور پھر اس کے بعد کی گفتگوؤں کے نتیجے میں میرا ذہن تو عزیزم عاکف کی طرف منتقل ہو گیا تھا بلکہ ان کے اوصاف کے ضمن میں جو کچھ سینئر رفقاء کی جانب سے سننے میں آیا اس پر خود مجھے حیرت ہوئی کہ میرے ذہن میں ان کا نام اب تک کیوں نہیں آیا تھا، لیکن متذکرہ بالا اندیشے کے پیش نظر میری کیفیت وہی تھی جو سورہ الحزاب میں حضرت زینب بنت جحش رضی اللہ تعالیٰ عنہا سے نکاح کے ضمن میں نبی اکرم ﷺ کی بیان ہوئی ہے:-

بہرحال رمضان مبارک کے دوران مسلسل غور و فکر اور استخارہ کے جواب میں میرا ذہن القاظ قرآنی: ”وَتَخْشَى النَّاسَ وَاللَّهُ أَحَقُّ أَنْ تَخْشَهُ“ (۲) پر جم گیا۔ چنانچہ میں نے اجلاس مشاورت منعقدہ ۱۳۔۱۵ اپریل ۱۹۹۸ء میں اعلان کر دیا کہ میرے بعد امیر تنظیم عزیزم عاکف سعید سلمہ ہوں گے۔ البتہ ابھی ان کی حیثیت ”زیر تربیت“ کی رہے گی۔ اور تنظیم کا موجودہ نظم علی

(۱) اس گے ضمن میں میں نے مختلف زاویہ ہائے نگاہ سے آراء کا تجزیہ کیا۔ مثلاً اولاً مجرد گفتگو کی بنیاد پر، ثانیاً مجلس عاملہ اور مجلس شوریٰ کے ارکان کی آراء کا علیحدہ طور پر جائزہ اور ثالثاً صرف ان رفقاء کی آراء کا تجزیہ جنہیں میں صرف نام سے پہچانتا تھا۔ گویا میرے زدیک زیادہ فعال تھے۔ وغیرہ وغیرہ!

(۲) الحزاب ۳۷: اور آپؐ لوگوں سے ڈر رہے تھے حالانکہ اللہ تعالیٰ اس کا زیادہ حق دار ہے کہ آپؐ اس سے ڈریں۔

حالہ برقرار رہے گا!

الغرض! یہ ہے مختصر داستان اس طویل سلسلہ مشاورت کی جس کے نتیجے میں امیر تنظیم اسلامی کی بحیثیت سے میرے جانشین کے طور پر عزیزم عاکف سعید صاحب کا تقرر ہوا! اب حیرت ہوتی ہے کہ بعض وہ حضرات جو اس پورے پرائیس میں شریک اور دخیل رہے ہیں، مجھ پر یہ الزام لگا رہے ہیں کہ میرے ذہن میں پہلے دن ہی سے یہ فیصلہ موجود تھا، اور یہ سارا مشاورتی عمل ایک ڈھونگ تھا جسے وہ "انتخاب" قرار دے رہے ہیں۔ حالانکہ مشاورت کا یہ سلسلہ ان انتخابات سے ہرگز کوئی تعلق نہیں رکھتا جن میں ع "بندوں کو گناہ کرتے ہیں تو انہیں کرتے؟" کی بنیاد پر فیصلے کئے ہاتے ہیں اور تم بالائے ستم<sup>(۱)</sup> یہ کہ اس کے لئے "شهادت" کے طور پر آس عزیز کی وہ درخواست، جو الہوں نے ۲۲ برس قبل ۱۵ نومبر ۱۹۸۱ء کو قرآن اکیڈمی کی فیلوشپ اسکیم میں شمولیت کے لئے دی تھی، اور اس کے جواب میں جو مراسلمہ قبولیت، میں نے بحیثیت صدر مؤسس مرکزی انجمن خدام القرآن لاہور تحریر کیا تھا اسے پیش کر رہے ہیں۔ حالانکہ حاشا وکلا مجھے وہ خط و کتابت قطعاً یاد نہیں تھی، اور اگر وہ حضرات بھی ذرا غور کریں تو یہ بدیہی حقیقت ان کے سامنے آجائے گی کہ میں نے جس قدر مصروف زندگی گزاری ہے اس کے پیش نظر اتنی پرانی باتیں کیے یاد رہ سکتی ہیں۔ یہ تو اس پورے عمل کی تکمیل اور فیصلہ کے اعلان کے بھی بہت بعد حال ہی میں مرکزی انجمن خدام القرآن لاہور کے ناظم اعلیٰ برادرم قمر سعید قریشی نے مجھے عزیزم عاکف کی پرنس فائل لارڈ کھائی جس میں یہ خطوط محفوظ تھے۔ تب میرے دل کی گہرائیوں سے اللہ تعالیٰ کے شکر کے چشمے ابل پڑے کہ میں نے جو الفاظ اپنے جوابی مراسلمے کے آخر میں درج کئے تھے وہ اللہ تعالیٰ کے فضل و کرم سے حرف بحر پورے ہو گئے۔ وہ الفاظ یہ تھے:

"آخر میں اللہ تعالیٰ سے دعا کرتا ہوں کہ وہ تمہیں میرا حقيقة معنی میں جانشین اور اس طرح دنیا اور آخرت دونوں میں میرے لئے "قرۃ العین"<sup>(۲)</sup> بنادے۔ وما ذلِك

عَلَى اللَّهِ بِعَزِيزٍ - وَعَنْتَيْ أَنَّ لَا أُكُونَ بِدُعَاءِ رَبِّي شَقِيًّا<sup>(۳)</sup>

(تحریر: ۱۵ نومبر ۱۹۸۱ء) (شائع شدہ: ندائے خلافت بابت ۲۳ رب جولائی ۲۰۰۳ء)

(۱) ظلم پر ظلم (۲) آنکھوں کی محنثہ (۳) ابراہیم، ۲۰ فاطر، مریم: ۳۸ یہ کام اللہ تعالیٰ پر کوئی بھاری نہیں ہے۔ مجھے یقین ہے کہ میں اپنے رب کو پکار کرنا مراد نہیں رہوں گا۔

عزیزم عاکف سعید کی جائیں کے فیصلہ کا خیر مقدم<sup>(۱)</sup> تنظیم اسلامی کے رفقاء کے حلقے میں عمومی خوشندگی کے ساتھ ہوا۔ صرف انکا دکار رفقاء نے اسی عام تصور کے تحت جس کا ذکر اوپر ہو چکا ہے، شدت تاثر میں تنظیم سے علیحدگی اختیار کر لی۔ بہرحال میں اپنی جگہ پوری طرح مطمئن ہو کر ایک SENSE OF RELIEF<sup>(۲)</sup> کی سی کیفیت کے ساتھ گھٹنوں کے بڑے اپریشن کے لئے امریکہ روانہ ہو گیا، جہاں تین ماہ کے لگ بھگ قیام رہا۔ اس عرصے کے دوران عزیزم عاکف نے ہی قائم مقام امیر کے فرائض سرانجام دیئے۔ اور واپسی پر جو حالات معلوم ہوئے ان سے اپنے فیصلہ پر محمد اللہ مزید انشراح<sup>(۳)</sup> ہوا۔ اس کے بعد بھی میرے اسفار کے دوران یہی عمل جاری رہا۔

لگ بھگ ڈھائی سال اس کیفیت میں گزرنے کے بعد امریکہ میں گیارہ ستمبر ۲۰۰۱ء کا حادثہ پیش آیا جس نے صرف امریکہ، ہی نہیں پوری دنیا کے حالات کے رُخ کو ایک دم تبدیل کر دیا۔ میں اس حادثے سے چند ہی روز قبل ۶ ستمبر کو امریکہ کے سفر سے واپس آیا تھا۔ اور ۱۱ ستمبر کو بھارت کے سفر پر روانہ ہونا تھا، لیکن کچھ تھکان اور کسل کے باعث میں نے ریز روپیش ۱۳ ستمبر کی کرایا۔ لیکن ۱۱ ستمبر کے حادثے کی بنا پر حالات کے بالکل غیر یقینی ہو جانے کے باعث سفر کا ارادہ ترک کر دیا گیا۔

اس حادثے پر امریکہ بہادر کی جانب سے ”تعاون“، ”کا جو“، ”حکم“، آیا اور اس پر صدر جنرل پرویز مشرف صاحب نے سوسائٹی کے مختلف طبقات کے نمائندگان کے ساتھ بظاہر ”مشاورتی“ اور درحقیقت اپنے پہلے سے طے شدہ فیصلے پر رائے عامہ کو ہموار کرنے کے لئے جو اجتماعات منعقد کئے ان میں سے ایک میں نہ معلوم کیے مجھے بھی شامل کر لیا گیا تو وہاں، محمد اللہ میں نے پوری جرأت کے ساتھ اور انتہائی زور دے کر کہا کہ: ”اگر اس موقع پر آپ نے طالبان کے خلاف امریکہ کا ساتھ دیا تو یہ عدل و انصاف کے مسلمہ اصولوں سے بھی بغاوت ہو گی، اس لئے کہ تا حال

طالبان یا اسامہ کا کوئی جرم ثابت نہیں ہوا ہے۔ پھر یہ غیرت و حمیت سے بھی بغاوت ہوگی، اس لئے کہ ایک پڑوئی مسلم حکومت جسے ہم نے sponsor<sup>(۱)</sup> کیا، تلمیم بھی کیا، اور امداد بھی دی، اس کی جانب سے امریکہ کی ایک ہی دھمکی پر طوطا چشمی<sup>(۲)</sup> کے انداز میں آنکھیں پھیر لینا غیرت و حمیت کے خلاف ہے۔ ثالثاً یہ اللہ کے دین سے بھی غداری ہوگی، اس لئے کہ ایک مسلمان حکومت کے خلاف ایک کافر حکومت کا ساتھ دینا شریعت کی رو سے حرام مطلق ہے۔ دوسری جانب جو مصلحتیں آپ دیکھ رہے ہیں اور پورے زور استدلال کے ساتھ پیش کر رہے ہیں وہ اگر چہ فی الوقت تو حقیقی اور واقعی نظر آتی ہیں لیکن عملًا بالکل عارضی ہیں۔ اس لئے کہ جلد یا بدیرا آپ کا نمبر بھی آ کر رہے گا، اس لئے کہ یہ سارا معاملہ امریکہ کا نہیں بلکہ اسرائیل کے منصوبے کا حصہ ہے!“ البتہ جب کچھ ہی عرصہ کے بعد افغانستان پر حملہ ہو گیا۔ اور 52-B بمبار طیاروں کے علاوہ لیزر گائیڈڈ میزائلوں اور ڈیزی کٹر بموں کی بارش کے باعث طالبان کی حکومت ختم ہو گئی تو اس پر صدمے کے باعث مجھ پر ڈپریشن طاری ہو گئی۔ جو سلسلہ بڑھتی چلی گئی۔ چنانچہ رمضان مبارک میں میرا دورہ ترجمہ قرآن بھی پھیکا پھیکا سارہا۔ اور اس کے بعد تو ڈپریشن میں زیادہ ہی شدت پیدا ہو گئی۔ پھر جب کچھ ادویات کے استعمال سے اس میں کمی آئی تو ہائی بلڈ پریشر اور ڈیا بیٹس کے مستقل امراض پر مسازد ایکے بعد دیگرے عجیب و غریب عوارض کا سلسلہ شروع ہو گیا۔ مثلاً شدید کھانسی جو دوروں (Bouts) کی شکل میں آتی تھی لیکن ہر دورے کے بعد تھوڑی دیر کے لئے بے ہوشی طاری ہو جاتی تھی (جسے طبی اصطلاح میں Syncopy کہتے ہیں!)۔ چنانچہ ایک بار میں اس بے ہوشی کے باعث غسل خانے میں گر بھی گیا۔ وہ تو خیریت یہ رہی کہ ابھی میں نے غسل خانے کا دروازہ bolt نہیں کیا تھا۔ چنانچہ جیسے ہی ہوش آیا اور میں نے آواز دی تو عزیزم آصف حمید نے آ کر مجھے اٹھایا۔ (اس لئے کہ گھنٹوں کے اپریشن کے باعث میں فرش پر بیٹھ یا لیٹ بھی نہیں سکتا اور اگر کسی طرح بیٹھ یا لیٹ جاؤں تو پھر اٹھ نہیں سکتا!)۔ اس کھانسی کے لئے حتی الامکان پوری تحقیق و تفتیش سے بھی کوئی سبب دریافت نہیں ہوسکا۔ پھر ذرا اس میں افاقہ ہوا تو میرا دل، جس نے آج تک کبھی اپنے وجود کا احساس بھی نہیں دلایا تھا، اچانک ”پھر پھڑانے“ لگا جسے میڈیکل اصطلاح

(۱) سر پستی کرنا (۲) طوطے کی طرح آنکھیں پھیر لینا

میں FIBRILLATION کہتے ہیں۔ اس سے نجات ہوئی (اگرچہ اس کے لئے ادویات میں اب بھی استعمال کر رہا ہوں اور معانی قلب برادرم ڈاکٹر زبیر صاحب کا حکم ہے کہ یہ اب تاہیات جاری رہیں گی!) تو ہلکے بخار کا عارضہ ہو گیا۔ اور اس کے لئے ہر ممکن INVESTIGATION<sup>(۱)</sup> کے باوجود کوئی سبب دریافت نہیں کیا جا سکا۔ اور ان سب ”مصاب“ پر ”متزاو“، مصیبت ”عظیمی“، یہ کہ میری یادداشت بہت کمزور ہو گئی!۔ ان حالات میں مجھے مجبوراً فوری طور پر ایک فیصلہ کرنا پڑا جو میرے سابقہ فیصلے کے بالکل برعکس تھا!

اس کا پس منظر یہ ہے کہ میں نے تنظیم کی امارت سنjalane کے وقت ہی یہ فیصلہ کر لیا تھا کہ میں تاہیات اس کی امارت سے سکدوشی اختیار نہیں کروں گا۔ اس لئے کہ میرے علم میں تھا کہ جماعت اسلامی کے داعی اور مؤسس نے جب اپنی زندگی میں جماعت کی امارت سے علیحدگی اختیار کر لی تو اس سے کیا کیا مسائل اور قباحتیں<sup>(۲)</sup> پیدا ہوئیں (ان کی تفصیل کی ظاہر ہے کہ یہاں کوئی ضرورت نہیں ہے!) چنانچہ میں قربی رفقاء سے کہتا تھا کہ اگر میرا پورا جسم مفلوج ہو جائے (جیسا کہ ایک مشہور طبیعیاتی سائنس دان کا ہے۔ یا حماں کے قائد شیخ ییمن مدظلہ کا ہے!)<sup>(۳)</sup>

لیکن دماغ کام کرتا رہے تب بھی میں بستر پر لیٹے ہوئے بھی امارت کی ذمہ داری نبھاتا رہوں گا۔ لیکن یہاں معاملہ برعکس ہوا۔ یعنی ایک جانب ڈپریشن، اور دوسری جانب یادداشت کا ضعف، گویا دونوں عوارض کا تعلق ذہن ہی سے تھا۔ لہذا میں نے اپنے سابقہ فیصلے کے برعکس ستمبر ۲۰۰۲ء میں منعقد ہونے والی شوریٰ میں اپنا استغفاء پیش کر دیا اور سب سے پہلے خود عزیزم حافظ عاکف سعید سلمہ کے ہاتھ پر بیعت کر لی۔ اور پھر تنظیم کی مجلس عالمہ اور مجلس شوریٰ کے پچاس کے لگ بھگ اراکان نے بھی بیعت کر لی (سوائے وحضرات کے جن کا ذکر اور آپا چکا ہے!)۔ اور اس طرح تنظیم کی قیادت نہایت ہموار طریقے پر اگلی نسل کو منتقل ہو گئی۔

تنظیم کی امارت سے فوری سکدوشی<sup>(۴)</sup> کے بعض دوسرے وقت اسباب بھی تھے جن کے ذکر کی چند اس<sup>(۵)</sup> ضرورت نہیں ہے۔ بہر حال اب مجھے اس معاملے کے من جانب اللہ ہونے اور اس میں مضر مصلحتوں کا احساس و ادراک<sup>(۶)</sup> ہو رہا ہے۔ کہ میں اپنی آنکھوں کے سامنے تنظیم کی آئندہ

(۱) تحقیق (۲) خرابیاں (۳) جو اس دوران میں شہید ہو گئے، غَفَرَ اللَّهُ لَهُ وَأَدْخَلَهُ فِي جَنَّةَ

الْفُرْدَوْسِ، آمین! (۴) چھوڑ دینا (۵) اس قدر (۶) فہم

قیادت کو کام کرتے ہوئے دیکھ رہا ہوں۔ جس سے اطمینان حاصل ہو رہا ہے کہ ان شاء اللہ تنظیم اسی نجح<sup>(۱)</sup> پر کام کرتی رہے گی۔ اور جس طرح جانشین کے فیصلے کے بعد میں پورے اطمینان کے ساتھ بڑے آپریشن کے لئے امریکہ روانہ ہوا تھا، ان شاء اللہ اسی طرح کے اطمینان کے ساتھ اپنی عمر بھر کی کمائی کو اپنی نگاہوں کے سامنے پھلتے پھولتے دیکھ کر عالم آخرت کے سفر پر روانہ ہو سکوں گا! اللہم آمين!

اور اب ایک آخری اور مختصر ترین معاملہ۔ یعنی ۷۶۔ اے علامہ اقبال روڈ، گرڈھی شاہو،  
اور پر واقع ایک قطعہ زمین کے ضمن میں ایک صاحب کے جھوٹے الزامات اور غلط بیانیوں کا  
مسئلہ۔

یہ قطعہ زمین جس کا رقمہ کاغذی طور پر تو دو کنال تھا، لیکن اس میں سے دس مرلہ پر ایک قبضہ  
خالفانہ تھا جس سے واگزاری<sup>(۲)</sup> لمبی چوڑی مقدمہ بازی کے بغیر ناممکن تھی، لہذا عملایہ ڈیڑھ کنال  
پر مشتمل تھا، اس کے مالک حاجی عبد الواحد تھے۔ لیکن انہوں نے اسے ذاتی طور پر مجھے "ہبہ" کر دیا  
تھا جس کے ہبہ نامہ کی رجسٹری ۳۲ رفروری ۱۹۸۷ء کو ہوئی تھی۔

یہ حاجی عبد الواحد اپنے زمانے کے دینی حلقوں کی معروف اور جانی پہچانی شخصیت تھے۔  
انہوں نے ۱۹۳۲ء میں ایم اے انگلش اچھے نمبروں سے پاس کیا تھا، لیکن دوران تعلیم یہ مولانا عبد  
الله سندھی کے شاگرد رشید خواجہ عبد الحکیم فاروقی<sup>ؒ</sup> کے درس قرآن میں شریک ہوا کرتے تھے۔ جس  
سے ان کے اندر ایک انقلابی جذبہ پیدا ہو گیا تھا۔ لیکن ع "کس طرف جاؤں، کدھر دیکھوں، کے  
آواز دوں!" کے مصدقہ کوئی طریق کار اور لائچہ عمل سامنے نہیں آ رہا تھا۔ حاجی صاحب محکمہ تعلیم  
میں ملازم ہوئے اور بلوچستان میں فورٹ سندھ میں۔ اور پھر کوئی میں اعلیٰ درجہ کے ہائی اسکولوں میں  
ہیڈ ماسٹر کے فرائض سرانجام دیتے رہے۔ اسی دوران ایک سال حج کے لئے گئے، اور چونکہ مکہ مکرمہ  
میں ان کی ملاقات مولانا عبد اللہ سندھی سے ہو گئی تو پھر حج کے بعد وہیں رک گئے اور ایک سال  
مولانا سندھی کی صحبت سے فیض یاب ہونے کے بعد اگلے سال دوبارہ حج کر کے واپس آئے۔ اسی

طرح ایک سال ندوہ العلماء لکھنؤ میں مقیم رہے، اور وہاں مولانا سید ابو الحسن علی ندویؒ سے عربی پڑھتے رہے اور جواباً انہیں انگریزی پڑھاتے رہے۔ جماعتِ اسلامی کو قریب سے دیکھا لیکن دل نہ ٹھکا، البته تبلیغی جماعت میں دلچسپی ہوئی اور مولانا محمد الیاسؒ کے قریبی مصاہبین میں شامل رہے، اور اسی دوران عین اس وقت جب انپکڑ آف سکوالز کے عہدے پر ترقی ہونے والی تھی، دین کی خدمت کے لئے ”فارغ“ ہونے کے لئے ملازمت سے استغفاء دے کر لا ہور آگئے! کچھ عرصہ بعد تبلیغی جماعت سے بھی بدقسم (۱) ہو گئے۔ اور لا ہور میں مولانا احمد علی لا ہوریؒ کے حلقے سے وابستہ ہو گئے۔ لا ہور میں ریلوے ٹیشن کے قریب آسٹریلیا میں مسجد میں واقع تبلیغی مرکز کے تحت ”درس قرآن“ کے عنوان سے قرآن حکیم کی جو مختصر اور آسان تفسیر تین جلدیوں میں قرآنی آیات کو دروس کی شکل میں مرتب کر کے مختصر تشریح کے ساتھ شائع ہو کر بہت مقبول ہوئی تھی اس کے مرتباً میں ایک نام حاجی صاحب مرحوم کا بھی تھا۔

لا ہور میں میں نے ۱۹۶۶ء میں درس قرآن کا سلسلہ شروع کیا تو اس کی کوئی بھنگ ان کے کان میں بھی پڑ گئی۔ چنانچہ دروس میں بھی شرکت کرتے رہے۔ اور خاص طور پر جمعہ کے روز گزر ہمی شاہو سے چل کر چوبرجی آتے تھے وہاں سے شفاء الملک حکیم محمد حسن قرشیؒ کو ساتھ لیتے تھے اور پھر جامع مسجد حضراء میں آباد آ کر میرا خطاب جمعہ سنتے تھے! یہ سلسلہ ابھی کچھ زیادہ لمبا نہیں ہوا تھا کہ ایک جمیع کو یہ دونوں حضرات مسجد کے دروازے پر میرا انتظار کرنے کے لئے کھڑے ہو گئے اور جب میں وہاں سے گزرنے لگا اور علیک سلیک ہوئی تو حاجی صاحبؒ نے اپنے با میں ہاتھ سے میرا دایاں ہاتھ کھینچا اور اس پر اپنا دایاں ہاتھ رکھ کر فرمایا: ”میں آپ کے ہاتھ پر دین کی سر بلندی کی جدوجہد کے لئے بیعت کرتا ہوں!“ جس پر میں ہکا بکا (۲) رہ گیا، اس لئے کہ اس وقت غالباً ابھی انجمن کی تائیں بھی تجویز ہی کے مرحلے میں تھی۔ اور تنظیم کے قیام اور خصوصاً اس کے لئے بیعت کی اساس کو اختیار کرنے کا کوئی ارادہ میرے حاشیہ خیال میں بھی نہیں تھا!

بہر حال یہ تھی وہ شخصیت جس نے متذکرہ بالا قطعہ زمین مجھے ہبہ کیا۔ اور اگرچہ اس ہبہ کے وقت تک نہ صرف انجمن خدام القرآن بلکہ قرآن اکیڈمی کا قیام بھی عمل میں آچکا تھا اور تنظیم بھی نہ

صرف قائم ہو چکی تھی بلکہ اس کے لئے بیعت کی اساس اختیار کرنے کا فیصلہ بھی ہو چکا تھا، لیکن انہوں نے قطعہ زمین نہ انہم کو دیا نہ تنظیم کو بلکہ ذاتی طور پر مجھے دیا۔ (اس کا ایک خانگی نوعیت کا ہے مثلاً بھی تھا جس کے ذکر کی بہاں چند اس ضرورت نہیں ہے!)۔ البتہ مجھ سے زبانی طور پر دو اہم لئے لئے: ایک یہ کہ آپ اسے فروخت نہیں کریں گے! (اس لئے کہ اُس وقت اکیڈمی کی تغیر کا سلسلہ چل رہا تھا اور انہم کو فنڈز کی شدید ضرورت تھی، لہذا انہوں نے خیال کیا کہ کہیں اس قطعہ زمین کو فروخت کر کے پیسے انہم کی تعمیرات میں نہ لگا دیا جائے!) اور دوسرے یہ کہ آپ اسے اپنی مقصد ہی کے لئے استعمال کریں گے! — ان دونوں وعدوں پر محمد اللہ میں آج پھیس برس گزرنے کے باوجود پوری طرح قائم ہوں۔ چنانچہ اس پر جو عمارت تعمیر ہوئی وہ آج تک ایک سو ۰۰۰ پہ مہانہ کے ”علامتی“ کرائے پر تنظیمِ اسلامی کے مرکزی دفتر کے طور پر کام کر رہی ہے۔ یہ بھی واضح رہے کہ اس کی تعمیر میں دو تھائی کے لگ بھگ رقم میرے چھوٹے بھائی اقتدار احمد مرحوم نے مرن کی تھی۔ اور دیگر جن لوگوں نے اس میں اعانت<sup>(۱)</sup> کی ان سب سے بھی میں نے اعلانیہ کہہ دیا تھا کہ اس کا تعلق نہ انہم سے ہے نہ تنظیم سے، آپ جو کچھ دے رہے ہیں وہ گویا ذاتی طور پر مجھے دے رہے ہیں!

لیکن جب میری عمر سانحہ کے لگ بھگ ہوئی اور میں نے اس دنیا سے اپنا بوریا بستر گول کرنے کے عمل کا آغاز کیا۔ تو مجھے اس قطعہ زمین اور اس پر بنی ہوئی عمارت کے بارے میں بھی خیال آیا کہ میری وفات کے بعد یہ میری وراثت کے طور پر میرے وارثوں میں تقسیم نہ ہو جائے تو میں نے اس کا کوئی بندوبست کرنے کے بارے میں مشورے شروع کئے۔ بعض وکلاء نے مشورہ دیا کہ اسے ”وقف علی الاولاد“ کر دیجئے جس کے نتیجے میں آپ کی اولاد اس سے فائدہ تو اٹھا سکے گی لیکن نیچ نہیں سکے گی۔ لیکن میں نے محمد اللہ سے ”اقامت دین ٹرست“ کی شکل دے دی جس کی منظمر میں خود چیئر مین کی حیثیت اختیار کر لی اور جملہ بیٹوں اور دامادوں کو اکان کے طور پر نامزد کر دیا۔ اس وقف کے اغراض و مقاصد حسب ذیل ہیں:

"To propagate & implement the teachings of  
Islam as contained in the Holy Quran and the

*Sunnah of the Holy Prophet (SWAS)"*

بہر حال اب یہ ایک ”وقف“ ہے کسی کی ملکیت نہیں۔ اور الحمد للہ کہ نہ آج تک میں نے اس سے کوئی استفادہ کیا ہے نہ میری اولاد نے<sup>(۱)</sup>۔ — باقی رہا یہ الزام کہ اسے تنظیمِ اسلامی کے ASSETS<sup>(۲)</sup> کے لئے قائم شدہ ”دین حق ٹرست“ میں کیوں شامل نہیں کیا گیا، تو اس لاعلمی یا ارادی انعام پر تو سرپیٹ لینے کے سوا اور کچھ نہیں کیا جاسکتا، اس لئے کہ اس وقت ”دین حق ٹرست“ کا وجود ہی نہیں تھا۔ وہ تو اس کے کئی سال بعد وجود میں آیا ہے! لیکن کیا کیا جائے؟ انسان کی سرشت میں یہ کمزوری موجود ہے کہ حدیث نبوی ”حُكَّمَ الشَّيْءَ يَعْمِلُهُ وَيُصِّمُ“، یعنی تمہارا کسی چیز سے محبت کرنا تمہیں اندھا اور بہرا بنا دیتا ہے۔ کے مصدق کسی شخص کی دشمنی بھی اپنے بھلے لوگوں کو اندھا اور بہرا بنا دیتی ہے! فقط والسلام مع الارکام

خاکسار اسرار احمد عفی عنہ

۳ دسمبر ۲۰۰۳ء

(۱) سوائے اس کے کہ اقامتِ دین ٹرست کے قیام کے ساتھ ہی یہ فیصلہ ہو گیا تھا کہ عزیزم ڈاکٹر عبدالخالق ان عمارات کی دیکھ بھال کے لیے اس میں واقع ایک فلیٹ میں مقیم رہیں گے۔ چنانچہ تھا حال وہ اس میں اقامت گزین ہیں۔

(۲) اٹاٹ

# پس نوشت<sup>(۱)</sup>

(فروری ۲۰۰۴ء)

آج تقریباً پونے سات سال بعد "حساب کم و بیش" کو Update<sup>(۲)</sup> کرنے کے لئے اس کتاب پر نظر ثانی کا موقع ملا تو بعض مختصر اضافے تو اس کے متن اور حواشی میں مختلف مقامات کر دیے گئے ہیں۔ اس پر مستزاد حسب ذیل امور قابل ذکر ہیں:

﴿۱﴾ اس عرصے کے دوران اعزہ واقارب میں مجھ سے قریب ترین اور سالہا سال تک میرے اہم ترین معاون اور دست راست<sup>(۳)</sup> بنے رہنے والے بھائی اقتدار احمد مرحوم ۶ رجون ۱۹۹۵ء کوئی ماہ کی درجیہ علالت کے بعد اللہ کو پیارے ہو گئے۔ آللہ و آنا الیہ راجعون۔ اللہم اغفر له وارحمنه وادخله فی رحمتك و حاسبه حسابا یسرا۔ آمین یا رب العالمین!

آن عزیز والقائم میرے لئے ﴿وَزِيرًا مِنْ أَهْلِيٍّ﴾<sup>(۴)</sup> (ط: ۲۹) کی حیثیت رکھتے تھے اور انہوں نے جس طرح ہر معاملے میں میرا ساتھ دیا اور میرے ہر قدم کی پیروی کی، اس کے لئے میں ان کا حد درجہ ممنون احسان ہوں۔ اللہ تعالیٰ انہیں یقیناً اس راہ حق کی رفاقت<sup>(۵)</sup> کا بھرپور اجر و لواب دے گا۔ الحمد للہ کہ ان کے جدا ہونے کے بعد بھی میرے اور تنظیم اسلامی کے پاس ان کی مددگار کے طور پر ان کے تینوں بیٹیوں ہیں جو اپنی والدہ اور اپنی بیویوں سمیت تنظیم میں شامل ہیں۔ اور دوسرے ان کا جاری کردہ ہفت روزہ "ندا" ہے جو اب "ندائے خلافت" کے نام سے شائع ہو رہا ہے।

﴿۲﴾ دونوں چھوٹے بھائی عزیزان وقار احمد وڈا کٹر ابصار احمد بحمد اللہ اخوت کے ساتھ ساتھ رفاقت کا حق بھی ادا کر رہے ہیں۔ اور ان کے اہل و عیال بھی اکثر و بیشتر تنظیم اسلامی میں شامل ہیں۔

(۱) تقریب کے بعد (۲) تازہ ترین بناتا (۳) حامی۔ مددگار (۴) وزیر میرے خاندان سے ہیں

﴿ بُرَىءَ بِهِمْ أَظْهَارُ احْمَدَ صَاحِبَ الْبَتَّةِ تَحْالَ اسْ قَافِلَةَ مِنْ شَامِهِمْ هُوَيْ - ﴾<sup>(۱)</sup> وَيَعْلَمُ اَنَّ كَوْنَ اُرَانَ كَوْنَ اَوْلَادَ اَحْفَادَ (جَوَابُ بَحْرَ اللَّهِ وَمَا شَاءَ اللَّهُ اِكْبَرُ قَبْلَةَ كَشْكُلَ مِنْ هِنَّ)! كَمَا سَاتَهُ مُجَلسُ تَعْلِقَاتٍ پُورِي طَرْحٍ بِحَالٍ هُوَ يَوْجِي هِنَّ - اَوْ كَمَا نُوْعَ كَتْخَنِي يَا شَكْرَ رَنْجِي <sup>(۲)</sup> اَبَ بَاقِي هِنَّ! - تَاهُمْ مِيرِي دَلِيلِ خَوَاهِشِ هِنَّ كَمَا وَهُبَّمْ اَپْنِي اَهْلَ وَعِيَالِ سَيِّتِ تَنظِيمِ اِسْلَامِيِّ مِنْ شَامِهِمْ هُوَ جَائِمِي - اَدْهَرَ كَچُھُ عَرَصَيْ سَيِّتِ اَنَّ كَمَا صَحَّتِ خَرَابَ چَلَ رَهِيَ هِنَّ تَاهُمْ مِنْ آخْضُورَ مَلِلِ اَشْغَلِمِ كَمَا اَسْنَتَ پَرِعَلَتَهُ - هُوَيْ جَوَانِهِمْ هِنَّ نَيْ اَپْنِي مَشْفَقَ وَمَعَاوِنَ وَمَحَافَظَ پَچَا ابو طَالِبَ كَمَنْ مِنْ اَخْتِيَارِ فَرِمَائِيَّتِي، اَبَ بَهِي اَنْهِمْ مَلْلِ دَعْوَتَ دَرِرَهُوْلَ - اَسَ كَمَا سَاتَهُ سَاتَهُ دَعَا بَهِي جَارِيَ هِنَّ - چَنَانِچَهَ جَبَ بَهِي حَجَ يَا عَمَرَيْ كَمَا لَتَهُ جَانَ هُوتَا هِنَّ تَوَهَّا طَوَافَ اَوْ رَسِيَّيْ مِنْ چُوتَهُ شَوَطَ مِنْ اَپْنِي بَهَايِيَّوْنَ كَمَا لَتَهُ دَعَاؤُمْ كَمَا لَتَهُ مَخْصُوصَ رَكْتَهَا هِنَّ اَوْلَانِ مِنْ Share Lion's بَهَايَيْ جَانَ اَوْلَانِ كَمَا اَوْلَادَ كَمَا لَتَهُ هِيَ هُوتَا هِنَّ دَيْكَيْهَ اَنَّ كَمَا قَبْولَتَ كَاظْهُورَ كَبَ هُوَ! بَهِرَ حَالَ هَمَارَ اِيمَانَ هِنَّ! كَمَا -

أَغِيْبُ وَذُو الْلَّطَائِفُ لَا يَغِيْبُ ☆ وَأَرْجُوهُ رِجَاءً لَا يَخِيْبُ

(میں غائب ہوتا ہوں جبکہ مہربانیوں والا غائب نہیں ہوتا۔ میں اس سے ایسی امید رکھتا ہوں جو کبھی ناکام نہیں ہوتی)

﴿ جَنِ دُوْجَائِيْدَادُوْلَ كَاذِكَرْ صَفَحَهُ ۲۶ پُرْنِبَرَے اَكَهُ ذَلِيلَ مِنْ درَجَ هِنَّ اَنَّ مِنْ سَيِّدِيْنَ سَيِّدِيْنَ شَاهِيْهَ - ﴾  
کی عمارت ایک ٹرسٹ کے نام منتقل ہو چکی ہے جس کا نام ”اَقَامَتْ دِينَ ٹرسٹ“ ہے۔ اور چونکہ اس کا پلاٹ حاجی عبد الواحد صاحب نے ذاتی طور پر مجھے ہبہ کیا تھا اس لئے اس ٹرسٹ کے ٹریسٹیوں میں میں نے اپنے چاروں بیٹوں اور پانچوں ادا مادوں کو شامل کر دیا ہے۔ کراچی میں داؤ د منزل والافلیٹ انجمن خدام القرآن سندھ کراچی کو منتقل کیا جا چکا ہے۔ گویا میں ان دونوں امانتوں کے بوجھ سے فارغ ہو چکا ہوں۔

﴿ اَسَ عَرَصَيْ كَمَا درَمِيَانِي حَصَيْ مِنْ مَهْنُوْنَ كَيْ تَكْلِيفَ سَيِّدِيْنَ دُوْچَارَرَهَا - اَسَ كَآآغَازَ تو ۱۹۹۱ءِ میں امریکہ میں چند نہایت عزیز اور معتمد علیہ ساتھیوں کے تکلیف دہ طرزِ عمل کے نتیجے میں

(۱) اظہار احمد صاحب بعد ازاں اپنے تین بیٹوں سمت قافلة تَنظِيم اِسْلَامِيِّ مِنْ شَامِهِمْ ہو گئے تھے۔

(۲) رنجش

ہوا تھا۔ (اس حوالے سے میں اردو زبان کے محاورے ”گھننوں میں پانی پڑ جانا“ کا بہت قائل ہو گیا!)۔ تا ۱۹۸۶ء تا ۱۹۸۷ء اس کی شدت میں مسلسل اضافہ ہوتا چلا گیا۔ چنانچہ تمن بار تو ان کے لئے صفائی کا چھوٹا آپریشن ہوا (دوبار لا ہور میں اور ایک بار امریکہ میں)۔ اس آپریشن کو ”Orthroscopic Debriment“ کہا جاتا ہے۔ لیکن ان سے کوئی افادہ نہ ہوا تو بالآخر مارچ ۱۹۸۷ء میں دونوں گھننوں کا بڑا آپریشن ”Total Knee Replacement“ کرانا پڑا۔ میں اسے ہر حال میں پاکستان ہی میں کرانا چاہتا تھا اور میرے بڑے بیٹے کے ہم جماعت اور نہایت ماہر ”Orthopaedic Surgeon“ ڈاکٹر عامر عزیز صاحب اس کے لئے بر وچشم<sup>(۱)</sup> حاضر تھے۔ لیکن شمالی امریکہ کے رفقاء تنظیم اسلامی کے اصرار پر مجھے یہ آپریشن امریکہ ہی میں (ڈیٹرائیٹ میں واقعہ ہنری فورڈ ہاپسٹل میں) کرانا پڑا۔ اس ضمن میں مجھے اس وقت پر ڈالنی<sup>(۲)</sup> پڑی جب ۱۹۹۷ء میں تنظیم اسلامی نارتھ امریکہ کے سالانہ کونشن بمقام ہیومن (نکس) میں بعض رفقاء تنظیم روپڑے کہ ”کیا آپ ہمیں اپنے بیٹے نہیں سمجھتے!“ اس آپریشن کا پورا خرچ مع کرایہ آمد و رفت تنظیم اسلامی نارتھ امریکہ کے رفقاء نے برداشت کیا۔ اور میں نے اس میں تھوڑا سا حصہ اپنے اپنی اہلیہ اور عزیزان عاکف سعید و آصف حمید کے امریکہ آمد و رفت کے ہوائی جہاز کے کرائے کی شکل میں ڈالنا چاہا (یہ بعد میں عرض کروں گا کہ رقم کہاں سے آئی تھی) تو رفقاء نے اسے بھی منظور نہ کیا۔ اور اس کی ادائیگی بھی باصرار کر دی۔

اس آپریشن کے ضمن میں اخراجات پر مسترزاد میری جود کیہ بھال اور خدمت برادر ان ڈاکٹر سراج الحق، ڈاکٹر عثمان ماسٹر اور چودھری اعجاز احمد کے علاوہ، جن کو میں نے اجتماعی طور پر اپنے سرپرست (Guardians) کا خطاب دے دیا تھا، ڈاکٹر محمد جمیل خان اور ڈاکٹر رشید لودھی صاحبان نے کی۔ اس کے ضمن میں ڈیٹرائیٹ سے واپسی کے وقت ایئر پورٹ پر میں صرف یہ الفاظ کہہ سکا تھا کہ ”آپ لوگوں نے مجھے خرید لیا ہے“۔ چنانچہ اس کے بعد جب بھی امریکہ جانا ہوا ڈیٹرائیٹ میں کوئی خاص پروگرام ہو یا نہ ہو میں ایک چکروہاں کا ضرور لگاتا ہوں۔ اللہ تعالیٰ ان حضرات کو مکا حقہ اجر و تواب عطا فرمائے، آمین ثم آمین!

﴿ جس پرائیویٹ فنڈ کا ذکر کتاب میں صفحہ ۶۱ پر نمبر ۱۹ کے ذیل میں ہوا ہے اس میں میرے پاس اول ۹۸ء میں جور قم باقی تھی اس کو میں نے اپنے آپریشن کے ضمن میں ہوائی جہاز کے کرایوں پر صرف کر دیا تھا، جس کا ذکر اور پر ہو چکا ہے اور حسن اتفاق سے اسی پر یہ فنڈ زیر و بھی ہو گیا تھا۔ چنانچہ میں نے لا ہو رجاتے ہوئے جن جن حضرات کے نام اس فنڈ کے قرض واجب الوصول تھے ان کا حساب عزیزم ڈاکٹر عارف رشید کو دے دیا تھا اور ہدایت کردی تھی کہ اب جور قم بھی واپس ملے اسے اقامت دین ٹرست میں شامل کر دیا جائے۔

مزید برآں میرے پاس اس کے لگ بھگ چھپیں سالہ حساب کی جو کاپی تھی جس میں ان کے نام بھی درج تھے جنہیں اس فنڈ سے قرض دیا گیا۔ اور ان کے بھی جن کو بطور امداد و اعانت رقم دی گئیں، اسے اور اس کے ساتھ ساتھ اس فائل کو بھی جس میں ان حضرات کی رسیدیں جمع تھیں، میں ساتھ ہی امریکہ لے گیا تھا جہاں میں نے اس پورے ریکارڈ کو تنظیم اسلامی نارتھ امریکہ کے دفتر واقع شکا گو میں برادر م عطاء الرحمن صاحب کی موجودگی میں اور ان کی مدد سے Shredder کے ذریعے تلف (۱) کر دیا تھا۔ البتہ جب میری واپسی کے وقت رفقاء امریکہ نے میری خرچ کردہ رقم مجھے با اصرار لوٹا دی تو وہ فنڈ بھی دوبارہ شروع ہو گیا اور اب بھی موجود ہے جس کے ضمن میں میری حیثیت متولی کی ہے۔ اور میرے بعد اس کی متولیہ میری اہلیہ ہوں گی۔ اور ان کے بعد اگر اس میں کچھ رقم باقی رہ گئی تو وہ اقامت دین ٹرست کے حوالے ہو جائے گی۔

﴿ آج کل ”حقیقت دین“ کے عنوان سے جوئی وی پروگرام خالص مجازانہ طور پر نہ صرف پیٹی وی بلکہ پیٹی وی ورلڈ پر بھی چل رہا ہے۔ اس کے ضمن میں میں نے ابتداء میں تو معاوضے کے کنٹریکٹ پر دستخط کر دیئے تھے لیکن بعد میں جب معلوم ہوا کہ یہ پروگرام بلا معاوضہ بھی ہو سکتا ہے تو میں نے نہ صرف یہ کہ یہ تحریر دے دی کہ مجھے کوئی معاوضہ درکار نہیں۔ بلکہ ایک چیک کی رقم جو وصول ہو چکی تھی وہ بھی واپس کر دی!۔ اب یہ صرف اللہ ہی کے علم میں ہے کہ ”طاغوت“ اس آوازہ حق کو کب تک برداشت کر سکے گا! البتہ اپنی حد تک الحمد للہ کہ اس معااملے میں بھی ان الفاظ قرآنی پر عمل کی توفیق مل گئی کہ ﴿ لَوَمَا أَسْلَكْنُمْ عَلَيْهِ مِنْ أَجْرٍ إِنْ أَجْرِيَ إِلَّا عَلَى رَبِّ الْعُلَمَيْنَ ﴾ جو اس کتاب پر کی او لین اشاعت کی بنیاد بنے تھے۔

ان سطور کی تحریر کے وقت راقم الحروف کی عمر مششی حساب سے اڑسٹھ سال وس ماہ اور قمری حساب سے اکھتر برس کے لگ بھگ ہو چکی ہے۔ اور اگرچہ زندگی اور موت کے انسانی ارادہ و اختیار سے باہر ہونے کے اعتبار سے صحیح یہی ہے کہ ”رو میں ہے نہش عمر کہاں دیکھئے تھے نے ہاتھ باغ پر ہے نے پا ہے رکاب میں!“<sup>(۱)</sup> لیکن محمد اللہ تعالیٰ حال ہاتھ پاؤں بھی چل رہے ہیں اور قلب و ذہن بھی پوری وفاداری سے ساتھ دے رہے ہیں۔ اور ”آخر دعوا نا“ کے درجہ میں اللہ تعالیٰ سے دعا یہی ہے کہ جب تک دنیا میں رکھے اپنی کتاب حکیم اور دینِ متین کی فعال خدمت کی توفیق عطا فرمائے اور صلاحیت دیئے رکھے۔ آمین یا رب العالمین!

فقط خاکسار اسرار احمد عفی عنہ

۲۱ فروری ۲۰۰۱

---

(۱) عمر کا گھوڑا روں دواں ہے۔ دیکھتے ہیں کہاں رکتا ہے۔ نہ تو ہاتھ میں لگام ہے نہ پاؤں رکاب میں ہیں۔

## دواہم اطلاعات

”حساب کم و بیش“ کا زیر نظر ترمیم شدہ بلکہ updated ایڈیشن جن دنوں اشاعت و طباعت کی خاطر تیاری کے آخری مراحل سے گزر رہا تھا، انہی دنوں تنظیم اسلامی کا آں پنجاب سہ روزہ علاقائی اجتماع لاہور اور گوجرانوالہ کے قریباً وسط میں جی ٹی روڈ پر واقع سادھوکی نامی قصبے کے نزدیک ”فردوسی فارم“ موضع دراجکے میں منعقد ہو رہا تھا۔

موضع دراجکے کی حدود میں واقع فردوسی فارم قریباً سات ایکڑ پر محیط ہے اور اٹھار لمیٹر کی ملکیت ہے۔ اس قطعہ اراضی کو برادرم اقتدار احمد مرحوم نے اٹھار لمیٹر کے چیئر مین کی حیثیت سے آج سے دس برس قبل ہماری والدہ صاحبہ مرحومہ کے نام سے معنون کر کے ”فردوسی فارم“ کی شکل دینے کا فیصلہ کیا تھا۔ فی الوقت فردوسی فارم میں دو کشادہ لان، ایک پولٹری فارم، ایک فرش فارم، ایک فارم ہاؤس اور بچلوں کا ایک چھوٹا سا باغ شامل ہے۔ برادر مرحوم کے بڑے صاحزادے اسعد احمد مختار اٹھار لمیٹر کے موجودہ مینیجنگ ڈائریکٹر ہیں۔ انہی کی فرائد لانہ پیش کر رہے تھے علاقائی اجتماع کے انعقاد کے لئے فردوسی فارم کا انتخاب کیا گیا تھا۔ یہ اجتماع محمد اللہ بہت سے اعتبارات سے غیر معمولی طور پر بھر پور اور حد درجہ کا میاب رہا۔ اس کا میابی میں دیگر امور کے علاوہ فردوسی فارم کے پرفماں حول اور حسن انتظام کو بھی فیصلہ کن دخل حاصل تھا۔

تنظیم اسلامی کے اس خالص دینی و مذہبی اجتماع کے روح پرور منظر سے متاثر ہو کر میرے بھتیجوں عزیزم اسعد عزیزم امجد اور عزیزم ارشد نے یہ مبارک فیصلہ کیا کہ آئندہ سے فردوسی فارم کا سڑک سے ملحق وہ تین ایکڑ رقبہ جو اس موقع پر اجتماع گاہ کے طور پر استعمال ہوا، اللہ کے دین کے لئے ”وقف“ رہے گا۔

اجتماع کے آخری سیشن میں میں نے حاضرین کو برادرم اقتدار احمد مرحوم کے سعادتمند بیٹوں کے اس فیصلے کی خوشخبری سنائی تو پورے مجمع کے قلب کی گہرائیوں سے اللہ کے لئے اور عزیزم اسعد اور ان کے بھائیوں کے لئے پھوٹنے والے جذباتِ

تشکر ایک گھرے تاثر کی صورت میں تمام شرکاء کے چہروں سے جھلکتے نظر آئے۔ اللہ تعالیٰ سے دعا ہے کہ وہ ان بھائیوں کے اس انفاق و ایثار کو شرفِ قبول عطا فرمائے اور ان کے اس کاریخیر کو برادرم اقتدار احمد کے لئے صدقہ جاریہ بنادے۔ (آمین یا رب العالمین)



اسی موقع پر میں نے رفقاء تنظیم کو یہ بھی بتایا کہ میرے زیر استعمال ۱۹۹۹ء ماذل ڈیزل کرو لا بھی دراصل عزیزم اسعد ہی کی فراہم کردہ ہے اور یہ بھی اس تحریکی کام میں ان کے عملی تعاون کا ایک مظہر ہے۔ اس کار کی فراہمی میں تنظیم اسلامی یا مرکزی انجمن خدام القرآن پر کسی قسم کا کوئی مالی بوجھ نہیں آیا ہے۔

یہ سلسلہ بھی دراصل برادرم اقتدار احمد مرحوم کے وقت سے چلا آ رہا ہے جب ۱۹۹۳ء میں عزیزم آصف حمید سلمہ کی شادی کے موقع پر دلیے کے اخراجات کے پیش نظر میں نے اپنی ذاتی کار فروخت کر دی تھی۔ تب برادرم اقتدار احمد مرحوم نے اپنے طور پر میرے استعمال کے لئے ایک مناسب کار کا انتظام کیا جو یکنہ ہند ہونے کے باوجود بہت اچھی حالت میں تھی۔ چار سال کے بعد ۱۹۹۷ء میں عزیزم اسعد نے اس کار کو ایک نسبتاً بہتر ماذل کی کار سے بدل دیا۔ گویا گز شستہ کم و بیش سات برسوں سے میرے زیر استعمال ذاتی کار کا معاملہ عالم اسباب کی حد تک کلیتہ برادرم اقتدار احمد مرحوم اور ان کے بیٹوں کا مرہون منت ہے۔ گز شستہ سال عزیزم اسعد نے میری سہولت کے پیش نظر پرانی کرو لا کار کوئی ڈیزل کار سے بدل دیا جو آج کل میرے زیر استعمال ہے۔ (فَاجْزَاهُمُ اللَّهُ أَحْسَنَ الْجَزَاءِ) <sup>(۱)</sup>

کیم مارچ ۲۰۰۱ء

# A Psalm of life

*HENRY WADSWORTH LONGFELLOW*

Tell me not, in mournful numbers,  
 Life is but an empty dream!—  
 For the soul is dead that slumbers,  
 And things are not what they seem.

Life is real! Life is earnest!  
 And the grave is not its goal;  
 Dust thou art, to dust returnest,  
 Was not spoken of the soul.

Not enjoyment, and not sorrow,  
 Is our destined end or way;  
 But to act, that each to-morrow  
 Find us farther than to-day.

Art is long, and Time is fleeting,  
 And our hearts, though stout and brave,  
 Still, like muffled drums, are beating  
 Funeral marches to the grave.

In the world's broad field of battle,  
 In the bivouac of Life,  
 Be not like dumb, driven cattle!  
 Be a hero in the strife!

Trust no Future, howe'er pleasant!  
 Let the dead Past bury its dead!  
 Act,— act in the living Present!  
 Heart within, and God o'erhead!

Lives of great men all remind us  
 We can make our lives sublime,  
 And, departing, leave behind us  
 Footprints on the sands of time;

Footprints, that perhaps another,  
 Sailing o'er life's solemn main,  
 A forlorn and shipwrecked brother,  
 Seeing, shall take heart again.

Let us, then, be up and doing,  
 With a heart for any fate;  
 Still achieving, still pursuing,  
 Learn to labor and to wait.

# تنظیم اسلامی

دارالاسلام، مرکز تنظیم اسلامی مatan روڈ چونگ لاہور۔ 53800

فون: (042) 35473375-79

[www.tanzeem.org](http://www.tanzeem.org) markaz@tanzeem.org

## مراکز حلقہ جات

ای میل	موباں	فون	
timergara@tanzeem.org	0346-0513376	0945-601337	لہور
peshawar@tanzeem.org	0334-8937739	091-2262902	پشاور
islamabad@tanzeem.org	0302-5089782	051-2340147	ایسلام آباد
rawalpindi@tanzeem.org	0333-5127663	051-4866055	راولپنڈی
muzaffarabad@tanzeem.org	0300-7879787	0582-2447221	مظاہر آباد
gujjarkhan@tanzeem.org	0311-5030220	051-4620514	گوجران والہ
lahoreeast@tanzeem.org	0323-4443666	042-36293939	لاہور شرقی
lahorewest@tanzeem.org	0321-9269265	042-37520902	لاہور غربی
gujranwala@tanzeem.org	0334-9779001	0533600927	گوجرانوالہ
sargodha@tanzeem.org	0300-9603577	0300-9603045	سرحد
faisalabad@tanzeem.org	0321-7223010	0418732325	فیصل آباد
sahiwal@tanzeem.org	0300-6949044	0457-830884	سیوالی
bahawalnagar@tanzeem.org	0333-6305730	0333-6314149	بہاول نگر
multan@tanzeem.org	0321-6313031	061-6520451	منڈی بہاؤ
sukkur@tanzeem.org	0345-5255100	071-5807281	سکر
hyderabad@tanzeem.org	0333-2608043	022-2106187	ہے رہاب
karachinorth@tanzeem.org	0321-8110205	021-36823201	کراچی شمالی
karachicentral@tanzeem.org	0321-9261317	021-34816581	کراچی مرکزی
karachisouth@tanzeem.org	0333-3503446	021-34306041	کراچی جنوبی
quetta@tanzeem.org	0346-8300216	081-2842969	کوئٹہ

تنظیمِ اسلامی کا پیغام خلافت را شدہ کا نظام



## تنظیمِ اسلامی

مروجہ مفہوم کے اعتبار سے  
نہ کوئی سیاسی جماعت ہے نہ مذہبی فرقہ

بلکہ ایک اصولی

## اسلامی انقلابی جماعت

ہے جو اولاً پاکستان اور بالآخر ساری دنیا میں

## دینِ حق

یعنی اسلام کو غالب کرنے یا دوسرے لفظوں میں

## نظامِ خلافت

کو قائم کرنے کے لیے کوشش ہے!

بانیِ تنظیم: ڈاکٹر اسرا راحمد

امیرِ تنظیم: شجاع الدین شیخ

